

00/070

كۆپنەپەرلەپ
ئۆزبېك ئىسلام مۇتەئەسسىپ
ئەسەرلىرى



شىنجاڭ خەلق نەشرىياتى



شېئىرلار

خەلقىمگە

ئەي شىنجاڭ خەلقى، خىزمەتكە دائىم تەييار بول،
ئۈستۈنلۈكلەرنى جانلاندۇرۇشتا ھۇشيار بول.
نېمىلەر چۆگىلىمەكتە جۇڭگۇ بېشىدا،
خەلقىم، پۇرسەت يەتتى، ھەممىگە تەييار بول.

جەڭ مەيدانىدا غالىپ بولماقتىمىز،
قەھرىمانلارغا ياردەم توپلاش ① كويىدا بول.
ئاخىرقى چوڭ ئۈستۈنلۈكنى ئېلىپ چىقىشقا،
جاھانگىرلارغا توتوسالغۇ ئۆڭكۈر — غار بول.

تىرىشقىن، خەلقىم، كېچە — كۈندۈز ئىش يولىدا،
ئاداققى دەمدە سائادەتلىك باھار بول.
ياخشى چۈشىنىپ سوۋېت بىلەن دوستلۇقنى ②،
كۆرەشتە سەن قەھرىمان، جەسۇر بول.

قەدەم چىقماستىن ئازادلىقنىڭ يولىدىن،
مەھكەم بۇزۇلماس سەپنىڭ قوينىدا بول.
ماڭغىن سائادەت دۇنياسىغا كەڭ ئاتلاپ،
ۋەتەن، ئەل ئۈچۈن قايتماس پىداكار بول.

ئازادلىق يولىنى مەزلۇملارغا ئېچىشقا،
ئۇلارنىمۇ ئىنسان قاتارىغا قېتىشقا.
قاراڭغۇ ماكانغا ساپ نۇرلار چېچىشقا،
سۆيۈملۈك خەلقىم، قۇۋۋەتلىك ساپ نۇر بول.

غىزاھات:

① شۇ يىللىرى ياپۇن باسقۇنچىلىرىغا قارشى كۆرەشنىڭ ئالدىنقى سېپىدە جەڭ قىلىۋاتقان 8 _ ئارمىيىگە ماددى جەھەتتىن ياردەم بېرىش ئۈچۈن، شىنجاڭدا «ئالدىنقى سەپكە ياردەم بېرىش ھەيئىتى» تەشكىل قىلغان، بۇ ھەيئەت ھەر مىللەت خەلقىنىڭ ماددى ياردەملىرىنى قوبۇل قىلىپ، ئالدىنقى سەپكە يوللاپ بەرگە ئىدى. _ تەھرىردىن.

② 1933 _ يىلىدىكى ئاپرېل ئۆزگىرىشىدىن كېيىن، جۇڭگۇ كوممۇنىستىك پارتىيىسى ۋەكىللىرىنىڭ تەشەببۇسى ۋە تىرىشچانلىق كۆرسىتىشى ئارقىسىدا، شىڭ شىسەي ھاكىمىيىتى «ئالتە چوڭ سىياسەت» نى يولغا قويغان ئىدى. بۇ، جاھانگىرلىككە قارشى تۇرۇش، سوۋېت ئىتتىپاقى بىلەن دوست بولۇش، مىللەتلەر ھوقوقىغا باراۋەر بولۇش، پارىخورلۇقنى يوقىتىش، تېنچلىقنى ساقلاش، شىنجاڭنى ئىسلاھ قىلىشتىن ئىبارەت. شائىر بۇ مىسىردا ئالتە سىياسەتنىڭ بىرىنى ئەسلىتىپ ئۆتكەن. _ تەھرىردىن.

«ئەپەندى» بولماق ①

— بۇ يىل ئون ئىككى يىل بولۇپ قالدى، ئۇكام،
بۇ، ئەپەندى بولماق مېنى بىر بالاغا سالدى، ئۇكام.
شۇ ئون ئىككى يىل ئىچىدە ساقلىمىنى قىرىپ يۈردۈم،
كەينى يېرىق چاپانلارنىمۇ كىيىپ يۈردۈم،
لېكىن «ئەپەندى» دېگۈچىلەرنى ھېچ كۆرمىدىم، ئۇكام،
بىر جاۋاب بەرسىڭىزچۇ، «ئەپەندى» دېمەسكە يەنە نەمەم كام؟

— غەم يېمەك ئاكا، ئۇنىڭ ئىشى بۇ زاماندا بەك ئاسان،
ھازىر توپ — توغرا ماڭىزىغا بارىسىز.
ئازراق پۇلڭىزغا كاستىيۇمدىن بىرنى ئالىسىز،
يەنە كازىبك^② تىن يانچۇققا بىرنى سالىسىز،
يەنە ئالىسىز ئاق كۆينەك ۋە ئۇزۇن گالىستۇك،
بىر سېرىق شىبلىت كىيىسىز ئاندىن ئۇنى موڭ.
تاماكىڭىزنى قىڭغىر چىشلەپ يۈرۈۋېرىڭ،
سىزنى «ئەپەندى» دېگۈچىلەرنى كۆرۈۋېرىڭ.
1937 — يىل نوپابىر، غۇلجا.

ئىزاھات:

① شائىرنىڭ بۇ ساتىرىك شېئىرى شۇ ۋاقىتتىكى «ئىلى گېزىتى» گە بېسىلغان. ئۇ چاغلاردا زىيالىلار قوشونىمىز ئەمدىلا شەكىللىنىشكە باشلىغان ۋاقىت بولۇپ، كۆپ قىسمى ئوقۇتقۇچىلاردىن ئىبارەت ئىدى، كىشىلەر ئۇلارنى ھۆرمەتلەپ «ئەپەندى» دەپ ئاتايتتى. شائىر بۇ ساتىراسىدا ئۆزى بىلىمىز بولسىمۇ، زىيالىلارچە ياسىنىش ئارقىلىق «ئەپەندى» بولۇش ئارزۇسىدا يۈرگەن بىر ئەخمەقنى مەسخىرە قىلىدۇ.

② كازىبك — شۇ ۋاقىتتا سوۋېت ئىتتىپاقىدىن شىنجاڭغا كەلتۈرۈلگەن تاماكىنىڭ بىر خىلى. — تەھرىردىن.

دېھقنىمغا

قىشلار كەتتى
كۆكلەم يەتتى،
كۈننىڭ نۇرى
چىچىلدى،

ئاپئاق قارلار
ئېرىدى.
دېھقنىم باھارنى
سېغىنىدىڭمۇ؟

بوستانلاردا
قۇشلار سايراپ،
ئىشقى – شوقى
بىلەن قاراپ،

دەردلىك كۆڭۈلنى
ئاچقان
ئوماق قۇشلارنى
سېغىنىدىڭمۇ؟

يەر قوينىنى
تىلغاشنى
بۈگۈن يەنە
سېغىنىدىڭمۇ؟

ئېتىزلارنى
بوستان قىلىپ
يەر باغرىغا
پاك كۈچ سېلىپ

نۇرغۇن ھوسۇل
ئېلىشنى ،
ئەي دېھقنىم
سېغىنىدىڭمۇ؟

كېچە _ كۈندۈز
كەتمەن چېپىپ،
قارا يەردىن
ئالتۇن تېپىپ؛

ماڭلاي تەرنى
يەرگە سېپىپ،
ئېتىزلىرىنى
سېغىنىدىڭمۇ؟
1938 - يىل مارت، غۇلجا.

كۆرەشچان جۇڭگۇ خوتۇن قىزلىرى

«ئىت ۋاپا، خوتۇن جاپا» دەپتىكەن بىر ساددا،
تېترەك، قارا يىللارنىڭ بىر «دانىشمىنى» (!؟)

بىز ئەمدى ئارقىغا
تاشلىدۇق، بىز يىراققا،
«چېچى ئۇزۇن، ئەقلى قىسقا»
دېگەن چېگىش ئۆتمۈشىنى.

ئەقلىڭ بىلەن تەڭشەپ ئۆتمۈش يىللىرىنىڭ
دەل كۆكسىگە كۆرەش خەنجىرىنى ئۇرساڭ؛
مىڭ بىر بالالار بىلەن چاپلاشتۇرغان سىرلىرى
ئېچىلىدۇ روشەن بولۇپ، قىلنى قىرىق يارساڭ.

ھەممىمىزلا كۆرەشچان بىز، يىللىرىمىز كۆرەش يىللىرى،
كۆرەشنىڭ نازۇك سىرلىرىنى ئۆگەندى
بىزدە ئەر – خوتۇن قىز.
ئۆتمۈشنىڭ تار يوللىرى قالدى ئارقىدا،
ماڭىمىز، ئېچىلدى –
ئالدىمىزدا داغدام يول – ئىز.

1938 – يىل مارت، غۇلجا.

بۇ مېنىڭ ياش غۇنچە گۈلۈم ئېچىلاتتى

كۆرەش، كۆرەش دەپ دائىما تىرىشىپ تۇرساق،
بۇ مېنىڭ ياش غۇنچە گۈلۈم ئېچىلاتتى.
ھەر قەدەمدە كونا تۇرمۇش بىلەن ئېلىشىپ تۇرساق،
بۇ مېنىڭ ياش غۇنچە گۈلۈم ئېچىلاتتى.

جاھانگىرلار يەر يۈزىدىن تامام يوقالسا،
مەزلۇم ئەللەر يېڭى ھاياتتىن كەڭ يول ئالسا.
زادى تۈگىمەس سائادەتكە قەدەم قويسا،
بۇ مېنىڭ ياش غۇنچە گۈلۈم ئېچىلاتتى.

ئۆمەكلىشىپ مەزلۇملار^① بىلەن بىللە ئىشلىسەك،
ھەقىقەتەن يېڭى يولغا راست كىرىشسەك.
باراۋەرلىك ئۇللىرىنى مەھكەم قۇرساق،
بۇ مېنىڭ ياش غۇنچە گۈلۈم ئېچىلاتتى.

يوقسۇل، مىسكىنلەر ئەمدى تارتىمسا مۇشەققەت،
«ئاھ . . . نەيلەي، قىسىلدىمغۇ» دېمىسە پەقەت.
ئازادلىقتىن شۇلارغا ياغسا مېھرى _ شەپقەت،
بۇ مېنىڭ ياش غۇنچە گۈلۈم ئېچىلاتتى.

ئېلىمىزدە ئىلىم _ مەرىپەت تېشىپ تۇرسا،
دولقۇنلاپ ئۆزىمىزدىن ئېشىپ تۇرسا،
خائىنلارنىڭ يوللىرى كېسىلىپ تۇرسا،
بۇ مېنىڭ ياش غۇنچە گۈلۈم ئېچىلاتتى.

ھەر بىر يەردە زاۋۇت _ فابرىكا ۋارقىراپ تۇرسا،
تۆمۈر يولدا ئوت ھارۋىلار جاقىراپ تۇرسا،
ھاۋا قۇشلىرى ئۈستىمىزدە غاقىراپ تۇرسا،
بۇ مېنىڭ ياش غۇنچە گۈلۈم ئېچىلاتتى.

ئۇتپۇللا مۇتەللىپ ئەسەرلىرى : شېئىرلار

قەھرىمان ياشلار ئەمدى تەييار تۇرسا،
قەھرىمانلارچە ھەر بىر ئىشتا ھۇشيار تۇرسا،
قاراڭغۇ بۇلۇڭلارغىمۇ چىراغلار يېقىلسا،
بۇ مېنىڭ ياش غۇنچە گۈلۈم ئېچىلاتتى.

ئەسكى تۇرمۇش ھەر قەدەمدە ۋەيران بولسا،
ئىستىبداتچى قارا كۈچلەر گۇمران بولسا،
ئوقۇمىغان نادانلار ئەمدى ئىنسان بولسا،
بۇ مېنىڭ ياش غۇنچە گۈلۈم ئېچىلاتتى.

گورۇھ _ گورۇھ زىيالىلار قىلسا خىزمەت،
ھەر بىر ئېغىر ئىشلارغا قىلسا جۈرئەت،
پۈكسە كۆڭلىگە دائىما توغرا نىيەت،
بۇ مېنىڭ ياش غۇنچە گۈلۈم ئېچىلاتتى.

مىللەتچىلىك يىلتىزىنى يۇلۇپ تۇرساق،
ھەقىقەت دەپ مەيدىمىزنى كىرىپ تۇرساق،
جۇڭگۇنىڭ ئازادچى ئەللىرى بولساق،
بۇ مېنىڭ ياش غۇنچە گۈلۈم ئېچىلاتتى.

ھەر بىر ئىشتا ئەل خىزمىتىگە ئاساسلانساق،
قۇرۇپ تېخنىكا، ئېغىر ئىشنى ئاسانلانساق،
تەرەققىيات يولىدا ئەزىز جاننى ئاتساق،
بۇ مېنىڭ ياش غۇنچە گۈلۈم ئېچىلاتتى.

مۇتەللىپ، سەن ھەقىقەتنى تارتىنماي سۆزلە،
غەيرەت بىلەن قۇزغۇنلار يوللىرىنى تورا،
بۇ يولدا ۋارقىرا، ھەيۋەتلىك قورقماي «ئۇررا»،
بۇ مېنىڭ ياش غۇنچە گۈلۈم ئېچىلاتتى.
1938 _ يىل ئاپرېل، غۇلجا.

ئىزاھات:

① مەزلۇملار _ ئېزىلگۈچىلەر مەنىسىدە . _ تەھرىردىن .

كۆكلەم ئىشقى

يېشىل كۆكلەم، سەن پەسىللەر ئەركىسى،
سېغىندىم، سېغىنغاندۇ سېنى ھەر كىشى.
يەنە گۈللەر، بۇلبۇل ۋە سۇمبۇللار،
سېنىڭ نەقىش زىننىتىڭدۇر بۇلار ھەممىسى.
يەنە سۇلار شاقىراتمىلار، شوخ شاماللار،
ئەركىلەپ، سۆيۈپ باغرىڭدا جەۋلان قىلغۇسى.
سۈزۈك تاڭ، سۈزۈك كەچ، ئايدىڭ تۈنلىرىڭ،
ئەمگەك كۈنلىرىڭ سىردىشىدۇر دىخان بالىسى.
ئېتىز چىرايلىق، ئېتىز قايناق، ئېتىز يېقىملىق،
ئېتىز ئەمگەكنىڭ كەڭتاشا، ئەركىن سەھنىسى.
قۇش — قۇرۇتلار سازەندە، تورغايلار داپچى،
ئۇرغۇپ جاراڭلار ھەر يەردە ئەمگەك نەغمىسى.
چاپ كەتمەننى، تىلغا يەرنى، تەڭكەش قىلىپ،
شۇ سەھنىنىڭ سەنئەتكارى — دېھقانلار ئاممىسى.
ئانىسى ئۇرۇقچى، قىزلىرى سۆرەمدە، ئائىلە ئىشتا،
ھەر بىر ئايال — داڭدار مېھنەت ئارتىسكىسى.
ئېتىزدا توي، داغدۇغىلىق كونسېرتنى قوي،
كۆكلەم ئىشقى — ياش شائىرنىڭ ئىلھامچىسى.
1938 — يىل ئاپرېل، غۇلجا.

چىمەن

چىمەن _ ئىشچان قىز، زادى ھارمايدۇ،
ئىشلەپ كېچە _ كۈندۈز بىكار تۇرمايدۇ.
ئەمگەك يارىتىدۇ، ئاڭا جان ئاتىدۇ،
خۇشاللىق تاپىدۇ، لايغەزەل بولمايدۇ.

خوراز قىچقارغاندا، تاڭلار ئاتقاندا،
ئىلدام ئېتىز ياققا قاراپ چامدايدۇ.
ناخشىلار ئېيتىپ، تەرلەر ئاققۇزۇپ،
ئىشلاردا ئۇزۇپ، مۆلچەر قامدايدۇ.

كۆمۈش ئايدىڭلاردا، ساپ ھاۋالاردا،
ئورۇپ ئومىلار، چوڭلاردىن قالمايدۇ.
ئالتۇن باشلاردىن ئۈنچىلەر تىزىپ،
سۈرەتتەك قىلىپ باغنى باغلايدۇ.

كەينىدە قالغانلار، «ئۇھ» دەپ ھارغانلار،
چىمەن كۈلۈپ قويغاندا ئالغا ئاتلايدۇ.
چىمەنگۈل شۇنداق، بىرىنچى ھەر ۋاق،
ئاه، ھەممە ئامراق «چىمەن» دەپ يادلايدۇ.

تېخى چىمەنگۈل «بەشىنچى»^① بۇ يىل،
خۇددى ئۇ بۇلبۇل، كىتابقا قارايدۇ.
سەھنىگە چىقىپ ئوقۇسا ناخشا،
شېئىر يادلىسا، بۇلبۇلدەك سايرايدۇ.

ئوقۇش تۈگىسە، ئاتا _ ئانىسى كۆنسە،
يەنە مەكتەپتە ئوقۇشنى ئويلايدۇ.
ئىلىم ئوقۇپ نىيەتكە، چۈشىنىپ سىياسەتكە،
ئەل ئارا خىزمەتكار بىر يوللا بويلايدۇ.

ئۇتپۇللا مۇتەللىپ ئەسەرلىرى : شېئىرلار

چىمەننىڭ مەقسىدى شۇ، ئاڭا يەتمەكچى ئۇ،
ئېيتىپ «قوزغال» نى خۇشال ئوينايدۇ.
دەۋر چىمەنلىرى بەرگەندە سالام،
مۇتەللىپ يۈرگىدە ئىلھام قاينايدۇ.
1938 – يىل ماي، غۇلجا.

ئىزاھات:

① شائىر بۇ يەردە باشلانغۇچ مەكتەپنىڭ 5 – سىنىپىنى كۆزدە تۇتىدۇ. –

تەھرىردىن.

بىز شىنجاڭ ئوغۇل _ قىزلىرى

بىز شىنجاڭ ئوغۇل _ قىزلىرى، بىز ئۈمىد يۇلتۇزلىرى،
كۆرەش قاينىمىدا ئۆسكەن، كىرىسىز _ پاك قۇندۇزلىرى.
بىز ئۈمىد يۇلتۇزلىرى،
كەلگۈسىنى كۆزلەيمىز ھامان.

ئالىي بىزنىڭ تىلەكلەر، ئىشچان باتۇر بىلەكلەر،
دائىم ئالغا ئىنتىلىدۇ دولقۇنلاپ ياش يۈرەكلەر.
ئالىي بىزنىڭ تىلەكلەر،
ئالغا ئاتلايمىز تىنماي ھەر زامان.

ناخشا ئېيتىمىز تارتىنماي، ۋەتەن يولىدا تىنماي،
بىرلىك سەپتە تەكشى ماڭىمىز، بىر _ بىرىمىزدىن قالماي.
ۋەتەن، ئەل يولىدا تىنماي،
قەھرىمانلارچە ماڭىمىز كۆزلەپ مەيدان.

ئېگىز _ پەسنى تۈزلەيمىز، يېڭىلىقنى كۆزلەيمىز،
«مەزلۇملار، بىرلىشىڭلار!» دەپ دائىما سۆزلەيمىز.
ئېگىز _ پەسنى تۈزلەيمىز،
پۈتۈن جۇڭگۇنى قىلىمىز گۈلىستان.

بىزگە قەدىرلىك ئەمگەك، شۇڭا يېپىشىمىز بەك،
ئەمگەك بىلەن ھەر ئىشىمىز ئالغا ماڭار دېگەندەك.
بىزگە قەدىرلىك ئەمگەك،
ئەمگەك بىلەن پەيدا بولار ھۆر ماكان.

بىز كۆرەش يارىتىمىز، بىز ئۇنىڭغا جان ئاتىمىز،
كۆرەش بىزگە شۇنداق يېقىن، ئۇ ئاتا _ ئانىمىز.
بىز كۆرەش يارىتىمىز،
كۆرەش بىلەن كېلىدۇ بىزگە چوڭ دەرمان.

ئۇتپۇللا مۇتەللىپ ئەسەرلىرى : شېئىرلار

سازمىزنى قولغا ئېلىپ، بىزلىك پەدىگە چېلىپ،
خەلقى _ ئالەم دىققىتىنى ئۆزىمىزگە جەلپ قىلىپ.
بىرلىك پەدىگە چېلىپ،
قويمايمىز يۈرەكتە ھېچ ئارمان.

جەڭ قاينىمىدا قايناپ، جەسۇرانە مەيداندا ئويناپ،
ھەر مىنۇتتا غالىپ كېلىپ، ئەزىز تۇپراقنى قوغداپ.
ھەر مىنۇتتا غالىپ كېلىپ،
بولمىز راست ئازادچىل قەھرىمان.

1938 _ يىل ئاۋغۇست، غۇلجا.

جۇڭگۇ پارتىزانلىرى

جەڭ قايناملىرى دېڭىزدەك قايناپ تۇرىدۇ،
ئاچكۆز ياپۇنلار بىزگە قارشى سويلاپ يۈرىدۇ.
ياغدۇرۇپ بومبا، چېچىشىپ زەھەرلىك گازلار،
يىرتقۇچ ھايۋاندەك قان ئىچىپ، بويلاپ يۈرىدۇ.
شۇ پورۇقلىغان چوڭ كۆرەش، مەيدان ئىچىدە،
كۆكرەكلەر كېرىپ بارماققا بىزنىڭ پارتىزانلار.
سوققىلار بېرىپ ھەر قەدەمدە فاشىستلارغا،
قانلار كېچىشىپ ئىنتىقام ئالماقتا ئارسلانلار.
تۇن كېچىلىرى ياتمايدۇ دۈشمەننى كۆزلەپ،
قايتىدۇ جەڭدىن ياۋنى يۇمۇلتىپ يۈزلەپ.
ئالىي بولغاچقا تىلىگى، قىلماي ھېچ نالە،
كېتىپ بارىدۇ ياپۇننىڭ ئاكوبىنى تۈزلەپ.
ئېغىرلىقلارغا چىدايدۇ، ئىزدىن تايمايدۇ،
قىزغىن جەڭلەردە ھەرگىز ئارقىغا يانمايدۇ.
ۋەتەننى ئازادلىق _ ھۆرلۈككە يەتكۈزۈمەي تۇرۇپ،
كۆرەش كەۋسرىدىن ئىچىپ يۈرىگى قانمايدۇ.
ئەنە قولىدا جۇڭگۇ ئەلىمى يەلپۈنىدۇ،
«ۋەتەننىم!» دەپ ئالغا قاراپ تەپپۈنىدۇ.
باسقۇنچىلارنىڭ يىلتىزىنى قومۇرۇپ تاشلاشقا
ھەر چامدامدا ئالغا قاراپ تەمىشلىدۇ.
ئىشقا ئاشمايدۇ ياۋنىڭ مەخپى پىلانلىرى،
چۈچىتەلمەيدۇ بومبىلاپ ئايرۇپىلانلىرى.
كۆتىرىلسە گەر دۈشمەن كۆككە خۇددى قۇشتەك،
چۈشۈرىدۇ تىك، مەرت جۇڭگۇ پارتىزانلىرى.

1938 _ يىل سېنتەبىر، غۇلجا.

كۆرەش

كۆرەشنى قىزىتتۇق بىز، ئاخىرقى يېڭىش بىزنىڭدۇر،
كۆرەشكەنسىپىرى چىڭىش، زەپەرلىك سۈرئەت بىزنىڭدۇر.

كۆرەشكەن ھەر فرونتتا، ھەر دائىما بىزلەر يەڭدۇق،
يېڭىشتە ئالغا مېڭىش، كۈچ – قۇۋۋەت بىزنىڭدۇر.

ئەسىر بويى مەزلۇملار زۇلۇم – زۇقۇملار تارتىپ كەلدى،
جاھانگىر – جاللاتلارنى يوق قىلىش نۆۋەت بىزنىڭدۇر.

شۇڭلاشقا بۇ كۆرەشنىڭ قايناملىرىغا چۈشتۇق بىز،
ئازادلىقنىڭ يولىدا چىن غالىبىيەت بىزنىڭدۇر.

بۇ كۆرەش ئىقبالدىن قايناق تىلەك تاغدەكتۇر،
ئەڭ ئاداققى زور يېڭىش، يېڭى ھايات بىزنىڭدۇر.
1938 – يىل سېنتەبىر، غۇلجا.

جانان ئەيلەر

بۇ كۆرەش مەزلۇملارنىڭ بەختى _ تەلىين گۇلىستان ئەيلەر،
ئەزگۈچى، قانخور جاھانگىرلارنىڭ باغرىن كېسەر، قان ئەيلەر.

مەزلۇملارنىڭ قۇدرەتلىك بىرلىك كۈچىن يېڭەلمەيدۇ دۈشمەن،
دۇنيادا ۋەھشىلەر تەختىن قويماستىن چاقار، ۋەيران ئەيلەر.

يورۇقتۇر مەزلۇملار ئىقبالى كۆرەشكەندە ئالغا چامداپ،
گاڭ بىلەكلەر تاۋلانغان، دۇنيانى چاپسان كەڭ مەيدان ئەيلەر.

«قوزغال، ئەمدى قۇللۇقنى خالىمىغان ئىنسان ئەۋلادى»،
كۆرەش، ئالغا چامدا، بۇ كۆرەش بەختىڭنى ئاچار، جانان ئەيلەر.

1938 _ يىل سېنتەبىر، غۇلجا.

جۇڭگۇ

جۇڭگۇ . . .
جۇڭگۇ! ئانا يۇرتىمىز سەندۇر،
چۈنكى بىز مىليونلىغان خەلق
سېنىڭ ئوماق قوينۇڭدا
ساپ ھاۋاڭدا چوڭ بولغان؛
تېپىپ سېنىڭدە ئەقىل،
ئۆزىمىزنى تونۇپ ئوڭ بولغان.

ئېخ!
شۇڭلاشقا جۇڭگۇ،
بىزنىڭ بوينىمىزدان ئۈگىمەس قەرزنىڭ بار،
ئۇنى بىز مۇكەممەل قىلىمىز ئادا،
بۇ يولدا جېنىمىز پىدا.
شۇڭلاشقا مانا
كېچىپ دېڭىز ئوخشاش قانلار،
ئىگە بولۇۋاتىمىز
تارىختا كۆرۈلمىگەن ئۇنۇقلارغا.
بىراق، سەن جۇڭگۇ،
ئويلساڭ ئىدىڭ،
بىردىن ئۆتمۈش تارىخىڭنى ۋارقلاپ؛
شۇ چاغ رۇشەن بولاتتى،
سەندە كىملىر
كۈلدى پاراقلاپ . . .
ئاچ، تارىخىڭنى!
سېنى غالىبلار،
قانخور مەنچىڭلار،
گوشۇڭنى شىلىگەن ئىدى،
ھەم تەييار تاپ جاھانگىرلار

ئۆتپۇللا مۇتەللىپ ئەسەرلىرى : شېئىرلار

سېنى تەقسىم قىلىپ بۆلگەن ئىدى.
ياپۇننىڭ قارا قاغىلىرى
قونۇپ دەرەخلىرىگە،
سېنى ئالداپ ھەر ياندىن چوقۇلغان ئىدى؛
شېرىن سۆزلەپ،
ھىلىگەرلىك بىلەن
قېنىڭنى شوراپ قوسقىنى توقلىغان ئىدى.
«ئالى جىنىس بىز،
ھاكىمىيەت بىزگە خاس» دەپ،
ئەلگە ھەددىدىن تاشقىرى زۇلۇمنى سالدى.
ئەي تارىخ، يانما!
بولدى سەن ئەمدى ئۆتتۈڭ،
سەن قارا تارىخىمۇ . . .
شۇ قارا گەۋدىلىك يىللار بىلەن پۈتتۈڭ.
ئەمدى بىز ئاچىمىز،
ئۆزىمىزنى يازىمىز،
پارلاق، ئاق يېڭى تارىخ بېتىگە.
مانا ئەمدى ھېساب؛
چۈنكى بىز
«ماھىر جۇڭگۇ ئازادچى قەھرىمانلىرى»
دەپ ئاتالدىق
ھەم پۈتۈن دۇنيا تارىخىغا
ئۆچمەس
ئالتۇن سىيالار بىلەن يېزىلدىق.
مانا شۇنىڭغا دەلىللەر
بىز ئاچتۇق يېڭى يول،
ئازادلىق ئۈچۈن كۆرەشلەر قىلدۇق.
ئەمەلگە قويدۇق
تارىخىدا مىسلى كۆرۈلمىگەن ئىشلار.
بىز قۇرۇشقا
ئازاد يېڭى جۇڭگۇ
ئېتىۋاتىمىز بىر جان،
بىر تەن،

مانا كەڭ مەيداندا «گې مىنزۇ»^①
ئويلا، چوڭ شەرەپتۇر بىزگە بۇ.
شۇڭلاشقا مانا دۇنيانى چاڭ كەلتۈرۈپ،
دۈشمەنلەرنى دىر _ دىر تىترىتىپ
قىلىۋاتىمىز جەڭ.
«فەندى»^② بىزدە كۈچلۈك،
بولغاچقا يالقۇنلۇق،
بولالمايدۇ بىز بىلەن ياپۇن تەڭ.
تېخى ئاتىمىز يانماي،
غۇلاچنى كەڭ.
ئەمدى جۇڭگۇ،
يېڭى پارلاق تارىخ ئاچ،
بۇ كۆرەش يىللىرىنى ئوچۇق ياز.
قوي بۇ باتۇر يىللارغا
تارىخىي كۆرسەتكۈچ قىلىپ
ئاپىرىن، تەھسىن، ئىمتىياز . . .
ياز!
كۆرەش مەنبەسى دۇڭبىي، لوگۇچىياۋنى.
ياز ۋەتەنپەرۋەر، جەسۇر
ياش ئەسكەرلەرنى،
ياز! ئارسلانلارنى،
يانماس كۆڭۈللۈك پارتىزانلارنى.
ياز!
ئارقا سەپتە تۇرغان
گۈزەل شىنجاڭنى!
مانا شۇنداق، جۇڭگۇ،
مەيداندا ئويىناپ،
ھەر مىنۇتتا سېنى قوغداپ،
سېنىڭ ئىستىقبالىڭنى
قولغا ئالىمىز.
دۇنيادا بىرلا قىلىپ
يېڭى، مۇستەقىل جۇڭگۇ قۇرىمىز.
جۇڭگۇدا مەڭگۈ

ئۇتپۇللا مۇتەللىپ ئەسەرلىرى : شېئىرلار

لەپلدىتىپ،
تا ئەبىدى چۈشمەس قىلىپ
ئازادلىق تۇغنى قادايمىز.

1938 _ يىل سېنتەبىر، غۇلجا.

ئىزاھات:

- ① «گې مىنزۇ» _ شۇ ۋاقىتتا ئازاد رايونلاردىن تارقالغان «ھەممە مىللەتلەر ئىتتىپاقلىشىلى» دېگەن ناخشا.
- ② «فەندى» _ جاھانگىرلىككە قارشى تۇرۇش. _ تەھرىردىن.

چوڭ كۆرەش قويندا

كۆڭۈللۈك چاڭ _ چاڭ سايراپ،
تەلپۈنۈپ، خوشلىنىپ ئويناپ.
ھايات ياكى مامات
مەيدانغا چۈشتۈق بويلاپ.

قالمايدۇ يۈرگىمىزدە ئارمان،
بولساق مۇندا قۇربان.
چۈنكى چېلىش بىلەن بىز
تاپىمىز چوڭ دەرمان.

كۈچلۈك قولمىز،
كىرسىز پاك يولمىز.
مەيدىلىرىمىز ساپ گاڭ،
دائىم ھۇشيار بولمىز.

دۇنيانى ھەيران قىلىپ،
دۈشمەننى ۋەيران قىلىپ،
چېلىشىۋاتىمىز مانا
ياۋنى گۇمران قىلىپ.

ئۇ، دەھشەت، تاجاۋۇزلار،
ئۇ، زەھەرلىك گازلار.
قورقتالمايدۇ بىزنى
ئۇ، فاشىست ياۋۇزلار.

ئەمدى سەن فاشىستلار،
ئالدامچى، غالجىر ئىتلار.
بوزەكلەرنى چاقالمايسەن
سەن لوجى، پىتلار.

ئۇتپۇللا مۇتەللىپ ئەسەرلىرى : شېئىرلار

چۈنكى مىليونلىغان ئەل،
باغلىدى مەھكەم بەل.
ھەم ماڭدى سۈرئەت بىلەن،
مەيداننى كۆزلەپ دەل.

مەقسىدى پەقەت
قۇرۇش سائادەت.
سەن قانخورلارغا
بەرمەك زالالەت.

ئەنە چوڭ مەيداندا
ھېسابسىز قەھرىمانلار.
دۈشمەنگە كولاۋاتىدۇ گور
چوڭ كۆرەش قوينىدا.

1938 _ يىل ئۆكتەبىر، غۇلجا.

كۆرەش ئىلھامى

ئېغىر يىللارنىڭ ئېيتتۇسىز
قايىنغان قايناملىرىدا.
ماتروسلا چە ئۈزۈپ
باشتىلا قايناپ پىشتۇق؛
شۇڭلاشقا قاينام سۈيىنى
خۇددى كەۋسەردەك،
ئالاھىدە باھا بېرىپ،
زوق بىلەن يارىتىپ ئىچتۇق.
يەنە بىزنى تۆت كۆزى بىلەن
بەك ساقلاپ تۇرىدۇ،
ئالدىمىزدا يورۇقلىغان
ھەر چوڭ قايناملار.
تېخى بىز قەھرىمانلارچە
چىقىپ، پارچىلاپ ئۆتىدىغان
بار ئالدىمىزدا نۇرغۇن
ئەسكى پۇتلاش تاملار.
شۇڭلاشقا جان دوستۇم،
ھەئە! شۇنداق،
كىچىكىدىن باشلاپ،
ئۆزىمىزنى چوڭغا سالدۇق.
بۇ ئېغىر يىللارنى بىزگە
ھېچكىم مەجبۇر قىلمىدى.
پەقەتلا ئۆزىمىز
كۆڭۈللۈك خالاپ ئالدۇق.
ئىشەنمىسەڭ يۈرىڭىمگە
يېقىن كېلىپ تىڭشا، بېرى كەل!
تۇرىدۇ لاۋۇلداپ خۇددى
يانغان قىزىل چوغدەك.
ئېغىر يىللارنى ئالدىراپ
ئىلدام سۆرەيمەن دەيدۇ،

كۆرەش سېپى ئالدىدا
لەپلىدىگەن تۇغدەك .
تۈنۈگۈنلا پۇشۇلداپ،
تەر تۆكۈپ، ھاسىراپ ئۆتكەن،
ئېغىر ئىزلىرىمغا بۈگۈن
ئايلىنىپ قارىسام،
سېزەلمەي يۈرۈپتۇ،
ئوماق چېچەكلەرنى
ھىلىقى سەن ماختىغان
داڭلىق، ئۇستا رەسسام .
كۆردۈڭمۇ ئالدىمىزدىكى
چوڭ ئېغىر داۋاننى؟
ئىچىدىكى تىك غار،
تا بىز ئۆتىدىغان يول .
توماق قىرلاپ، يۈكنى مۈرىگە ئارتىپ،
ناخشا ئېيتىپ،
پاڭشىڭ چىقىپ كېتىلى،
دوستۇم، ھۇشيار بول .
چوغدەك كۆڭۈلگە بىر مۇنچىلا
سۇ قۇيماقچى، بىل .
شۇلارغا، دوستۇم، سەن
سىلىق كۆز بىلەن باق .
بارغانسېرى ئۇلارنىڭ
كۆزلىرى قارغۇلىشىپ،
كۆرەش يىللىرىنىڭ
چوڭقۇر ئورنىغا چۈشىدۇ جاق .
مانا شۇ چاغ بىز كېچىپ
ئۆتكەن لايلىق سۇلار
قالدۇرىدۇ بىزنى
پەقەتلا . . . ھەيران .
چۈنكى ئاندا تېزىلغان
بولدۇ تازا لىققىدە،
كۆرەش يىللىرى تەرىپىدىن

ئۇتپۇللا مۇتەللىپ ئەسەرلىرى : شېئىرلار

كۆپ ئۇنچە _ مارجان .
ئۇنىڭ ئىچىدە ئوينىغان
مىليونلىغان بېلىق ،
شۇ ئۇنچە _ مارجانلارنى
چارىتىپ ئوينايدۇ .
ئېخ ! كۆرەشنىڭ ئاداققىسى
مۇشۇمۇ دەپ ،
ئېغىر يىللارنىڭ باتۇرلىرى
چۆمۈلۈپ تويمايدۇ .
تېخى تۈنۈگۈنلا تام تۈۋىلىرىدە
تويغا مىلىنىپ
مەن ئىدىم ، دوستۇم ،
ئويىناپ يۈرگەن مۇتەللىپ .
مانا بۈگۈن كۆرەش قوينىغا
ئۆزەمنى ئاتتىم ،
كۆرەش دولقۇنلىرىدىن
تاتلىق ئىلىھاملار ئېلىپ .

1938 _ يىل نويابىر ، غۇلجا .

كۆرەش سېپىدىن شەپە

خەلقىم ئۇزاق يىللار جەبرۇ _ زۇلۇملار چېكىپ كەلدى،
زۇلۇم دەستىدە كۆز يېشى دەريادەك ئېقىپ كەلدى.
قانچە رەت قوزغالدى ئەركىنلىك ۋە ئازادلىق ئىزلەپ،
يېتەلمەي مەقسىتىگە، شۇم قارا تاغلار بېسىپ كەلدى.

ئەمدىچۇ؟ ئازاد _ ئەركىنلىك ئۈچۈن كەلدى كەڭ پۇرسەت،
ھەممە كۆرسەتكەچكە بۇ يولدا چىدام ۋە غەيرەت.
ياغدۇردى ئىستىبداتچىلارغا لەنەت ۋە نەپرەت،
شۇڭا بىز كۈتكەن سائادەت كەڭ قۇچاق ئېچىپ كەلدى.

بىز ھازىر ھەر فرونتتا قىلىۋاتىمىز كەسكىن جەڭ،
ئازادلىق يولىدا ئوتتەك يېنىپ ئون ئۈچ مىللەت تەڭ.
بىر نىيەت _ بىر مەقسەتتە ئېزىلگۈچىلەر تۇرۇپ يەڭ،
غەلبىمىزگە تەڭكەش بولۇپ زەپەر مارشى يېتىپ كەلدى.

1938 _ يىل نوپابىر، غۇلجا.

كۈرىشىۋاتىمىز

بىز كونا دۇنيا بىلەن كۈرىشىۋاتىمىز،
ھەر بىر ئىشتا،
ھەر قەدەمدە
چىپىش ياساپ،
بىر — بىرىمىزنى سۆرىشىۋاتىمىز.
ئەنە ئالدىمىزدا
ئوتلۇق ۋولقان،
كۆيدۈرىدۇ ئەسكىنى
قىلىپ كۈكۈم — تالقان.
قاراڭلار ئەتراپقا،
رەڭمۇ — رەڭ، چىپ — چىرايلىق
يېڭىشتىن گۈللەر ئېچىلغان.
قاراڭغۇ، قاڭسىق بۇلۇڭلارغا
خۇشبۇي چىچىلغان.
مانا!
كونا دۇنيا بىلەن خوشلىشىۋاتىمىز،
خۇراپات بىلەن ئېلىشىۋاتىمىز،
ھەر قەدەمدە سېلىشىۋاتىمىز.
شۇڭلاشقا،
ئۆلكىمىزدە ئىستىقبال چىچەكلىدى،
بىز بۇلبۇل بولۇپ
سايىراۋاتىمىز،
ھاياتقا ئىشقى — شوقىمىز بىلەن قاراۋاتىمىز،
خەلق خىزمىتىگە ياراۋاتىمىز.
ئەسكىلىكلەر ئورنىغا يېڭىلىقلار،
كۆرۈۋاتىمىز، قاداۋاتىمىز.
ئىستىبادچىل چىرىك نىيەتلەرنى
تارمار ئەتتۇق،
يەنە ئەتمەكچىمىز.
ئەنە!

ئۇتپۇللا مۇتەللىپ ئەسەرلىرى : شېئىرلار

جاھانگىر ياپۇنلارنى
قانلىق مەيداندا در _ در تىترەتتۇق .
بەلنى باغلاپ ،
چاغنى چاغلاپ ،
ئىش مەيدانىغا ئىرغىدۇق .
ئىشلەيمىز ،
يېڭى ھايات مېۋىسىدىن چىشلەيمىز .
ئۆمۈر بويى نۇر چاچار ،
بىز كۈتۈۋاتقان مەڭگۈ ئازادلىق
مەزلۇملارغا بەخت ئىشىگىنى كەڭ ئاچار .
ئۇنىڭ بىلەن بىز
خوراپاتنىڭ توپىسىنى كۆككە سورۇيمىز .
بىزنى كۈتمەكتە
پارلاق ئىستىقبال ؛
خوش ، خوش . . . كونا دۇنيا ،
سېنىڭ بىلەن كۈرىشىۋاتىمىز .

1939 _ يىل مارت ، غۇلجا .

ئىشلە، دېھقان ئاكا

بۇ منۇت _ سېكۇنت تازا ئىشلەشنىڭ چېغى،
ئەمگەكچى، باتۇر دېھقنىم، تىنماي ئىشلە.
كەڭتاشا ئېتىز ساپ ئەمگەكنىڭ بېغى،
ۋاق يېتىپ قالدى، خوشناڭدىن قالماي ئىشلە.

ئېيتقىن ناخشاڭنى ھاۋالاردا لەيلىسۇن،
دوستلىرىڭ كۈلۈپ ئاھاڭغا زوق ئەيلىسۇن،
چېپىپ كەتمەننى، باتۇر قولۇڭ تالمسۇن،
ئەمگەك بىلەن دۇنيا جەننەتلىگىن ئاڭلىسۇن.

ناخشاڭغا مۇڭداش بوپ دوستۇڭ بوز تورغاي،
ئۇمۇ چىرىلداپ ناخشىنى ئېيتقاي.
قۇچاڭلىشىڭلار، مۇڭدىشىڭلار دەرتەنلەر،
كەڭ ئېتىز جىڭ ئەمگەكنىڭ ۋايىغا تولغاي.

بېلىڭنى باغلاپ، تۇرۇپ پۇشقاق _ يېڭىڭنى،
ئىشلە قېلىشماي، يەرگە قويماي كەتمىڭنى.
شۇ چاغدا مايلىق پولوغا تېگىشمەيسەن،
ماڭلايدىن تامچىلاپ تەر ئاققاندا يىگەن نېنىڭنى.

ئەمگەك بىلەن بىز خۇشال _ خورام ياشايمىز،
كۆڭۈلدىكى چوڭ _ چوڭ ئىشنى باشلايمىز.
بۇ قايناملاردا پىشقان باتۇر بىلەكتە
جاھانگىرلارنى يىلتىزىدىن بولۇپ تاشلايمىز.

1939 _ يىل ئاپرىل، غۇلجا.

كۆرەش دولقۇنلىرى

كۆرەش دولقۇنلىرى قايناق، غۇلاچ تاشلاپ ئوينايمىز،
كۆرەش بىلەن دىلدىكى مەقسەتلەرنى ئورۇنلايمىز.
جۇڭگۇ ئازادلىغى شەكسىز گەۋدىلەندى كۆرەشتە،
تېخى دۇنيا يوقسۇللىرىنىڭ توپلىرىنى ئوينايمىز.
يېڭى تۇرمۇش ساھەسىدە ئېغىر يىللار شۇنچە كۆپ،
شۇڭلاشقىمۇ بۇ كۆرەشكە ھىلىتىنلا توپىمايمىز.
يولمىزدا پۇتلاش قالدۇق _ ئەسكىلىكلەرگە ھۇجۇم،
چۇڭا _ چاتقال، لوجىلارنى ھېچ قالدۇرماي ئۆرتەيمىز.
جىڭ تارىخ كۆرسەتتى بىزگە كەلگۈسى ھەم ئۆتمۈشنى،
ئالدىنقىسى تازىم قىلدى، زادى يەتمەي قويمايمىز.
ئۆتۈپ بىردىن قانلىق داغلار، كۆرۈنمەكتە يېڭى باغلار،
چېلىش بىلەن ئالغا يۈگرەش يوللىرىدىن يانمايمىز.
ئەمگەك سۆيەر ئىنسانلار بۇ كۆرەش تەرەپدارى،
شۇڭا كۆرەش ناخشىسىنى بىز دائىما توۋلايمىز.
بەخت ياكى بەختسىزلىك ئەمەس ھېچ ۋاقىت پىشانىدە،
تىرىشچانلىققا باغلىق، شۇڭا «ئالغا» نى بويلايمىز.
كىملىرى ئۇ ئىكۋاتور بويلاپ زۇلۇم ئاستىدا ياتقان،
ئەھ . . . شۇلارنى ئويلاپ بۈگۈن تىپىرلاپ تۇرالمىمىز.
كۆپچىلىك ئېزىلگۈچىلەر ھەممىسى بىزنىڭ ياقتا؛
توختا، ئالدىرىما . . . يىللار ئۆتۈپ، ئۇلارنى قۇچاقلايمىز.
قاقاس چۆللەردە ئاتىدۇ شۇ چاغ كۆرەش چېچىڭى،
ئۇلار ئارىسىدا خۇددى كۈن نۇرىدەك پارقرايمىز.
ئۆتۈپ بىردەك قانلىق داغلار، كۆرۈنمەكتە يېڭى باغلار،
كۆرەش دولقۇنلىرى بىلەن ھۆرلۈك تۇغىنى قادايمىز.

1939 _ يىل ئىيۇن، غۇلجا.

خوش ①

ئۆسكەن يېرىم، مېنى كەتتى دەپ زادى زارلانما،
ئۆزەڭمۇ بىلسەن، بىز بارىدىغان شەھەرنى.
يېڭى ھايات نۇرلىرى، ئەرك غۇنچىلىرى،
ئېچىلىپ دولقۇنلاپ قاينىغان شەھەرنى.

كۆرسەڭ ئىدىڭ، شەھرىم، ئاندا مەكتەپ، ئالىي جايلارنى،
ئاندا زېرەك، چىۋەر، تەكشى ئۆسۈۋاتقان كۈچلەرنى.
ئاندا كۆرەش، ئاندا قايناش، شەرۋەتلىك باغلار،
ئاندا پىشىپ، ئاندا مەي بولۇپ كېلىۋاتقان يىمىشلەرنى.

مانا بۈگۈن مەنمۇ شۇ دولقۇننىڭ كەڭ قوينىغا،
قىپ يالىڭاچ بولۇپ ئۆزەمنى ئاتىمەن.
شۇ شەھەردە ئوزۇق ئېلىپ دىلىمغا،
تاۋلىنىپ، يۈرەككە يېڭى كۈچلەرنى تاپمەن.

ئېخ! . . . دولقۇنلۇق ئۈندىكى قاينام نامايىشلار،
قان بېرىدۇ يۈرەككە، قىلىدۇ دىلنى مەپتۇن.
قارا مۇشت قوللار سوزۇلغاندا تۇغلارغا،
سۈرۈلگەندى قېچىپ ئۈندىمۇ قاپقارا تۈن.

.....

كېلەرمەن يېڭى قۇۋۋەت توپلاپ يۈرەككە،
ئۆلكەمنىڭ ھەر بىر بۇلۇڭىدا ئىشلەش ئۈچۈن.
بىلدۈرۈپ ئاندىن ئالغان ساۋاقلارنى خەلقىمگە،
ئالىي بالداق مېۋىسىنى پاتراق چىشلەش ئۈچۈن.

مەن كەتسەم، مېنىڭ ئورنۇمغا مىڭلىغان ياشلار بار،
بىزدە ھازىر، شەھرىم، ئورۇن قالماس ھەرگىز بوش.

ئۇتپۇللا مۇتەللىپ ئەسەرلىرى : شېئىرلار

سەنمۇ زادى چىقمايسەن ئېسىمدىن ئەسلا _ ئەسلا ،
مەن كەتتىم ئۇ شەھەرگە ، تۇغۇلۇپ ئۆسكەن شەھرىم ، خوش!
1939 _ يىل ئاۋغۇست ، غۇلجا .

ئىزاھات:

① شائىر بۇ شېئىرنى 1939 _ يىلى 8 _ ئاينىڭ 20 _ كۈنى ئىلىدىن ئۈرۈمچىگە
ئوقۇشقا ماڭغان ۋاقتىدا يازغان ، شېئىر «ئىلى گېزىتى» دە بېسىلىپ چىققان . _ تەھرىردىن .

قىزىلگۈلگە پۈركەنگىچە يەر — جاھان

بىز باشتىلا كۆرەشنىڭ ئەڭ يېقىن دوستى بولۇپ قالغان،
شۇڭلاشقىمۇ كۆرەشنىڭ سازىنى جاراڭلىتىپ چالغان.
ئازادلىق، ئەركىنلىك دەپ ھەممە بىردەك تەڭ قوزغالغان،
ھەئە . . . تۈنۈگۈن جۇڭگۇ «ئەپيۇنكەش» نامىنى ئالغان،
شۇنداق، ئۇ قانچە ۋاقىت مۈگىدەپ تاتلىق ئۇيقۇدا قالغان.

بۈگۈن ئۇ داغلىرىنى يۇيۇپ، بىرمۇ — بىر تازىلاپ،
تۈكۈرۈپ ئۆتمۈشكە، كەلگۈسىگە بېلىنى باغلاپ.
ئىككى يۈزلۈك ساتقۇنلارنىڭ زەربە بىلەن گېلىنى داغلاپ،
ئۇ غىجەكنى ئازادلىق مۇقامىغا تەڭكەش قىپ سازلاپ،
ئېغىر يىللاردىن يانماي، ئالغا قاراپ ئاتلار سالغان.

ئازادلىق ئۈچۈن چوغدەك يانغان بىزنىڭ ئوتلۇق يۈرەكلەر،
قانلىق فرونتتا قىلىچ ئوينىتىپ تالمىغان بىلەكلەر.
ئالدىنغان ھوسۇل ئۈچۈن مەيلى تۆكۈلسۇن ئەمگەكلەر،
لېكىن ھەر چامدامدىمۇ ئورۇنلانماقتا ئالىي تىلەكلەر،
بۇ يولدا ئاكوپلاردا قۇربان بېرىپ چالدۇق بارابان.

كۆرەشكە دەپ تاشلىغان ھەر بىر قەدەم شۇنچە ئۇتۇقلۇق،
بىرلەپ ئۆلسەك بۇ يولدا، چېچەكلەپ مىليونلاپ ئۈندۈق.
يېڭى جۇڭگۇ قۇرۇشچۇن سىمۇنتىن چىڭ ئۇلار قۇردۇق،
چىڭ بولسۇن دەپ قان بىلەن سۆڭەكلەردىن خىشلار قۇيدۇق،
چېلىشىمىز بىز قىزىلگۈلگە پۈركەنگىچە يەر — جاھان.
1939 — يىل ئاۋغۇست، ئۈرۈمچى.

ئازادلىق تويى

چوڭ دېڭىز ئۆركەشلىنىپ ھەر قاچان، ھەر چاغدا
پەيدا قىلىدۇ دولقۇنلۇق، ئۇلۇغ تەۋرەشنى.
دەل شۇنداق، دۇنيا تارىخىنى بىر – بىر ۋاراقلا،
ئۇچرىتالمايسەن مۇنداق قۇتلۇق كۆرەشنى.

لاۋۇلداپ يېنىپ، چاچراپ كۈچلۈك ئۇچقۇنلار،
يانمۇ – يانلاردىن ئەزگۈچىلەرگە ئوت چاچماقتا.
يەنە تۇتۇشىپ، ئۇچقۇنلاردىن چىقىپ يالقۇنلار
بوزەكلەر تەلمۈرگەن بەخت ئىشىگىنى ئاچماقتا.

ئەنە، دەھشەتلىك ئوت، قانلىق فرونت – بىزنىڭ مەيدان،
بوزەكلەرنىڭ ئازادلىق تويى قىزماقتا.
ئۈستۈن بولسۇن دەپ، توي شەرىپىگە بېرىپ قۇربان،
توي داغدۇغىسى دۇنيا بويى يېڭى تۈس ئالماقتا.

چۈنكى تۆت يۈز مىليون خەلق^① ئەنە،
قىنى – قېنىغا پاتماي شۇ تويىنى ئويناۋاتىدۇ.
يېڭى جۇڭگۇ بىلەن ئازاد گۈلنى جۈپلەشكە
ياۋنى تىترىتىپ، جۇڭگۇ خەلقى قايناۋاتىدۇ.

ئازاد گۈلنى بەرمەيمەن دېگەن قارا كۈچلەر
شۇ تويچىلار ئارىسىدا دەسسلىپ ئۆلمەكتە.
ئېلىنىۋاتقاچقا قارا كۈچتىن تارىخىي ئۆچلەر،
ئازاد گۈلگە يېقىنلىشىپ تويچىلار كۈلمەكتە.

بىر – بىرى بىلەن قول تۇتۇشىپ گومىنداڭ، گوڭچەنداڭ^②
ئۆلەن ئېيتىشىپ تويىنى باشلاپ، ئالغا يول سالدى.
ئازادلىق چېچەكلىرىنى تېرىپ ھەر يان،
كۆرەشكە ئاتقان ھەر غۇلاچتا ئۇتۇقنى مول ئالدى.

ئۇتپۇللا مۇتەللىپ ئەسەرلىرى : شېئىرلار

تۈندىن قۇتۇلۇپ، چوغدەك ياز تېڭى ئاتقاندا،
ھەر بۇلۇڭدا تاڭ شولسى، بىز سىگنال بەرگەچكە:
بوزەكلەر دۇنياسى داۋالغۇپ خۇددى دېڭىزدەك،
مەۋج ئۇرۇپ قوزغالدى، كۈتكەن مەنۇتلار يەتكەچكە.

ئەزگۈچىلەر دۇنياسىنى ئاغدۇرۇپ تاشلاپ،
ئازادلىق بېغىغا شۇنداق كىرىپ جايلىشىمىز؛
ھېلىقى كۈتكەن يېڭى جۇڭگۇ، يېڭى تۇرمۇشنى باشلاپ،
دۇنيا ئىزىلگۈچىلىرى بىلەن مەڭگۈ قۇچاقلىشىمىز.

1939 _ يىل نوياىبر، ئۈرۈمچى.

ئىزاھات:

① شۇ يىللاردا مەملىكىتىمىزنىڭ ئومومى نوپوسى 450 مىليون ھېسابلىناتتى. _

تەھرىردىن.

② ياپۇن باسقۇنچىلىرىغا قارشى ئۇرۇش مەزگىلىدە كوممۇنىستىك پارتىيە بىلەن گومىنداڭ بىرلىكسەپ تۈزگەن ئىدى. _ تەھرىردىن.

باتۇر يىللار

— يېڭى يىلغا بېغىشلاپ

تنترەك، بەزگەك، بىزەك يىللارنىڭ بېشى ئوڭلىنىپ،
كۆرەشچان باتۇر يىللارغا ئايلىنىۋاتقاچقا؛
ئېغىرلىقلارغا چىدام، گاڭ ناخشىلار بېغىشلاپ،
كۆرەشكە غۇلاچنى سوزۇپ كەڭ — كەڭ ئاتقاچقا؛
كېتىپ بارىمىز مانا بىزنىڭ چىڭ دەسسەپ ئالغا ئاتلاپ،
كۆزلىگەن مەقسەت — يېڭى جۇڭگو، يېڭى تۇرمۇشقا.

كۆزى ياش، بەدىنى قان، ھەسرەتلىك قارا كۈنلەرنىڭ
قۇلىقىغا گۈللەر قىسىپ، يېشىنى سۈرتۈپ كۈلدۈردۈق؛
ھېچ مەيۈسلەنمەي قولىدىن كەتكەن ئۇلۇغ شەھەرلەرگە،
دېدۇق كۈلۈپكىنە، بەلكى ۋاقىتلىق بېرىپ تۇردۇق؛
ئۇلۇغ ھېكمىتى بار ئۈچۈن ۋاقىتلىق چېكىنىشنىڭ
ئالدى ھەم ئارقىدىن ئوراپ دۈشمەنلەرنى قىردۇق.

«پات ھەل قىلىش»^① پىلانى ئاللىقاچان بىتچىت بولغاچقا،
«پات سۈلھە ياساش»^② زەھەرلىرىنىمۇ چېچىپ باقتى.
جۇڭخۇا خەلقى كۈن ساناپ ئۆچلەپ ئۆسۈۋاتقاچقا،
ئۇ پىلانلارنىمۇ پاچاق — پاچاق قىلىپ چاقتى.
ئادالەتلىك ئۇرۇش بىلەن دۈشمەنلەرنى يەكسان قىلىپ،
خەلقىم ئاداققى غالىبىيەت مەنزىلىگە قاراپ ئاقتى.
1940 — يىل يانۋار، ئۈرۈمچى.

ئىزاھات:

①② «پات ھەل قىلىش»، «پات سۈلھە ياساش» — بۇلارنىڭ ھەممىسى ياپۇن
باسقۇنچىلىرىنىڭ جۇڭخۇا تاجاۋۇز قىلىش ئۇرۇشىدا ئوتتۇرىغا قويغان ئىستىراتېگىيەلىك
شۇئارى بولۇپ، ئۇلار «چاقماق تېزلىكىدە ھۇجۇم قىلىپ، تېز غەلبە قىلىش» نى خام خىيال
قىلغان ئىدى. ئۇلار ئۆزلىرىنىڭ «سۈلھە قىلىش» پىلانىغا ئاساسەن خائىن ۋاڭ جىڭۋېي بىلەن
تىل بىرىكتۈرۈپ «قورچاق مانجۇگو» دۆلىتىنى قۇرغان بولسىمۇ پۇت تىرەپ تۇرالمىدى. جىياڭ

جىيىشى ئەكسىيەتچىلىرى ياپۇن باسقۇنچىلىرى بىلەن «سۈلھ» قىلماقچى بولسىمۇ، جۇڭگۇ كوممۇنىستىك پارتىيىسى رەھبەرلىكىدىكى پۈتۈن مەملىكەت خەلقىنىڭ كۈچلۈك قارشىلىقىغا ئۇچرىدى. شائىر بۇ شېئىرىدا ياپۇن باسقۇنچىلىرىنىڭ ئەنە ئاشۇ پىلانلىرىنىڭ بىتچىت بولغانلىقىنى كۆرسىتىپ ئۆتكەن. _ تەھرىردىن.

مارشلار ①

يېتىپ بارىدۇ

يېرى كەڭ بايلىقى مول شىنجاڭ،
مانا سوزۇلۇپ، پارقراپ ياتىدۇ.
كەڭ ئېتىز، قىر _ ياۋان دالالىرىدا،
چىمەنلەر دائىم چېچەك ئاتىدۇ.

ھەممە مىللەت ئەركىن، كەڭ دەم ئېلىپ،
سائادەتسىزى كېتىپ بارىدۇ.
خۇشال _ خورام سازلىرىنى چېلىپ،
بەخت قوشىقىنى ئېيتىپ بارىدۇ.

تاۋلىدى بىزنى كۆرەشچان يىللار،
كۆرەشتە خەلقىم يېڭىپ بارىدۇ.
ھەر قەدەمدە باشلاپ يېڭى قۇرۇلۇش
مەنزىلگە تېز يېتىپ بارىدۇ.

1940 _ يىل فېۋرال، ئۈرۈمچى.

ئازادلىق كۆرەش

ئازادلىق كۆرەشنىڭ شانلىق دېڭىزى
دولقۇنلاپ تىك قىرغاقلارغا تاشتى.
كۆرەشكە ئامراق بۇ جۇڭگۇ خەلقى
ئازادلىققا كەڭتاشا ئىشك ئاچتى.
قايتارما:

دولقۇنلار ئارىسىدا راست قاينايمىز،
چېكىنمەيمىز، يانمايمىز، ئالغا چامدايمىز.

يېڭىش گېزىكى شەكسىز بىزنىڭ بولغاچقا،
كۆرەشنىڭ سىرلىرىنى ئوبدان ئۆگەندۇق.
ھەر دوقمۇشتا «ئۇررا» ۋارقىراپ چامدىدۇق،
يەر، ھاۋا، سۇدا ئۈستۈنلۈك قازاندۇق.
قايتارما:

دولقۇنلار ئارىسىدا راست قاينايمىز،
چېكىنمەيمىز، يانمايمىز، ئالغا چامدايمىز.
1940 _ يىل.

ئۆلۈم يا كۆرۈم دەپ مىليونلىغان ئەل،
قانلىق مەيدانغا چۈشتى، باغلاپ مەككەم بەل.
بۇ يولدا ئاقسىمۇ قانلار بولۇپ سەل،
بۇ كۆرەش مەقسىتىمىزنى قىلغۇسىدۇر ھەل.

.....

*

ۋەھشى فاشىزىمغا قارشى
ئالغا باسار دۇنيا، قوزغال!
ئېيتىپ كۆرەش مارشىنى،
قوزغال، قولغا قورال ئال!

ئىزاھات:

① بۇ ماۋزۇ ئاستىدا بېرىلگەن تۆت پارچە شېئىر ئۆز ۋاقتىدا ئاھاڭغا سېلىنىپ ئوقۇلغان، شىنجاڭنىڭ ھەممە جايلىرىغا تارقىلىپ، ئوقۇغۇچىلار مارشى بولۇپ قالغان ئىدى. _

جۇڭگۇ قىزى رەيھاننىڭ مارت شامىلىغا بۇيرۇقى
بىر شائىرغا تەقلىد

ئەي، شوخ مارت شامىلى، توختا!
لجىڭ!

ئەركىلىپ يېنىمدىن يەلپۈپ ئۆت!
بۇيرۇغۇمنى ئاڭلا!
دۇنياغا:

ياۋروپا،

ئامېرىكا

خوتۇن _ قىزلىرىغا

ئاپىرىن تۇت!

چېلىشىشۇن ئۇلار،

فاشىزىمغا ئېچىپ ئەجەللىك ئوت!
مارت شامىلى،

ئازاد خوتۇن _ قىزلار شەۋكىتىنى

ئۆچمەس تارىخ ۋاراقلىرىغا پۈت!

بىز تەرەپتە كۈللى كائىنات،

بەس، بىزنىڭ غالىبىيەت.

چۈنكى بىز تەرەپتە

ئادالەت . . .

مۇساۋەت . . .

ھۆر _ ئەركىن،

بەخت سائادەت.

1940 _ يىل، مارت، ئۈرۈمچى.

مۇخەممەس

چارچىدىم، چارچىمايسەن، ئەرك دەپ بىلىم باغلانغان،
ئەسكىلىك قاينىغان زاماندىن تېنىم مەجرۇھ _ داغلانغان .
كۆرەش سېپىنىڭ ئەزاسمەن، قەلبىم ئوت بولۇپ يانغان،
قوشۇلۇپ كەڭ مەزلۇملارغا ئازادلىق سازىنى چالغان،
چېكى سۆكۈلگەن دۇنياغا نەپرەت كۆزۈمنى ئالايىتقان .

«ئەپپۈنكەش» دەپ ئاتىلىپ جۇڭگو مەھكۇملۇق دەردىنى تارتتى،
زۇلۇم سولۇكلىرى مەنچىڭ، گومىنداڭ ئەلنى يىغلاتتى .
كۆرمەي بىزنى ئادەم قاتارى جاھانگىرلارغا ساتتى،
جاھانگىرلار يەلكىمىزگە زۇلۇم يۈكلىرىنى ئارتتى،
زاماندىن كۆرمىدىم شەپقەت، نەپرەتتىم قاينىغان ۋولقان .

مىللەتلەرنىڭ تەكشى ياشاش مەزگىلىنى بەك خالايمەن،
ئازادلىقنىڭ مەنزىلىنى بويلاپ ماڭدىم، ھېچ ھارمايمەن،
شوخ سازىمنى ئازادلىقنىڭ مارشىغا تەڭكەش سازلايمەن،
مەن جەڭگىۋار جۇڭگو ئوغلى، ئىرادەمدىن ھېچ يانمايمەن،
تەشنا بولۇپ شاد تۇرمۇشقا، بەس، مەن كۆرەكنى ياققان .

ئازاد قىلىپ بۇ جۇڭگۇنى، گۈللىتىشتۇر چىڭ ئەھدىمىز،
خەلق ئالسا ئەركىن نەپەس، شۇ بىزنىڭ ئالىي بەختىمىز،
بۇ كۆرەشچان ئۇلۇغ ئەلنىڭ ۋەتەن سۆيەر پەرزەنتى بىز .
بىز تاۋلاندۇق جەڭلەر ئارا، ياڭرار غەلبە ناخشىمىز،
چېلىش بىلەن ئالغا ئاتلاپ، بىز قۇرمىز يېڭى دەۋران .

ئاۋازىمىز جاھان بويلاپ كەتسۇن، ھەقنى بىز سۆزلەيمىز،
ئۆملىشىپ چىڭ ئېزىلگەن ئەل بىر مەقسەتنى كۆزلەيمىز .
ئىسيان كۆتىرىپ ئۈستىدىن بىز كونا دۇنيانى تۈزلەيمىز،
غۇلاچ تاشلاپ كۆرەشلەردە ھۆر _ ئازادلىق ئىزلەيمىز،
كۆرەش ھامان بېغىشلايدۇ بىزگە نۇسرەت ۋە دەرمان .

1940 _ يىل ئاپرېل، ئۈرۈمچى .

ماي ناخشىسى

ماي ئېيىدا تەبىئەت خۇش سازىنى چالغاندا،
كشىلىكنىڭ پارلاق كۈرىشى پورۇقلاپ قاينىغان.
قوزغىلاڭلار، نامايىشلار كەڭ تۈس ئالغاندا،
زالملارنىڭ چىرىك دۇنياسى زەربە چاپنىغان.

ھېچبىر يانماي كەينىگە قوراللىق توقۇنۇشتىن،
ئەرك باتۇرلىرى كۆكرەك كېرىپ مەيدانغا تاخلىغان.
سىگنال بېرىپ باشلاپقى كەسكىن يۈرۈشتىن
ھېچبىر ئۆچمەس، مەڭگۈ كۆمۈلمەس ئىزلار قالدۇرغان.

زۇلۇم، ئۆلۈم قاينىغان جايلاردا ئېزىلگۈچىلەر
ئۆتكۈزىدۇ ئۆز بايرىمىنى، جاللاتلار ئۇرسىمۇ.
توۋلاپ كۆرەشچان شۇئارلار، قاينىتىپ كۆرەشلەر،
ئۆتكۈزىدۇ، كىشەنلەر بىلەن قاپساپ تۇرسىمۇ.

مىليونلىغان جۇڭخۇا خەلقى كۆرەشچان ماينى
قاينام فورنت، جەڭلەر ئىچىدە قارشى ئالىمىز.
پۈركۈپ كۆرەش ئۇچقۇنىغا ئېزىلگۈچى ھەر ياننى،
سىگنال بېرىپ بىز دۇنياغا، سازىمىزنى چالىمىز.

باتۇر يىللار قوينىدا ھامان ئالغا ئىنتىلىپ،
ھېچ ئەيمەنمەي داغلاردىن تىركىشىش باسقۇچىغا يەتتۇق.
ئاتاكنىغا كۆچمىز، يېڭىش تۇغىنى لەپىلدەتتەپ،
ئاتاكا! . . . دېمەك، دۈشمەننى قوغلاش ۋەتەندىن سۈرۈپ.

ئەنە! ھىندى، ئىسپان، ھەبەش تاغ چوققىلىرىدىن
دات — پەرياد، زارلىنىش ئاۋازى دەيدۇ ئىنتىقام!
شۇلارغىمۇ ئازادلىق فرونت — ماي شاماللىرىدىن،
كۆرەشچان جۇڭگۇ يوللايدۇ قىزغىن ئازادلىق سالام!
1950 — يىل 1 — ماي، ئۈرۈمچى.

كەل، يېڭى يىل

خوش، كونا يىل، بىز بىلەن سەن خېلى زامان يۈرۈپ كەلدىڭ،
كەل، يېڭى يىل، بىزلەرگە سەن شەرەپ — شانلار ئېلىپ كەلدىڭ.
كونا يىلغا قويۇپ چېكىت، باشلا يېڭى ئىشلارنى دەپ،
يېڭى ئۇتۇق مەيدانىدىن خوش خەۋەرلەر قىلىپ كەلدىڭ.
تىركىشىش ئاتاڭغا^① كۆكرەك كېرىپ ئۆتكەندە بىز،
شەك — شۈبھىسىز، قەتئىي كۆرەش سازىنى سەن چېلىپ كەلدىڭ.
نەس ھاياتى ئاخىرلىشىپ جان تالاشقان جاھانگىرنىڭ
كۆزىگە ئوق، كۆكرىكىگە نەيزىلەرنى ئېتىپ كەلدىڭ.
بېرىپ زەربە جاھانگىرلىك باشلىغان شۇم ئۇرۇشلارغا،
مەزلۇملارنىڭ قەلبىگە شاد — خۇشاللىقنى سېلىپ كەلدىڭ.
يېڭىلىمەيدۇ ھەق — ئادالەت، سازى ھەردەم جارائىلايدۇ،
ھەقىقەتنىڭ گۈزىسىدا دۈشمەن كۆكسىن تىلىپ كەلدىڭ.
كەل، يېڭى يىل، سېنى ئۇتۇق گۈللىرىگە پۈركەيلى بىز،
سەن بىز ئۈچۈن شان — ئۇتۇقنىڭ يوللىرىنى ئېچىپ كەلدىڭ.

1941 — يىل يانۋار، ئۈرۈمچى.

ئىزاھات:

① شائىر بۇ يەردە ئەينى ۋاقىتتا ياپۇن باسقۇنچىلىرىغا قارشى ئۇرۇشنىڭ
ئىستىراتېگىيىلىك تىركىشىش باسقۇچىدىن ئاتاكا (ھۇجۇم) باسقۇچىغا قاراپ يۈزلەنگەنلىكىنى
دېمەكچى. — تەھرىردىن.

چوڭ قەھرىمان ئويغاندى ①

شۇنداق، بۇ زور بۈيۈك كىشى ئۇزۇن يىللار ئۇخلاپ ياتتى،
دۇنيانىڭ ئون ئىككىدىن بىرىگە پۇتلىرىنى ئۇزاتتى.
«ئۇخلاۋەرسۇن، ئويغانمىسۇن» دېدى قېرى قانخور ② غالجىر،
تىرىك قىرغۇچ ئەپيۇنىنى زورلاپ ئۇنىڭغا ساتتى.
ئۆمۈچۈكلەر ③ قان شوراشقا بىر – بىرىدىن قىزغىنىشىپ،
تىرىكتاپلىق تورلىرىنى ھەر تەرەپكە توقۇپ تارتتى.
بۇ شوراشقا چىدالماستىن تىپىرلىسا نەچچە قېتىم،
ئۆمۈچۈكنىڭ مالايلىرى «شېرىن» سۆزلەپ ياۋاشلاتتى.
ئۆمۈچۈكلەر تىكەنلىك پۇت بىلەن چەيلەپ يۈرسىمۇ گەر،
لېكىن ئۇنىڭ چىن ئىنسانلىق نامى مەغرۇر جاراڭلايتتى.
ساپ قان شوراپ قوساق سالغان ياپۇن پاكار غالجىرلىرى،
بۇ زور كىشىنىڭ يۈرەك – باغرىن سۇغارماق بوپ كۆز ئالايىتى.
ھەر بىر ئىپلاس تۈكىگە ئوق، زەھەرلىك گاز، بومبا ئېسىپ،
بۇ ئادەمنىڭ كۆكرىكىگە شۇم تىكەنلىك قول ئۇزاتتى.
لوگوچىياۋغا ④ دۈشمەن ئاتقان توپ زەمبىرەك ئاۋازلىرى
ئۇخلاپ ياتقان زور كىشىنى ئۇيقۇسىدىن دەل ئويغاتتى.
قانغا بويلاپ، «پات ھەل قىلىش» دېگەن پىلان – ۋارقىراشلار
چوڭ قەھرىمان يۈرىكىدە ئوتلۇق غەزەپلەر قوزغاتتى.
«قۇللۇق نومۇس»، «ئۇخلاۋېرىش مىراس ئەمەس ماڭا» دەپ ئۇ،
باغلاپ كۆرەش كەمىرىنى مەيدان ئارا ئات ئويناتتى.
«ئۆلۈم ياكى كۆرۈم» دەپ ئۇ چوڭ كۆرەشكە باستى قەدەم،
شۇ چاغ گويا كۆز ئالدىدا ئازادلىقنىڭ تېڭى ئاتتى.
كۈچلۈك بىلەك، گاڭ قوللاردا مىجىقلاندى شۇم چىۋىنلەر،
تاغ كۆتەرمەك بولغان چىۋىن شۇ چاغ پاتقان ئىچرە پاتتى.
ئۆز گۆشىنى ئۆزى يەپ، ئىسكىلىتكە ئايلانغان ئىلانلار
يالۇجىياڭنىڭ قاينىمدا يول تاپالماي بېشى قاتتى.
چوڭ قەھرىمان چالدى مانا ئاتاكنىڭ سىگنالىنى،
غالپ جۇڭخۇا تۇغىنى ئۇ ئازاد مەيدانغا ⑤ ئورناتتى.
1941 – يىلى ماي، ئۈرۈمچى.

ئۇتپۇللا مۇتەللىپ ئەسەرلىرى : شېئىرلار

ئىزاھات:

- ① چوڭ قەھرىمان – شائىر بۇ شېئىرىدا ئۇلۇغ ۋەتىنىمىز جۇڭگۇنى «چوڭ قەھرىمان» غا ئوخشاتقان، شائىرنىڭ بۇ شېئىرى شۇ يىللىرى جۇڭگۇ كوممۇنىستىك پارتىيىسىنىڭ شىنجاڭدىكى ئەزالىرى تەھرىرلىكىدە نەشر قىلىنغان «جاھانگىرلىككە بىرلىكسەپ» ژورنىلىنىڭ 1941 – يىل 6 – ئايلىق سانىنىڭ ئۇيغۇرچىسىغا بېسىلغان.
- ② قېرى قانخور – ئەنگىلىيە جاھانگىرلىكى كۆزدە تۇتۇلغان.
- ③ ئۆمۈچۈكلەر – خەلقئارا جاھانگىرلار دېگەن مەنىدە.
- ④ لوگوچىياۋ – لوگوچىياۋ كۆۋرۈكى.
- ⑤ ئازاد مەيدان – ئازاد رايونلار كۆزدە تۇتۇلغان. – تەھرىردىن.

دوستۇمغا ①

1

راۋابىڭنى كۆرەش مۇقامغا سازلىمىساڭ،
كونا مۇقامىڭ، دوستۇم، قۇلاققا خوشياقماس.
باغ ياساپ، گۈللەر تېرىپ، ياشناتمىساڭ،
غازاڭلىقتا بۇلبۇللار قانات قاقماس.

ئاھ _ دات ئېيتىش ئۆتمۈشنىڭ مىراسى ئۇ،
ئۇ مىراستىن كىشى ھېچ بىر ئۆلۈش ئالماس.
كۆرەش بىلەن ئالغا چامداش چېغى بۇ،
كۆرەشچانلار فرونتىنىڭ كەينىدە قالماس.
1941 _ يىل، قەشقەر.

2

دوستۇم، ياشلىق شوخلۇقلىرى بىلەن،
بولما بەگۋاش،
يېتەر ئەمدى خوشلاشقىن.
ئادەم بولۇش يولىغا كىر، يۈرەك زوقلۇقلىرى بىلەن
چۈش مەيدانغا، غەپلەت _ نادانلىق بىلەن مۇشتلاشقىن.

ئادەم _ ئۇ مەغرۇر جاراڭلىغۇچى ئۇلۇغ نەرسە،
قاراڭغۇ ئىچىڭنى ساپ ئىلىم نۇرى بىلەن يورۇتقىن.
كېچە _ كۈندۈز تىنماي ئوقى، ئوقى، ئوقى!
يېڭى جەمئىيەتكە لايىقلىشىشقا ھەردەم تىرىشقىن.

بۇۋەكلىك مۇقام پەدىلىرى پايدىسىز ئەمدى،
راۋابىڭنى يېڭى مۇقام _ پەدىلەرگە سازلاتقىن.
بىر سېكۇنت ۋاقىت، بىلسەڭ، ئالتۇندىن قىممەت،
ئېچىل، يېپىل، يېڭى يايلاقتا كۆڭلۈڭنى يايلاقتىن.

بىل، جەمئىيەتنىڭ توختىماي ئالغا بېسىشىنى،
سەت ھەم زىيانلىق تۇتمەن دېيىش قۇيرۇقتىن.

ئۆتپۇللا مۇتەللىپ ئەسەرلىرى : شېئىرلار

ئۆگىنىپ ئىلىم – ئېرىپان، يېڭى باغلار قۇر،
بۇ باغقا زىيانلىق شۇمبۇيىلارنى قۇرۇتقىن.

ئادەم – ئۇ مەغرۇر جاراڭلىغۇچى ئۇلۇغ نەرسە،
قەلبىڭنى ساپ مەدەنىيەت نۇرى بىلەن يورۇتقىن.
1941 – يىل 16 – ئۆكتەبىر، قەشقەر.

ئىزاھات:

① بۇ ماۋزۇ ئاستىدا بېرىلگەن ئىككى شېئىرنى شۇ يىللىرى شائىر ئىكسىپىدېتسىيە
ئۆمىكى بىلەن جەنۇبىي شىنجاڭغا بارغاندا قەشقەردە يازغان. بىراق شائىرنىڭ بىرىنچى شېئىرى
بىر قانچە كۈنلۈك بولسىمۇ، باشقا كۈنلۈكلىرى تېپىلمىدى. – تەھرىردىن.

يەنە ئويغان

ھەر ياققا نەزەر سالغىن، ئەۋج ئالدى كۆرەش قايناق،
مىليونلاپ تۈگۈلدى مۇشت ئازادلىق دەپ، شۇئار ياڭراق.
چىرىگەن كونا دۇنيا ھالاكەتكە قەدەم قويدى،
كۆيدۈرمەككە تەختىنى غەزەپنىڭ ئوتلىرىنى ياق.

ئۇلۇغ جۇڭگو، بولۇپ تەشنا ئازادلىققا ئاياق باسنىڭ،
يۇيۇپ داغنى، كۆرەش بىلەن توختىماي داۋان ئاشتىڭ.
ئېزىلگەن ئەلنى ئويغىتىپ، ئازادلىق چېچىگىن چاچتىڭ،
قۇرۇشقا يېڭى ھايات، چۇقانىنى سېلىپ ياڭراق.

ئەسىرلەر زۇلۇم — كۈلپەت دەردىنى تارتىپ كەلدۇق بىز،
نادانلىق بۆشۈگىدە، غەپلەتتە يېتىپ كەلدۇق بىز.
ئازادلىق يولىدا جەڭدە قۇربانلار بېرىپ كەلدۇق بىز،
كۆرەشكە باشلىدى بىزنى يولمىزدا قىزىل بايراق.

يېقىن قالدى سۈزۈك تاڭلار، رېئالدۇر غايىمىز بىزنىڭ،
كۆرەش مەيدانىدا ئۈستى پولاتتەك سېپىمىز بىزنىڭ.
ئاداققى غەلبە كۈنى بولار چوڭ توپىمىز بىزنىڭ،
كۆرەشتىن كېلىدۇ بىزگە ئىستىقبال يورۇق — پارلاق.

1942 — يىل فېۋرال، ئۈرۈمچى.

پارچىلار

سۇ، ھاۋا بولمىسا جاھاندا
بارچە ھاياتلىق بىر كۈن ياشالماس.
ھەقىقەت بەرمىسە شائىرغا ئىلھام،
شېئىر تۇرماق، ھەتتا چېكىت ئۇرالماس.

غۇرۇرلىنىپ كەلمىسەڭ بوپتۇ،
پولشىپ بىر كۈن كېلەرسەن.
كۈز بولۇپ غازاڭلار قۇيۇلۇپتۇ،
سولشىپ بىر كۈن ئىگىلەرسەن.

لېنىن شۇنداق ئۆگەتكەن

لېنىن _ تىرىكلەرنىڭ ئەڭ تىرىكى،
ئۇ كۆرەشلەردە يېڭىپ ئۆگەنگەن.
مىسلىسىز كەڭ تاغ ئۇنىڭ يۈرىكى،
بەس، ئۇ جەڭلەردە يېڭىشكە ئۆگەنگەن.

ئۇ، چۆل _ جەزىرىلەرنى بوستان قىلىشقا،
كىشىلىك دۇنياسىنى گۈلستان قىلىشقا.
ئېزىلگەننى ئالغا باسار ئىنسان قىلىشقا،
گىگانىت يېڭىنى قۇرۇشقا ئۆگەتكەن.

كۆپچىلىك ئۈچۈن جاندىن كېچىشكە،
ئازادلىق يولىدا ۋۇجۇدىنى تىكىشكە.
كۆرەشتە يېڭىشكە، يېڭىشكە، يېڭىشكە،
يېڭىش تۇغى بىلەن ئالغا بېرىشقا ئۆگەتكەن.

ئۇتۇقلارغا قاراپ گاڭگىرىماسلىققا،
قىستاڭلار ئارىسىدا قاقشىماسلىققا.
توغرا _ كەڭ يولدا ئۇدۇل مېڭىشقا،
ئەمگەك قوينىدا چىڭىشقا ئۆگەتكەن.

دۈشمەنلەرنى ئېزىپ تاشلاشقا،
يېڭى تارىختىن بەتلەر باشلاشقا.
قۇربانغا تەييار . . . ئادىل ئۇرۇشقا،
ئالۋاستىلارنى قىرىشقا ئۆگەتكەن.

قارا تارىخنىڭ يۈزىنى يۇيۇشقا،
ھەق قارغۇلىرىنىڭ كۆزىنى ئويۇشقا.
دۇنياغا سائادەت، ئادالەت قۇرۇشقا،
يېڭىپ ئالغا _ ئالغا ئاتلاشقا ئۆگەتكەن.

ئۇتپۇللا مۇتەللىپ ئەسەرلىرى : شېئىرلار

گېتىلىر ئوخشاش ئەجدىھا _ ئىلانى،
ئىنسانلار ئۈچۈن ئوغا _ چايانى.
توڭغۇز تۇمشۇق لالما قاۋانى،
دۇنيا يۈزىدىن قويماسقا ئۆگەتكەن.

لېنىنسىز گاڭ يىللارنى بېسىپ ئۆتكەن،
قارا يىللارغا گۈل قىسىپ ئۆتكەن.
لېنىن ئىزى بىلەن مەنۇتلاپ يەڭگەن،
ستالىن لېنىندىن يېڭىشنى ئۆگەنگەن.
1942 _ يىل ئاپرېل، ئۈرۈمچى.

ماي _ كۆرەشچان ئاي

بۈگۈن، بۇ كۆرەشچان مايدا،
تەبىئەتتە باھار توپىلىرى . . . ئۈزىدۇ.
خۇددى شۇنداق، پۈتۈن دۇنيادا،
كشىلىكنىڭ پارلاق كۆرەش بايرىمى كېزىدۇ.

زۇلۇم تېغىنى ئاغدۇرۇشقا
كۆپچىلىكنىڭ يالقۇنلۇق كۆرىشى قاينايدۇ.
كاپىتالىستلاردا زاۋۇت، فابرىكىلار،
ئىستانوك، ماشىنىلار ئۇخلايدۇ.

جاھانگىرلارنىڭ قانلىق قامچىسىدىن
قان تامغان ھەر بىر ماكاندا.
كەسكىن كۆرەش،
ئۇلۇغ تەۋرەشلەر
تىرتىدۇ ئۆلۈمگە يۈزلەنگەن چىرىك دۇنيانى.
دولقۇنلۇق نامايىشلار . . .
ئېگىز كۆتىرىلگەن مىليون مۇشتلار،
تەلەپ قىلىدۇ بىر ئېغىزدىن
ھور، سائادەت، ئەركىنلىكى.
بىرىنچى ماي، كۆرەشچان ئاي، چېلىشقا باي . . .
ئازادلىق ئۈچۈن كۆرىشىدۇ ھارماي . . .
جۇڭگۇدا بۇ كۆرەشچان مايدا
نۇمۇسلۇق ھەم پاجىئەلەر،
قايغۇلۇق ۋەقەلەر
تىزىلىپ ئۆتكەن.
جىنەن كوچىلىرىغا تولغان قانلار،
جۇڭخۇا تارىخىغا
يېزىلىپ ئۆتكەن.

بىكار ئاقىمىدى قانلار،

ئۇتپۇللا مۇتەللىپ ئەسەرلىرى : شېئىرلار

ئۇ قانلاردىن گۈلستان ئۈندى.
ماي پۇراقلىرى بىزگە شۇنى تاپشۇردى:
بۇندىن كېيىن بىز جۇڭخۇا
شۇ دەسسەلگەن نۇمۇسنى،
قارا داغلارنى ئاقلايمىز.
جاندىن ئەزىز بۇ ۋەتەننى
قەھرىمانلارچە كۆرىشىپ،
ئازاد قىلىمىز، ساقلايمىز.
كۆپچىلىكنىڭ ئازادلىقىنى
ئەبىدى ياقلايمىز.

بىرىنچى ماي، كۆرەشچان ئاي، چېلىشقا باي،
چېلىشىمىز بىز ۋەتەننى ئازاد قىلىش يولىدا ھارماي.
1942 _ يىل 1 _ ماي، ئۈرۈمچى.

يانار تاغلار

ماتەم، نۇمۇس، قارىلىق بايراقلار،
يېتەر، ئارتۇق يەرگە ئىگىلمەس.
يېتەر ئەمدى،
بىر غېرىچ يەرنى بۇ ۋەتەندىن،
بىر پارچە گۆشنى ئەزىز تەندىن.
ھېچكىم قانلىق قولى بىلەن كېسەلمەس!
كونا دۇنيا ئېغىر ئاياق ئەمدى،
قورسىقىنى كۆتىرىپ يىراق كېتەلمەس!
چۈنكى ماتەملەر يىغىلىپ داغ ياسىدى
ھەم توپلىشىپ بۇ تاغلار تاغ ياسىدى.
ئەڭ چوڭقۇر يەر قاتلىمى يادروسىدا
بۇ داغلار ئېغىرلىقىغا
مەدەنلەر ھېچ چىدالمىدى،
ئوت تۇتاشتى، بولمىدى . . .
بۇنداق ئوتلۇق ۋولقانلار
بىر يەردىلا دەپ كىممۇ ئويلار؟
ئەنە، دۇنيادا ۋولقان ئاۋازلىرى،
يانار تاغلار چاچار لاۋىلار.
كۆرەش قىزىتىپ، ياسايمىز توپلار،
باغرىغا قارا داغ يۇقتۇرماسقا،
ئەنە، كۆرۈڭ، كاۋكاز تاغلىرى،
ئېلبۇرس چوققىلىرى لاۋا ئاتىدۇ.
ئىچلاس تاپلارنى ئۇزىتىشقا،
قوينىغا
يانار مەدەنلەر
تۈگىمەس ئاتوملارنى تارتىدۇ.
قارا داغلارغا قارشى پۈتۈن دۇنيا
بۈگۈن قايناق لاۋا چاچىدۇ؛
قارا زىندان، قەپەز دارلارغا
بۈگۈن يالقۇن — ئوت ئاچىدۇ.

ئۇتپۇللا مۇتەللىپ ئەسەرلىرى : شېئىرلار

ھىمالايا، مەغرۇر ئالىپ،
كارپات غەيرەتتە،
ئەنە، ئافرىقا كىلىمانجىرا تاغلىرىمۇ،
بۈگۈن تەۋرەشتە،
يانار تاغلار كۆرەشتە.
ئۇلۇغ ئوكيان دولقۇن ئاتىدۇ،
غەزەپ چاچىدۇ،
زور باتۇر كىشى توۋلايدۇ؛
— قارا داغ، بۇلغىما
سىماب سۈيۈمنى! — دەپ.
ياۋروپا تىپىرلايدۇ،
پۈتۈن دۇنيا قىمىرلايدۇ،
مىليون ئاراللار ۋاقتىدا،
لاۋا ئاتسۇن ئىككىنچى يانار تاغلار سېپى ① دەپ.

دەل شۇ مەدەن
ئوتلۇق ئاتوملار بىز.
يۈرىكىمىز چوڭ تاغ،
بىز يانار تاغلار بولۇپ ئوت چاچمىز،
قارا داغلارغا دەھشەت قويۇن ئاچمىز.
مەيلى، تۇتۇشۇڭلار، لاۋا ئېتىڭلار!
ئەي، يانار تاغلار، يانار تاغلار!
تېتىلسۇن قارا تاپ، قارا داغلار!
قالمىسۇن ئۇلار،
ئورنىغا ئۇنسۇن
جاھاندا گۈلىستان باغلار!

1942 — يىل سېنتەبىر، ئۈرۈمچى.

ئىزاھات:

① ئىككىنچى يانار تاغلار سېپى — فاشىزىمغا قارشى ئىككىنچى ئۇرۇش فرونتى مەنىسىدە. — تەھرىردىن.

پارچە

مەرىپەت ئىزلە، ئېرىنمە،
سەرىپ ئەتكىن كۈچۈڭنى.
بوياق بىلەن بويغىچە تېشىڭنى،
ئىلىم بىلەن زىننەتلىگىن ئىچىڭنى.

1942 _ يىل ئۆكتەبىر، ئۈرۈمچى.

تۈن يېرىپ ئىزلار باسقاندا

ئۈمىد پارلاق، يىللار ئېغىر،
مەنزىل داۋانلىق سەپەردە.
دۈشمەن ئاكوبى ھەر قەدەمدە،
توساق سىملار ھەر يەردە.

ئالدا دەريا . . . ئالدا ئۆتكۈل،
ئالدا قىستاڭ . . . تار يوللار؛
ئالدا كۆرەش، تەۋرەش پۈتكۈل،
ئالدا يەڭگۈچى گاڭ يىللار.

سەن كۆرەشنىڭ قىرغىقىدا،
سەن كۆرەشنىڭ غارىدا،
ئالدا دولقۇن ھەمدە ئۇيقۇن،
جۇش ئۇرار تىك بارىدا.

مۇندا بوران، ئاندا شېۋىرغان،
ئۇ يەردە ھاۋا بۇلۇتلۇق.
بۇ سەن تۇغۇلۇپ ئۆسكەن ماكان،
ساي سۇلىرى دولقۇنلۇق.

بۇ چۆۋۈلغان، بۇ بۇزۇلغان،
بۇ گورۇستان خارابە؛
سەن تەر تۆككەن، سەن گۈل قىلغان،
سەن تۆرەلگەن مەشەدە.

بۇ يېزا، بىل ئاتا — بوۋاڭ،
تۇپرىقى، ئۇرۇق — پۇشتۇڭ.

داللىرى، گۈل باغلىرى،
ئېگىز تاغلىرى جان دوستۇڭ.

ساڭا تونۇش يېشىل جاڭگال،
ساڭا تونۇش ئۇزۇن سايلار.
ساڭا ئۆز ھەتتا پەسىللەر،
ساڭا سىرداش ئايدىڭلار.

ساڭا ئوماق ئاي _ يۇلتۇزلار،
تامچا _ تامچا ساپ نۇرلار.
ساڭا ئامراق كەڭ ئېتىزلار،
ئۇچ _ چېكى يوق ئېدىرلار. . .

ئەسكى تاملارنىڭ ئىچىدە
مېھرىۋان باغرىڭ ئاناڭ؛
ئېگىز تاغلارنىڭ ئىچىدە
پارتىزان قېرى ئاتاڭ.

ئوق _ دورا، سۇ توشويدۇ
ئالتە ياش كىچىك ئىنىڭ؛
جۈزىيى ھەم چورۇق تىكىدۇ
يەتتە ياش سىڭلىك سېنىڭ.

بۇ گاڭ ئىزلار شۇلار باسقان،
تائەبەت ھېچ كۆمۈلمەس.
يالقۇن ئوتلار ئۇلار ياققان
لوغۇلدار، مەڭگۈ ئۆچمەس.

يەرگە سىڭمەس قانلىق ياشلار،
يەرگە سىڭمەس ياللىدار.
قانلىق ياشلار، قىزىل قانلار
خۇددى كۈندەك پاللىدار.

ئۇتپۇللا مۇتەللىپ ئەسەرلىرى : شېئىرلار

ئەسىرلەر توم، يىللار ۋازاق،
ئايلىرى قۇر، كۈنلەر چېكىت.
ئاي _ كۈنلەرگە ماغدۇر بېرىپ
يىللار ياسا، جەڭچى يىگىت^①.

1943 _ يىل يانۋار، ئۈرۈمچى.

ئىزاھات:

① بۇ كۇبىلىت ئەسلىدە شېئىرنىڭ ئەڭ ئاخىرقى كۇبىلىتى ئىدى. ئىلگىرىكى توملاردا «پارچە» دېگەن ماۋزۇ ئاستىدا ئايرىم شېئىر قىلىپ بېرىلگەن، بۇ قېتىم ئۆز ئورنىغا كەلتۈرۈلدى. _ تەھرىردىن.

مۇخەممەس ①

داغدۇغا، شاد توپلارنى ئوينايمىز بوستان ئىچىدە،
ھەر يېڭىشنى ئالقىشلاپ، جەڭگىۋار مەيدان ئىچىدە.
بۇلبۇللاردىن ياغسا مەدھىيە، ئېسىل گۈلستان ئىچىدە،
بىزنىڭ يۈرەكتىن چاچرار يالقۇن كۆرەشچان گۈلخان ئىچىدە،
چۈنكى بىز تۇغۇلۇپ ئۆستۈق چەكسىز ماكان ئىچىدە.

كۆزلەر كەلگۈسىگە ئۈمىدلىك، ئىشەنچلىك باقىدۇ،
يۈرەك ئەۋجى تار قەپەزلەرنى ئۇرۇپ چاقىدۇ.
چۈنكى ۋىجداندا ئازادلىق ھېسسى ئۆركەشلەپ ئاقىدۇ،
بەس، ئېزىلگۈچىلەر كۆرەش ئوتىغا كۆكرەك ياقىدۇ،
كۆرەشچان ئەل قالماس ئەسلا ئەپسۇس — ئارمان ئىچىدە.

باق، ئۆلكەم، يىراق ئۆتمۈشكە، يوق يورۇق كۈنى،
گەۋدە كەرگەن ئۈستىگە ئاسارەتنىڭ قارا تۈنى.
ھاۋالارنى ياڭراتقان جىدەل، تالاشلار ئۇنى،
كېيىلگەچكە ئۈستىگە غەۋغانىڭ ھۆكۈمران تۈنى،
ئۇزۇن يىللار بۇرۇختۇم بوپ ياتتۇق نىمجان ئىچىدە.

قەبىلە — قەۋمىلەر تىيانشان باغرىدا باشلاپ جاڭجال،
ھېچ بولمىدى توقۇنۇشتىن ئۆزگە خىسلەتۇ — ئامال.
ھەم تاپمىدى غەۋغا — ئىختىلاپ ئىچىدە ئوبدان كامال،
بەخت مۆككەچكە كۆرسەتمەستىن بۇلارغا جامال،
ياشىدى ئەللەر يىغا — زار ۋە قارا قان ئىچىدە.

ئەل قاقشىتىپ، يۇرت زارلىتىپ، ئۆتتى خانۇ — چىڭگىزلار،
سۆڭەكتىن تاغ، ئەل قېنىدىن ياساپ دەريا — دېڭىزلار.
زۇلۇمدىن سەسكىنىپ، تىترىدى ئاسماندا يۇلتۇزلار،
كۆمۈلگەچكە جاھان ئارا پاك ئىنسانى ئەجىر — ئىزلار،
يۈكسەك تاغلار، يېشىل باغلار قالدى گورستان ئىچىدە.

ئۇتپۇللا مۇتەللىپ ئەسەرلىرى : شېئىرلار

شۇ يوسۇن تىزىلىپ زۇلۇم – زۇلمەت بىلەنلا ئۇچراشتى،
ئۆلكەمگە ئەلگە دەھشەت قۇچىغىنى كەڭ ئاچتى.
زۇلۇم سۇلالىسى ياڭ – جىنغىمۇ^② كېلىپ ئۇلاشتى،
زىندان، قوۋۇق، كىشەن، ئات – چاپ ھەددىدىن ئاشتى،
زۇلۇم تېغى بېسىپ ئەلنى، قاقشىدى زار پىغان ئىچىدە.

ئۆلكەم يىراققا سىرلىق^③ ھەم مۆجىزىلىك كۆرۈنمەس،
چۈنكى ئۇ تەكلىماكانلىق بىر تىلىسىم چۆل ئەمەس.
بەھۇدە خىيال، ئەگرى پەرەزلەر ئاڭغا كېلىشمەس،
ئۇ بۈيۈك تەننىڭ موچىسى، ھەر گىز كېسىلمەس^④،
تۈس ئالسىمۇ يېڭىچە باھار سۈپەت دەۋران ئىچىدە.

لاۋجاڭ بۈگۈن سازلسا غىجەككە يېڭى چاڭگا^⑤،
قۇناخۇنمۇ راۋابىنى خۇشال مۇقامغا سازلار.
مۇڭغۇل زىلا ناخشىسىدا ياڭرىسا دالالار،
چاڭقا باينىڭ دومبىرىسىدىن شادمان ئەن ياغار،
ئون ئۈچ مىللەت قان – قېرىنداش، مىسلى ئەدنەن ئىچىدە.

.....
.....

بۈگۈن سېنى ئالقىشلايدۇ شىنجاڭ باراۋەر تەكشى،
غۇرۇر زەپەر قوشقىنى كۈيلەپ ھەر كىشى.
سېنى سۆيۈش، ساڭا كۆيۈش ھەممىنىڭ مېھرى، ئىشى،
بەس، شەرىپىڭگە مۇخەممەس توقۇيدۇ قاينام ئۆركىشى^⑥
چۈنكى ئىشقىڭدا شائىرىڭ چەكسىز سەيلان ئىچىدە.

1943 – يىل ئاپرېل، ئۈرۈمچى.

ئىزاھات:

① شىنجاڭدىكى ھەر مىللەت ئەمگەكچى خەلقلەرى 1933 – يىلى مۇستەبىت جىڭ شۇرىن ھاكىمىيىتىنى ئاغدۇرۇپ تاشلاپ، شۇ يىلى 12 – ئاپرېل كۈنى ھەر مىللەت ۋەكىللىرىدىن تەركىپ تاپقان يېڭى ئۆلكىلىك ھۆكۈمەتنى قۇرغان ئىدى. بۇ ھۆكۈمەتكە چوڭ

ئۇتپۇلا مۇتەللىپ ئەسەرلىرى : شېئىرلار

ئالدامچى، ھېيلىگەر، ئىككى يۈزلىمچى شىڭ شىسەي باشلىق بولۇۋاتقان بولسىمۇ، لېكىن جۇڭگو كوممۇنىستىك پارتىيىسىنىڭ شىنجاڭغا ئەۋەتكەن ۋەكىللىرىنىڭ تىرىشچانلىق كۆرسىتىشى ۋە سوۋېت ئىتتىپاقىنىڭ تەسىرى بىلەن بۇ ھۆكۈمەت ئىچكى جەھەتتە كوممۇنىستىك پارتىيە بىلەن بىرلىشىپ، بارلىق ئەكسىيەتچى گورۇھلارغا قارشى تۇرىدىغانلىقىنى، تاشقى جەھەتتە سوۋېت ئىتتىپاقى بىلەن دوستلۇق ئورنىتىپ، جاھانگىرلىككە قارشى تۇرىدىغانلىقىنى جاكارلىغان ئىدى. كېيىنكى ۋاقىتلاردا بۇ ھۆكۈمەت «ئالتە چوڭ سىياسەت» يۈرگۈزۈپ، شىنجاڭدا تېچلىقنى ئەسلىگە كەلتۈرۈش، شىنجاڭنىڭ ئىقتىسادى ۋە مەدەنىيەت قۇرۇلۇش ئىشلىرىنى ئىلگىرى سۈرۈشتە بەلگىلىك روللارنى ئوينىدى. ئەنە شۇ چاغدا ھەر يىلى 12 – ئايرىل ئۆزگىرىشنىڭ 10 يىللىقىغا بېغىشلاپ يازغان.

② ياك 1914 – يىلدىن 1927 – يىلغىچە شىنجاڭ ئۆلكىسىگە باشلىق بولۇپ تۇرغان چوڭ مۇستەبىت ياك زىڭشىنى كۆرسىتىدۇ. جىن – 1928 – يىلدىن ئايرىل ئۆزگىرىشىگە قەدەر شىنجاڭنىڭ ھەربىي مەمۇرى ھوقوقىنى باشقۇرۇپ كەلگەن جىڭ شۇرنىنى كۆرسىتىدۇ.

③④ «ئۆلكەم يىراققا سىرلىق ھەم مۆجىزىلىك كۆرۈنمەس»، «ئۇ بۈيۈك تەننىڭ موچىسى، ھەرگىز كېسىلمەس» دېگەن بۇ مىسرالار شۇ چاغدا گومىنداڭ ئەكسىيەتچىلىرى تارقاتقان «شىنجاڭ سىرلىق ئۆلكە»، «كوممۇنىستلار بۇ ئۆلكىنى كېسىپ ۋەتەندىن ئايرىۋالدى» دېگەن ئىغۇلارغا قارىتىلغان.

⑤ چاڭگار – غەزەل، ناخشا مەنىسىدە.

⑥ قاينام ئۆركىشى – شائىرنىڭ ئەدەبىي تەخەللۇسى. – تەھرىردىن.

ياشلىق، ئۈگەن

ياشلىق، تىرىش - تىرىش ھارماي ئۈگەن،
ئىلىمنىڭ دېڭىزى قاينام ھەم چوڭقۇر.
نادانلىق ئۇ ، ھەممىنى بىلدىم دېگەن،
كۆرۈپ... ۋارقاڭلاپلا بىر قۇر.

ئىلىم _ مۆجىزىلەرنىڭ سىرىن ئاچقۇچى،
بىر كۈن ياشاش ئۈچۈن ئوقى ئون يىل!
كۆزلا ئەمەس ئالدىڭغا نۇر چاچقۇچى،
قاراڭغۇنى يورىتىدۇ يورۇق دىل.

ھەربىر ھادىسە يوشۇرۇن سىر ساقلايدۇ،
توقۇلمىلىرى ئۇنىڭ ئاجايىپ.
ئىلىم ھارماس مەرت ئادەمنى ياقلايدۇ،
ناداننىڭ كۆزىدىن ئۇ ھەرقاچان غايىپ.

راھىپ بول ئىلىمنىڭ نازاكەت چۆلىدە،
مۆجىزىلەر گۈمبىزىگە «شەيخ».
كۈن - تۈن زىكرى قىل شۇلار تۇۋىدە،
ئىجتىھات سېنى دېگۈزمەس دەرىخ.

ئادەم بالىسى پارقىراق، كىر قونماس ئېسىل،
ھەممىدىن ئۆتكۈر ئۇنىڭ مىڭسى.
ياق، ئويلان... ئوبدان پىكىر قىل،
دەۋرگە ئامراق يېڭىنىڭ يېڭىسى.

ئۈگىنىش سازغا ماھىر سازەندە،
كۆرگىن، سېرىپ قول چەككىنىنى.
تارغا تىل بەرگەنمۇ شۇ ئاددى بەندە،
تاماشا قىل مۇقاملار يولىن ئەككىنىنى.

قايسى مۇقام، قايسى پەدە باغرىڭ،
قايسى سازەندە دىلىڭگە سۇ بەرگەن؟
قايسى ناخشا پەسلەتكەن زارىڭ،
قايسى ناخشا كۆڭۈلگە گۈل تەرگەن؟

ئويلساڭ، ياشلىق، قىسقا سېنىڭ ئۆمرۈڭ،
تاڭدا چېچەكلەپ، گوپا كەچتە قۇيلىدۇ.
دىماققا خۇش پۇراق چېچىپ گۈللىرىڭ
كۆز ئېچىپ يۇمغاندەك تۇيۇلىدۇ.

ئەرلەرنى باسسا ساقال _ بۇرۇتلار،
قىزلارغىمۇ ئىز سالىدۇ بۇدۇر قورۇقلار.
پولاشمايدۇ دەرەخلەر ياپ _ يېشىل تۇرۇپلا،
يىللارنىڭ ئۆتۈشى بىلەن يەيدۇ قۇرۇتلار.

ياشلىق، چاقماقسەن، چېقىپ ئۆچسەن،
ئەۋرىشىم چېغىڭ مۇشۇ، ئۈگەنگىن، ئۈگەن!
قاراڭغۇ دىل چۆلىگە بىر كۈن چۆنسەن،
ئادەم بولۇش دۇلدۇلىغا سالمىساڭ يۈگەن!
1943 - يىل ئاۋغۇست، ئۈرۈمچى.

ھەسەن - ھۈسەن^①

كەڭ ئالەمگە ياڭرىتىپ تېنچلىق شۇئارىنى،
ھاۋالارغا يېزىپ، ئويۇڭلار ئوتتىن.
ئۇچۇرۇپ ئاسمانغا پەس شۇڭقارنى،
بۇلۇتلار بويىغا مۇنچاق ئېسىڭلار ياقۇتتىن.

ۋەتەننىڭ ھاۋاسى — دەردىڭ داۋاسى،
بۇلۇت قۇچاقلاپ، يۇلتۇزلارنى باغ — باغ ئېتىڭلار.
جاراڭلاتسۇن ئاسماننى گاڭ قۇشلار ساداسى،
بومبا بىلەن دۈشمەننى يەردە تالقان ئېتىڭلار.

«تەقدىردىن بەزگەنلەر» تېخى زادى يوق^②،
ئەنە شۇ ئۇرۇش ئەۋلىياسى جاھاننى باسقان.
ئېغىزلىرى ئەزرايىل، ئىسراپىل كۆزلىرى ئوتلۇق،
تەييار ئۇنىڭدا ئادەم گۆشىگە قاسقان.

كىم ئۇ بەھۇدە باغدا ماتەمگە مۇقام يۆتكىگەن؟
نېمىشقا ئىگراپ چالدى مۇڭلۇق پەدە؟
ئېلىشماستىن ۋاقتىسىز تەقدىرگە باش ئەككەن
مەجنۇنلار ئۈگىسى يوق تېخى ھېچ نەدە.

قېقىپ قانات، بۇلۇتنىڭ سەن زارىنى ئاڭلاپ باق،
يەرگە قاراپ قان — ياش تۆكۈپ، زار — زار يىغلايدۇ.
يەردە بوران كۆرۈنمىگەچكە، ئۆپ — چۆرە، ھەر ياق
تاقت قىلالماي تىپىرلاپ، سىنەلىرىنى تىلغايدۇ.

بۇلۇت يىغلايدۇ كۆيۈنۈپ، ۋەيران يۇرتلارغا قاراپ،
گۇناسىز قىرىلغان ھېسابسىز ئادەم باللىرىنى ئايپاپ.
بۇلۇت بىلىدۇ، «بۇلۇت ئۆلمەس بىر ساياھەتچى»،
سەيلە قىلىپ كۆرگەن ھەممىنى، جاھاننى ئارىلاپ.

بۇلۇتلار ئالىپ ھەم كارياتىنى ئۆتكەندە
تۇتۇلۇپ، جۇتلىنىپ، جۇدۇنلار تۆككەن.
گۈلدۈرلىدى قاراسلاپ چاقماق سەپكەندە،
يولغا چىققان قاتىللار تىترىشىپ مۆككەن.

جۇڭگۇ دېڭىزى ساھىللىرىدىن ئۆتكەن بۇلۇتلار
ئارقا سەپنى كۆرگەچكە، دىلى بەك مۇڭلۇق.
كۆچۈرسىمۇ ئېگىز ھاۋادا «تېنچ» مەنۇتلار،
ھاياتىدا «شېرىن سىكۇنت» كۆرمىگەن ئوڭلۇق.

بۇلۇت دەيدۇ: يەر يۈزىنى ھېچ كۆرەلمەيمىز،
زۇمىگەرلەر يەردىن سۈنئى بۇلۇت ياسىغان.
ھەتتا ئاسماندا خاتىرجەممۇ يۈرەلمەيمىز،
يانلىرىمىزنى سۈنئىي چاقماق، ئوتلار قاپلىغان.

سۈنئىي تۈتۈنلەر ئارىسىدىن كېلىدۇ ئاۋاز،
ئارقا سەپتە قېرىنداشلار خانۇ – ۋەيران.
بومبا تۆكۈپ قارا قۇشلار قىلغاچقا پەرۋاز،
قانلىق چۆللەر قۇچاقلار كەرگەن ھەريان.

بۇلۇت دەيدۇ: «تىزگىنىسىز قارا قۇشلارنىڭ
توكىو، بېرلىن، رىم غارلىرىدا ئۇۋىلىرى بار.
قېنى، تېنچلىق دۇنياسىنىڭ پولات قۇشلىرى،
شۇ ئۇۋىنى پارتىلىتىپ قىلىڭلار تارمار!

ئۇچۇڭلار، مېھرىۋان بۇلۇتلار يوللارنى ئاچسۇن،
تۈن قىزلىرى يۇلتۇزلار نۇرلىرىن چاچسۇن.
ئېگىزلىكتە خالىسانە سەيلە قىلىڭلار،
زەھەر چاچقۇچ قارا قۇشلار كۆرىگە قاچسۇن!

سانادەتتىن ھاۋالارغا نەقىشلەر ئويۇپ،
قىزىل چوغدەك ياقۇتلاردىن شۇئار يېزىڭلار.

ئۇتپۇللا مۇتەللىپ ئەسەرلىرى : شېئىرلار

«ئىنسانىيەت تېنچلىقى» دىن بۇلۇت كۆكسىگە،
زادى ئۆچمەس ھەسەن _ ھۈسەن ياساپ تېزىڭلار!
1943 _ يىل نوپابىر، ئاقسۇ.

ئىزاھات:

- ① شائىرنىڭ بۇ شېئىرى ئىككىنچى دۇنيا ئۇرۇشىدا فاشىزىمغا قارشى سەپ تەشكىللىگەن بىرلەشمە ھاۋا ئارمىيىسىنىڭ غەلبىلىك يۈرۈشلىرىگە بېغىشلانغان. بۇ شېئىرنىڭ تولۇق تېكىستى تېپىلمىغانلىقى ئۈچۈن، ئىلگىرىكى توپلاملاردا باش قىسمى ئېلان قىلىنغان ئىدى. بۇ قېتىم تولۇق تېكىستنى ئېلان قىلدۇق.
- ② «تەقدىردىن بەزگەنلەر» تېخى زادى يوق _ شائىر بۇ مىسرانى ھالاكتىگە تەن بەرگەن دۈشمەنلەر تېخى دۇنيادا يوق، دېگەن مەنىدە ئىشلەتكەن. _ تەھرىردىن.

غەزەل

دوستۇم دىيانەت قوينىنى ئاچىدىغان دىلبەر تاپ،
ۋىجدانىدىن شەرۋەت ئەمدۈرىدىغان كەۋسەر تاپ.

ئىستىكىم مۇشۇ دەپ، شامال ئارقىسىدىن يۈگۈرمە،
شەكىل ئۈچۈن ھاڭ _ تاڭ قالما، مەڭگۈ جانلىق پەيكەر تاپ.

قىياپىتى ئۇنىڭ تىياتىر گىرمى بولۇپ قالمسۇن،
ھېچقاچان ئۆگمەيدىغان ھەقىقىي سەرۋەر تاپ.

ئىچى كاۋاك سۆلەت _ سەلتەنەتكە زادى يېپىشما،
ھەر سەھىپىسى دەرتكە دەرمان بېرىدىغان دەپتەر تاپ.

بولسۇن خىيالىڭ سېنىڭ ھەر دەم ئىستىقبال قايغۇسى،
ئادالەت مەيدانىدا پارقىرايدىغان خەنجەر تاپ.

تاغ قازمىغۇنچە دىل مەھبۇبى _ شېرىن نەدە؟!
پارچىلار بىكار تاشلارنى، بىباھا گۆھەر تاپ.

ئۆتمۈشنىڭ ساۋاقلرى بەلكى سېنىڭ ئېسىڭدىدۇر،
تارىخنى يورۇتقىن، خۇرشىد، ماھۇ _ ئەنۋەر تاپ.

نېمە ئارمان، ئۆركىشى، دىل قاينىمدا ئۆركەشلىسەڭ،
دىلدا گۆھەر، دىلدا كەۋسەر، دىلدىن تاتلىق شېكەر تاپ.

1943 _ يىل دىكابىر، ئاقسۇ.

پەريات①

بۇ مېنىڭ غەملىك كۆڭلۈم بولارمىكىن بىر كۈن شاد،
غەم تاغلىرىدىن ئۇچۇپ، بولارمەنمۇ مەن ئازاد.

يا ھەمىشە قىيىنلىپ، زۇلۇم ئوتىدا كۆيۈپ،
كۈننىڭ سېرىغىن كۆرمەي، بولارمەنمۇ مەن بەريات.

ۋاقتىسىز غازاڭ بولغان، باغلار چۆلگە ئايلانغان،
كۆڭۈلدىكى بۇ بوستان بولارمۇ يېنىپ ئاۋات.

بورانلاردا ئۇچماقتا مېنىڭ جان ئەمگەكلىرىم،
دەۋرىدە ئىناۋەت يوق، كۈن – تۈن قىلمەن پەريات.

ئىزاھات:

① شائىر بۇ شېئىرنى 1943 – يىل 12 – ئايدا ئاقسۇدا يازغان. ئۇ ئىلىدىكى ئاتا –
ئانىسىغا خەت يازغاندا، بۇ شېئىرنى ئۆز خىتىگە قوشۇپ ئەۋەتكەن. – تەھرىردىن.

يىللارغا جاۋاب

ۋاقىت ئالدىراڭغۇ ساقلاپ تۇرمايدۇ،
يىللار شۇ ۋاقىتنىڭ ئەڭ چوڭ يورغىسى.
ئاتقان سۇلار، ئاتقان تاڭلار قايتىلمايدۇ،
يورغا يىللار ئۆمۈرنىڭ يامان ئوغرىسى.

ئوغرىلاپلا قاچىدۇ ئارقىغا يانماي،
بىر — بىرنى قوغلىشىپ يورغىلىشىپ؛
ياشلىق بېغىدا بۇلبۇللار قانات قاقماي،
يوپۇرماقلار قۇيۇلىدۇ، پولشىپ.

ياشلىق ئادەمنىڭ زىلۋا بىر چېغى،
تولمۇ قىسقا ئۇنىڭ ئۆمرى بىراق.
يىرتىلسا كاللىندارنىڭ بىر ۋارىقى،
ياشلىق گۈلىدىن تۆكۈلىدۇ بىر يوپۇرماق.

يىللار شامىلى يەلپۈنىدۇ، ئىزلار كۆمۈلىدۇ،
يوپۇرماقسىز ياغاچ بىچارە بولىدۇ قاقشال . . .
يىللار سېخى، قۇرۇق كەلمەيدۇ، ئەكىلىپ بېرىدۇ،
قىزلارغا قورۇق، ئەرلەرگە ساقال.

بىراق، يىللارنى تىللاش توغرا كەلمەيدۇ،
مەيلى، ئۆتۈۋەرسۇن ئۆزىنىڭ يولى . . .
ئادەملەرمۇ ۋاقىتنى قولىدىن قولىدىن بەرمەيدۇ،
چۆللەرنى بوستان قىلغان ئادەملەر قولى.

يىللارنىڭ قوينى كەڭ، پۇرستى نۇرغۇن،
تاغدەك ئىشلار يىللار بىلەن ئۆرە تۇرىدۇ.
قاراپ باق، ئاخشامقى بوۋاق كىچىككىنە تۇرسۇن
تۈنۈگۈن ئۆمىلەپ، ھە . . . بۈگۈن مېڭىپ يۈرىدۇ.

ئۆتپۇللا مۇتەللىپ ئەسەرلىرى : شېئىرلار

كۆرەشچان بالىلار قوغلىشىپ يىللار،
كۆرەش نەۋرىلىرىنى چوقۇم تاپىدۇ.
ئاخشام بەخت ئۈچۈن قۇربان بولغانلار
قەبرىسىنى يادلاپ گۈللەر ياپىدۇ.

مەيلى، ساقال سوۋغا قىلسا قىلسۇن يىللار،
مەنمۇ تاۋلىنىمەن يىللار قوينىدا،
ئىجادىم، شېئىرىمنىڭ ئىز تامغىسى بار،
ئالدىمدا قېچىپ ئۆتكەن ھەر يىل بوينىدا.

قېرىماسمەن كۆرەشنىڭ كەسكىن چېغىدا،
شېئىرىم يۇلتۇز بولۇپ يانار ئالدىمدا.
ئۆلۈم پەستە قىلىش، كۆرەشنىڭ داۋانلىق تېغىدا،
چىدام _ غەيرەتنىڭ يەڭگىنى ھەردەم يادىمدا.

ئېسىلارمەن مىلتىق ئېتىپ تاۋلانغان قولغا،
يېپىشارمەن بايراق بىلەن ئالغا ئاتلىغان يولغا.
كۆرەش باياۋاندا ھارماسمەن ئەسلا،
يېڭىش بىلەن كېلىپ چىقىمىز كەڭ غالىپ يولغا.

يىللار، مەيدەڭنى تۇتۇپ قاقاخلاپ كۈلمە،
ئالدىڭدا قىزىرىشتىن ئارتۇق كۆرىمەن ئۆلۈمنى.
قېرىتىمەن دەپ ئارتۇق كۆڭۈل بۆلمە،
ئاخىرقى جەڭگە ئاتاپ قوپارمەن ئوغلۇمنى.

يىللار دېڭىزى دولقۇنلۇق بولساڭمۇ،
ئۇيقۇنلۇرۇڭنى يارىدۇ بىزنىڭ كاراب.
يىلنىڭ ئۆتۈشى بىلەن قورقۇتۇپ باقساڭمۇ،
ئىجاد يىللارنى قېرىتىدۇ، دەپ بېرىمىز جاۋاب.

1944 - يىل ئاقسۇ

ئىككى شېئىر

دوستۇم . . . غا

خالايمەن، دوستۇم، بۇلاقتەك
خۇشال شاقىراپ ئېقىشنى . . .
خالايمەن، ئەركىن تايلاقتەك
ئىجات يايلىقىدا قىيغىتىشنى . . .

خالايمەن، شېئىرىم ئۇرۇقلىرىنى
ۋەتەن باغرىغا چېچىشنى.
خالايمەن، دەريا قىرغاقلىرىدا
رەنا گۈللەر ئىچىلدۈرۈشنى.

*

تۇغدى ئاناڭ سېنى، چوڭ قىلدى،
مېھرى بىلەن بېقىپ،
تەربىيلىدى، ئوڭ قىلدى.
لېكىن، سەن يەنە تىرىش، ئوبدان ئادەم بول،
ئۇنىڭ ئۈچۈن
ئىككىنچى مەرىپەت ئانىسىدىن تۇغۇل.
1944 _ يىل مارت، ئاقسۇ.

بىزنىڭ مەمەت
— بالىلار بايرىمىغا بېغىشلاپ

مەمەت تېخى بۇ يىل
ئاران تۆت — بەش ياش.
قوللىرى بۇدرۇق،
تېنى قاتتىق تاش.

يۈزلىرى ئاپئاق
ھەمدە قارا قاش.
ئاسلان ۋە كۈچۈك
ئۇنىڭغا يولداش.

ئەتىگەن قويدۇ،
يۇيىدۇ يۈزىنى.
باسمايدۇ چاپاق
ئۇنىڭ كۆزىنى.

ئىشتاننى كىيىپ،
كۆينەكنى ساپماي.
كۆڭلى تىنمايدۇ
مۈشۈكنى تاپماي.

مۈشۈك مياڭلاپ،
سالام قىلىدۇ.
بۇرۇتلىرى بىلەن
سۆيۈپ قويدۇ.

ئاڭغىچە يېتىپ،
كېلىدۇ كۈچۈك،
كۆزلىرى قىسقىق،
ئەركىلەپ چۈچۈك.

ئاۋايلاپ پۇراپ،
ئاڭغا قارايدۇ.
قۇيرۇق شىپاڭلىتىپ
پۇتىنى يالايدۇ.

چايناپ بېرىدۇ
ناننى مۈشۈككە،
تاشلاپ بېرىدۇ
ئالا كۈچۈككە.

ھارۋىنى سۆرەپ
چىقار كۈچىغا،
كۈچۈكنى باغلاپ،
يېپنىڭ ئۇچىغا.

ياساپ داۋانلار،
توپا توشۇيدۇ.
زەمبىرەك ياساپ،
مۈشۈك قوشىدۇ.

پاقالچاقلىرى
راسا تۈرۈلگەن.
قولدا چىۋىق
تالدىن ئۆرۈلگەن.

ئوينىدايدۇ راسا
تەرلەپ ھەم پىشىپ،
قىزىق ئويۇنغا
تازا كىرىشىپ.

ماڭىدۇ يوللار،
كېچىدۇ سۇلار.

ئۇتپۇللا مۇتەللىپ ئەسەرلىرى : شېئىرلار

ئارقىدا قالدۇ
دۈمبەش داۋانلار.

«ھوت كۇش» دەپ ئۇ
بېرىدۇ قوماندا.
توخۇ ئۆدەككە
ياسايدۇ ئاتاكا . . .

قاچىدۇ چۆجىلەر . . .
ئالدىدا قاقلاپ،
قوغلايدۇ كۈچۈك
ئۇنى پالاقلاپ.

مەمەتمۇ قالماي
ئالغا چاپىدۇ.
خىيالدا ئۇ
يېڭىش تاپىدۇ.

شۇنداق قىپ مەمەت
ئوينىيدۇ كۈندە.
ھەتتا چۈشگە
كىرىدۇ تۈندە.

چۈشىدە يەنە
ئۇ بىر قومانداق.
ئالغا _ ئالغا دەپ،
يۈگۈرەيدۇ ھەر يان.

ئاز كۈندە مەمەت
چوڭمۇ بولىدۇ.
مەكتەپكە بالىلار
لىققىدە تولىدۇ.

ئۇتپۇللا مۇتەللىپ ئەسەرلىرى : شېئىرلار

بەلكى ساۋاقنى
ئوقۇيدۇ ئەلا،
باشقىلاردىن
ئالمايدۇ ئەسلا.

ھەر بىر ئىشدا
ئۇ چىچەن، قارام.
تۈگىتىپ ئىشنى
ئالدىۇ ئارام.

ھېچقانداق ئىشلار
قۇتۇلۇپ قالمايدۇ،
ئەمما مىلتىقنى
ئۇنتۇپ قالمايدۇ.

نېمە دېگەن راھەت
ئات بوپ ئوينىسا،
نېمە دېگەن راھەت
مىلتىقلار ئاتسا.

1944 _ يىل ئاپرېل، ئاقسۇ.

كەل، باھار

كۆكلەم باغرىم، كەل، سېغىندىم سېنى،
يېشىل قوينىڭغا ئارتىۋال مېنى.
قۇشلىرىڭنىڭ سايرىشى ئارامى جاننىڭ،
سۇلىرىڭنىڭ شاقىرىشى ھەركىتى تەننىڭ.
كۆكلەم، بول چاپسان، تەبىئەتكە جان سال،
چىرماشسۇن تىرىلىپ، ماڭا مەجنۇن تال.
كەڭ سەھنەڭگە تارتىۋال ئىشچان قىزلارنى،
سەيلە قىلسۇن ھەر ياندا باھار پەرۋازى،
جاراڭلىسۇن ئېتىزدا ئەمگەك ئاۋازى.
كەتمەن ئالسۇن دېھقان، تىلغىسۇن يەرنى،
ئالتۇن تېپىش ئۈچۈن تۆكسۇن ساپ تەرنى.
تورغايلار ئىلھام بەرسۇن چىرىلداپ ھاۋادا،
ھەر ياندا شادلىقتىن ھېسلا ھۈۋەيدا،
كۆكلەم، يەرگە دەم سال، ئويغانسۇن قۇش – قۇرۇت،
دەرەخلەر پەخىرلەنسۇن تارتىپ ساقال بۇرۇت.
يېشىل باغلار، ئارام چاغلار يۈزى ئىچىلسۇن،
كەڭ ھاۋانىڭ قاتلىمىغا نۇرلار چېچىلسۇن.
دېھقان بالىسى چولپان بىلەن بەسلىشىپ تۇرسۇن،
بوستان قىلىش ئۈچۈن يەرنى كەتمەننى ئۇرسۇن.
مەرۋايىتتەك تەرلىرى ماڭلايدىن ئاقسۇن،
ئىشقا تويۇپ يەرلىرى قەنتنى چاقسۇن.
بۇ قىياپەت، بۇ كۆرۈنۈش شائىرغا ئىلھام،
ھېچ تويماسان بۇلارنى زوق بىلەن يازسام.
كەل باھار! مەرھابا، كۈتمەن سېنى،
يېشىل ئىلھام قوينىغا ئورۇدۇڭ مېنى.

1944 – يىل ماي، ئاقسۇ.

تەسراتىم

ئوقۇپ ئەشئارلىرىنى غەرق مەس بولۇپ،
تەسراتىم چىنىسىگە تەسرات تولۇپ.
كۆزۈم بىر نۇقتىغا قاراپ قېتىپ قالدۇ،
ۋۇجۇدۇم خىيال بەھرىگە قاراپ قېتىپ قالدۇ.
يېپىپ كىتابنى ئۆزۈمگە سۇئال بېرىمەن،
ناۋايى قانداق بىر ئۇلۇغ ئادەمدۇر دەيمەن.
قېنىدۇر شۇ ناۋايى، قېنى بىر كۆرسەم،
مۇبارەك قوللىرىدىن ئۇنىڭ بىر سۆيسەم.
قاراپ تۇرسام «خەمسە» نى يازغاندا،
قاراپ تۇرسام قەلەمدە گۆھەر قازغاندا.
قاراپ تۇرسام پەرھادقا رەسىم سىزغاندا،
قاراپ تۇرسام شىرىنگە گۈللەر تىزغاندا.
قاراپ تۇرسام بەھرامنىڭ قىياپىتىگە،
قاراپ تۇرسام گۈلەندەمنىڭ لاتاپىتىگە.
قوي شائىر، سۆزلىمە، جۆپلۈپ يوققا،
ناۋايى كۆمۈلگەن ئەمەس تۇپراققا...
يۈرۈڭى پاتمايدۇ ئالەمدەك لەھەتكە،
روھى يۆلەنمەيدۇ ساماغا_ئەھەتكە.
ئۇنىڭ مازارىنى ھەر بىر ۋاراقىدىن ئىزدە،
گۈمبەز قەۋرىسىنى ھەرمىسرادىن ئىزدە.
ئۇ ئىجاد دەرياسىغا چۆمۈلگەن،
ئۇ ھەر مىسرا تۈۋىگە كۆمۈلگەن.
1944 - يىلى ئىيۇل، ئاقسۇ.

كۆردۈم

جاھان ئىچىرە نەزەر سالدىم، تامام غەۋغالىنى كۆردۈم،
كۆڭۈل سۆيگۈ بازىرىدا مۇھەببەت، قايغۇنى كۆردۈم.

سەھەر باغۇ نازاكەتتە ئېچىلغان لالە _ گۈللەرنىڭ
زاۋال ئارىلاش قىلىپ چۈتتە، سولاشقان ھالىنى كۆردۈم.

تېشىپ دەريا، ياساپ ئۇيقۇن، غۇلاچ ئېتىپ ئۇرۇپ تۇرسا،
ئۇ، قارا گىرۋەكلەرنىڭ توساپ تۇرغانىنى كۆردۈم.
1944 _ يىل

شائىر توغرىسىدا مۇخەممەسى

يىراقتىن سۆزلە، شائىر، نازاكەت بۇلبۇلىغا بوستان بول،
ھەتتا كەلگۈسى ئەۋلادلىرىڭ تىلىغىمۇ داستان بول!

ئالمان _ تالمان ئىجاد بېغىدا مېۋە پىشمسۇن،
ئەلگە غورا بەرمەيدىغان سادىق باغۋەن بول!

شۆھرەت ئىزلىمە، شائىر، خالىسا ئۇ ئۆزى كەلسۇن،
ئىجاد، مېھنەت مەيدانىدا باتۇر، پەلۋان بول!

ئارام ئالما ئىلھام بەزمىسىدە مۇقام ئېيتماي،
يىراق زامان كۆرگەزمىسىگە سەنئەتتىن مەيدان بول!

شەرەپ _ شان ئۈنۈملۈك ئىجادنىڭ ھەردەم يولدىشى،
ئىلھام سەنەم، سەن ئاشىق غېرىبجان بول!

ئۆلۈم يوق ساڭا، شائىر زادى ئۆلمەيدۇ،
ئەلنىڭ بۈيۈك گەۋدىسىدىكى ساپ قىزىل قان بول!

ئۆرگىلەي، چۆرگىلەي. سادىغاڭ كېتەي، ئەل بويىدىن،
ئەلنىڭ تۇيغۇسىغا ئاندىك كۆيۈمچان بول!

نېمە كەم ئىلھام ئۈچۈن، دۇنيا خىلمۇ - خىل، دۇنيا مۆجىزە،
ھالال مېھنەت _ كەشپىيات ئۈچۈن خورىماس كان بول!

كۆرەڭلەشنى سەن ئىزدىمە، قەلىمىڭ تاپشۇن ھوسۇل،
مىليون غەزىنلەردىن ئۇسسۇسۇن، بەرىكەتلىك خامان بول!

رىشتە باغلاندى، شائىرلىقتىن يات ئادەم ئىدىم،
دېدى خەلق تۇيغۇسى: مېنىڭ ئۈچۈن جانان بول!

ئۆتپۇللا مۇتەللىپ ئەسەرلىرى : شېئىرلار

شاۋكەت تاپمايسەن ئىجادىيەت بېغىدا تۇرمىساڭ خالىس،
سايرا ئۆتكۈر، ھاڭ - تاڭ قالسۇن ئۇ، بۇلبۇلستان بول!
1944 - يىل ئاۋغۇست، ئاقسۇ

چال، سازەندەم^①
(مۇخەممەس)

— مەشھۇر ناخشىلار ئىجادچىسى، ياش سازەندە
زىكىرى ئەپەندىگە بېغىشلايمەن

چال سازىڭنى زوق بىلەن، تىنماي چال، سازەندەم،
ھەركىتىڭ تىتىك، قوللىرىڭ مەجنۇنتال، سازەندەم،
ناخشاڭ شېرىن، تاتلىق سېنىڭ، گويىكى بال، سازەندەم،
ياشلىقىڭ زىلۋا چېغىدا، ئىجاد قىلىپ قال، سازەندەم،
بۇ مۇخەممەس شۇنىڭ ئۈچۈن ساڭا ئىرسال، سازەندەم.

ئىجاد قىل ۋۇجۇدۇڭدا بار ئوبدان غەزەلنى،
كۆرەشچان سەنئەت مەيدانىدا باغلىغىن بەلنى.
سازلىرىڭ روھى بىلەن راست سۇغارغىن ئەلنى،
سەنئەتتىن مەۋجۇت قىل دولقۇنلۇق سەلنى،
شادىمان ھاياتىڭ قويندا ئوبدان ئەھۋال، سازەندەم.

بۇ ۋەتەندە جاراڭلىسۇن نەغمەڭ ساداسى،
ھاۋالارغا ئۆرلەپ كەتسۇن مۇڭلۇق ناۋاسى.
تەسەددۇق، خۇيما كەڭ گۈزەللىك دۇنياسى،
كونا مۇقاملار لەززەتنىڭ ئەڭ چوڭ باباسى،
ئۆسۈش، ئىجاد، يۈكسىلىشكە ئەپلىك ئامال، سازەندەم.

بەھۇدە ياد كىرلەنرى تازلىغاي ئېسىل سەنئەت،
ئىنكاسدۇر ھاياتىڭ، جان ئۈچۈن لەززەت.
ئىلھام بېرىپ ۋىجدانىغا، تەۋرەتسۇن خىسلەت،
سازەندىنىڭ قولىغا بەرمىسۇن ھېچ دەرت،
كۆڭۈل مەيلىنى سازىڭ ئىشقى قىلسۇن ئىشغال، سازەندەم.

مۇقام — سەنەم، سەن بول بىر ئاشىق غېرىپ،
ئۇچرىشىشقا ئالدىرا ۋۇجۇدۇڭ بېرىپ.

ئۇتپۇللا مۇتەللىپ ئەسەرلىرى : شېئىرلار

مۇھەببەتنىڭ مەنزىلىدە يۈر كۆكرەك كېرىپ،
ھەر قەدەمگە ئۈنچە _ مارجان، ياقۇتلار تېرىپ،
شانۇ _ شەۋكەت زېمىنىدا ئۆستۈر نىھال، سازەندەم.

ۋەتەن، خەلق ئۈچۈندۇر دائىم بىزنىڭ ئىشىمىز،
ئازاد تۇرمۇش ئاشنىسى بولدى ھەر بىر كىشىمىز.
زور مەقسەتلەر يولىدا بىزنىڭ ئوي ۋە پىكىرىمىز،
ئىجاد ئېتىشىتۇر ھارماي يېپ _ يېڭىنى زىكىرىمىز،
قوبۇل ئەيلەڭ شېئىرىمىنى، سىز بىمالال، سازەندەم.

ئىزاھات:

① شائىر «چال، سازەندەم» ناملىق بۇ مۇخەممەسنى 1944 _ يىلى 9 _ ئايدا ھازىرقى مەشھۇر سازەندىمىز ۋە ئاتاقلىق مۇقامچىمىز زىكىرى ئەلپەتتاغا بېغىشلاپ يازغان. گەرچە بۇ چاغدا شائىر لوتپۇللا مۇتەللىپ ئاقسۇدا، زىكىرى ئەلپەتتا غولجىدا بولسىمۇ، ئۇنىڭ مۇزىكا ئىجادىيىتى شائىرغا زور ئىلھام بېغىشلىغان، شائىر ئۆزىنىڭ مەشھۇر ئوپىراسى «تاھىر _ زۆھرە» غەزەللىرىگە ئاھاڭ ئىشلەشتە زىكىرى ئەلپەتتا ئىلھام مۇزىكا ئىجادىيىتىدىن كەڭ تۈردە پايدىلانغان ئىدى.

مۇھتەمىلات

چېلىش، پۈكلە دۈشمەننى، ئۆرتە، ئوتقا ياق،
يېپىش غالىبىيەتكە، سائادەتكە كۆكرەك ياق.
كەسكىن مننۇت يېتىپ، جانغا كەلسە ئىمتىھان،
دېمە ھەرگىز قۇربان بېرەيمۇ يە ياق.

ئۈز، غۇلاچ تاشلا، ئازادلىق دېڭىزىنى كەچ،
باتۇرلۇق ناخشىسىنى توۋلا ئەتە _ كەچ.
ۋەتەن _ خەلق قايغۇسىنى ھەممىدىن ئەلا بىل،
ۋەتەن ئۈچۈن كۆرەشتە سەن جېنىڭدىن كەچ.

گۈزەل ئەخلاق ھەر قاچان بولسۇن ساڭا يار،
كۆم يامانلىقنى، جايى بولسۇن ئۆڭكۈر _ يار.
دۈشمەندىن ئۆزەڭنى قوغدا، دائىم بول تەييار،
قولۇڭدىن چۈشمىسۇن زادى ئوق بىلەن يار.

1945 _ يىل يانۋار، ئاقسۇ.

باھار ھەققىدە مۇۋەششەھ ①

باھار كۈلمەكتە، يولداش، تەبىئەت غەمگۇزارسېنىڭدەك،
قىش يىغلىدى، كۈلدى قۇياش خوش زەركار، سېنىڭدەك.

لالىلەر قىلدى تەبەسسۇم، سۇلار سازىن چېلىپ ئاقتى،
دىماقنى يارار خۇش بۇي، يەلپۈنۈپ چىن ئىنتىزار، سېنىڭدەك.

ئالەمنى ياڭراتقۇچى بۇلبۇللار چاڭ _ چاڭ سايراپ،
كۆكسىنى ئاچار ئېتىز چەكسىز گۈلزار، سېنىڭدەك.

لالە ياڭلىغ گۈللەر يۈزىگە تولۇپ ساپ قانلار،
بۇلبۇللار بەزمىسىگە بولدى خۇمار، سېنىڭدەك.

ئەجەپ ئەزىزدۇر باھار پەسىللەر ئارىسىدا،
تەڭدىشى يوقتۇر يەنە خۇددى بەك يار، سېنىڭدەك.

زىيادىن ئەمچەك ئەمسە تاللار كېلىندەك تولغىنار،
قۇياش ھەممىگە تەڭ كۈلسە دەپ بەكمۇ ئىنتىزار، سېنىڭدەك.

ئىخ! . . . باھار قەدرىنى يەنە مەندەك كىملەر بىلەر؟!
چۈنكى مەنمۇ چىن باھارغا تەشنائى زار، سېنىڭدەك.

زۇلۇم يوق بىچارىلەرگە قىش بوۋاينىڭ شورىدەك،
شۇلارغىمۇ مەڭگۈ شەپقەت بولسىدى يار، سېنىڭدەك.

ئى باھار، شاقىراتماڭغا بولغۇم بار قاينام ئۆركىشى،
چۈنكى كۆكلەم تاڭ شامىلى يۈرەككە مادار، سېنىڭدەك.

1945 _ يىل ماي، ئاقسۇ.

ئىزاھات:

ئۆتپۇلا مۇتەللىپ ئەسەرلىرى : شېئىرلار

① لۇتپۇلا مۇتەللىپ بۇ مۇۋەششەھنى ئۆزىنىڭ ئەڭ يېقىن دوستى، سەپدىشى شائىر بلال ئەزىزگە بېغىشلاپ يازغان. شائىر بۇ شېئىرىدا ئۆزىنىڭ باھارغا، ئازادلىققا بولغان تەلپۈنىشىنى قەدىردان دوستى بلال ئەزىزگە ئېيتىش ئارقىلىق خەلقنىڭ باھارغا يەنى ئازادلىققا بولغان تەشەنلىقىنى چوڭقۇر لىرىك ھېسسىيات بىلەن ئىپادىلىگەن.

شائىر بلال ئەزىزى خوتەنلىك بولۇپ، 1942 _ يىلىنىڭ باشلىرىدا ئۈرۈمچىگە كېلىپ بىر مەزگىل ئۆلكىلىك دارىلمۇئەللىمىندە، كېيىن ساقچى كادىرلىرىنى يېتىشتۈرۈش مەكتىپىدە ئوقۇغان. ئۇ ئۈرۈمچىدە ئوقۇشتا بولۇۋاتقان يىللاردا لوتپۇلا مۇتەللىپ «شىنجاڭ گېزىتى» دە ئەدەبىيات بېتىنىڭ تەھرىرى ئىدى. شۇ چاغدىلا ئىككى ياش شائىر ئوتتۇرىسىدا بىر _ بىرىدىن ئۆگىنىش ۋە بىر _ بىرىگە مەدەت بېرىشتەك چوڭقۇر دوستلۇق مۇناسىۋىتى شەكىللەنگەن. شائىر بلال ئەزىزى 1943 _ يىلىنىڭ ئاخىرى ئاقسۇ كونسىتۇتسىيە ناهىيىلىك ساقچىغا خىزمەتكە بارغاندىن كېيىن، ئۇلار ئوتتۇرىسىدىكى مۇناسىۋەت تېخىمۇ قويۇقلاشقان. ئۇلار ئۈچ ۋىلايەت بىلەن مەخپى مۇناسىۋەت باغلاپ، خەلقنى گومىنداڭغا قارشى تەشكىللەش يولىدا جىددى ئىشلەۋاتقان بىر پەيتتە، خائىنلارنىڭ ساتقىنلىقى بىلەن قولغا ئېلىنغان.

1945 _ يىلى 9 _ ئاينىڭ 18 _ كۈنى شائىر لوتپۇلا مۇتەللىپ گومىنداڭ ئەكسىيەتچىلىرى تەرىپىدىن ئۆلتۈرۈلگەن. بلال ئەزىزىمۇ بىللە ئۆلتۈرۈلگەن.

خىيالچان تىلەك

تىڭىرقىمايمەن، دوستلار، تىلەيمەن ئالىي تىلەكلەرنى،
چۈشۈرمەيمەن كۆرەشكە دەپ تۈرگەن بۇ بىلەكلەرنى.

مەرت باغۋەن غازاڭ قىلمايدۇ ۋاقتىسىز باغنى،
تەربىيىسىز سۇلدۇرۇپ گۈل – چېچەكلەرنى.

خىيالىم خۇددى تەلپۈنۈپ تۇرغان بىر سەبى بالا،
ئىشى ئۈچۈن قەدىردان ئاندىكى قوش ئەمچەكلەرنى.

لەززەتلىك خىيال ئارىسىدا بېقىپ ئاسمانلارغا،
تەپەككۈر كۆزى بىلەن كۆرىمەن روشەن بۇجەكلەرنى.

جانان ناز ئۇيقۇدا يېتىپ نىچۈك تولغانماس؟!
ئاشىغى كۈتۈپ تۇرسا ئېچىپ يورۇق رۇجەكلەرنى . . .

نېمىشقا يازماي تىلەك ئارىلاش مۇڭلۇق لىرىكىلارنى،
سۆيگۈ ئىشقى ئۆرتەپ كۆيدۈرسە يۈرەكلەرنى.

ئەزەلدىنلا خىيالچان . . . مۇڭلۇق بىر يىگىت ئىدىم،
تىڭشىغاچقا مومام ئاغزىدىن ساماۋى چۆچەكلەرنى.

سۆيگۈ دېڭىزى چوڭقۇرلىقىدا مەن قاينام تۇرسام،
ئۇسسۇلۇقۇم قانداق قانسۇن ئىچىپ كىچىك كۆلچەكلەرنى.

1945 – يىل ئىيۇن، ئاقسۇ.

ئاخىرقى سۆز ①

بۇ كەڭ دۇنيا مەن ئۈچۈن بولدى دەۋزەخ ،
ياش گۈلۈمنى غازاڭ قىلدى قانخور ئەبلەخ .
1945 - يىل سىنتەبىر، ئاقسۇ

① بۇ، شائىر لۇتپۇلا مۇتەللىپنىڭ ئۆلۈم ئالدىدا گومىنداڭ تۈرمىسىنىڭ تېمىغا يېزىپ قالدۇرغان ئەڭ ئاخىرقى شېئىرى _ تەھرىردىن.

مۇھەببەت ھەم نەپرەت
(كىچىك داستان)

ئەلەمگە نەپرەت ئوقۇدۇم،
مۇھەببەتتىن ئېلىپ ئىلھامنى.
ئالتە يىلىڭغا^① شېئىر ئوقۇدۇم،
قوبۇل قىل، بۇ سوۋغامنى.

I

دۈشمەن غالجىرلاپ،
يېزىغا تاشلاندى.
توپلار گۈلدۈرلەپ
ھۇجۇم باشلاندى.

ئۆرۈلۈپ تاملار،
باستى ياپۇنلار.
بالا - چاقلار،
زار قاقشاپ يىغلار.
ۋەيرانلىق تاشتى،
ھەددىدىن ئاشتى.
تاغلارنى كۆزلەپ،
ئەللىمۇ قاچتى.
- بىزلەرمۇ ئەلدىن
قالمايلى موماي.
قۇتۇلۇشقا ئوتتىن، -
دېدى جاڭ بوۋاي.
يىغىشتۇرۇشۇپ
نەرسە - كېرىگىنى؛
ئالدىراشلىقتا
تاڭدى يۈكىنى.
بوۋاي كۆتەردى

خورجۇن – قاچىنى .
كېرەك – ياراقتىن
قالدۇرماي پارچىنى .
تۇيۇقسىزدىنلا
ئىشك ئىچىلدى .
ئىس ۋە توپىلار
ئۆيگە چېچىلدى .
ۋۇجۇدى خاراپ
بىر يىگىت كىردى .
چوڭقۇر ئۇھ تارتىپ
تېڭىرقاپ تۇردى .
كۆزلىرى ئاينىچ
مەيۈس پالىلدار .
تەلەتى ئۆمىسە ،
تېنى غالىلدار .
مىلتىق ستۋولى
يەرگە قارىغان .
جانسىز قوللىرى
پەسكە ساڭگىلىغان .
بوۋاي ھەم موماي
لام – جىم دېمىدى .
بىر كۆرۈش بىلەن
ئوغلىن تونۇمىدى .
يات بىر قىياپەت
غۇدىيىپ تۇرار ؛
كۆرمىگەن پەقەت
گەۋدە كۆرۈنەر .
لېكىن بۇ ھالەت
يەنە قىستىدى .
ۋىجدانى تېشىپ
- بول ، سۆزلە ، - دېدى .
ئۇ ، گۇناھكار دەك
يەرگە يىقىلدى .

مەن ئوغلۇڭلار، دەپ
دېمى سىقىلدى.
مومىنىڭ كۆزى
يوچۇن پارقىرىدى.
جىمىرلاپ يۈزى
بىردىن ۋارقىرىدى:
- ئوغلۇم، قوزام، -
دېدى، تاشلاندى.
بوۋاي يۈرىڭدە
غەزەپ باشلاندى.
ۋاقىتسىز كېلىش
شۈبھىگە قويدى.
گويىكى بوۋاي
ئۆزىنى سويدى.
چوڭقۇر كۆزلىرى
ياندى نەپرەتتە.
پاتقانداك بولدى
چوڭقۇر كۈلپەتكە.
كەكە ساقىلى
تەترەپمۇ كەتتى.
ئەلەم - غەزەپ
سۆڭەككە يەتتى.
- ئېيت نېمە ئۈچۈن،
كەلدىڭ بۇياققا؟
ھەممە كۆرەشتە
بويالسا قانغا.
قانلىق سوقۇشلار
ئەۋج ئېلىۋاتسا،
دۈشمەن ئىلىڭگە
زۇلۇم سېلىۋاتسا؛
دۈشمەننى يېڭىپ
سوقۇش بېسىلغاندا،
غەلبە تۇغى،

ئېگىز ئېسىلغاندا؛
كەلسەڭ بولمامدۇ،
ئاندىن بۇ ياققا . . .
ئالمادۇق سېنى
ئاندى قۇچاققا.
قارشىڭ غەلىتى،
ئەھۋالىڭ ناچار،
كەچۈرمۈشىڭنى
قىل ئەمدى ئىزھار . . .

بېرىلگەن سوراق،
جاڭنى تىترەتتى.
موماي ئېچىنىپ:
«قوي، تەگمە!» - دېدى.
بوۋاي مومايغا
ئالپىپ قارىدى.
گويا كۆز بىلەن
ھەقنى ئايرىدى:
- سۇئالدىن ئۆتكەي،
راست جاۋاب بەرگەي.
باشتىن ئۆتكەننى
قويماستىن دېگەي.
سۆزنى ئاڭلاپ،
ئوبدان چۈشەنەي،
نېمىگە كەلدى،
ئاندىن ئىشەنەي.
شۇندىلا بالام
ھەم جان قوزام دەي.
باغرىمغا بېسىپ،
يۈزىدىن سۆيەي.
قارايتتى ئانا
قاتتىق ھومىيىپ،
سۆزلىمەي ئوغلى

ئايىنچ ھودۇقۇپ .
كۆرەشتىن زىرىكىپ
كەتتىم دېمىدى .
سەلەرنى سېغىنىپ
كەلدىم دېمىدى .
يۇلىنىڭ ئىشىقى
قويمىدى ، دېمىدى ،
يۈرەك جامالىغا
تويمىدى ، دېمىدى ؛
گەپ قىلالىدى ،
ھودۇقۇپ كەتتى .
خىجىللىق دەردى
يۈرەككە يەتتى .
قىزاردى يۈزى ،
پارقىراپ كۆزى ،
كۈچسىز لېۋىدىن
چىقىمىدى سۆزى .
گويىا تەككەندەك
ئۈستىگە قامچا ،
ماڭلايدىن ئاقتى
چىپىلداپ تامچا .
پارتامدۇ ئاتا
بۇنداق كېلىشنى؟!
ئورۇنسىز بىۋاق
بۇ «سېغىنىش» نى؟!
- سەلەرنى سېغىندىم ،
شۇڭلاشقا كەلدىم .
ئاخىرقى ئۆمرۈمدە
بىللە ئۆلەي دېدىم .
- كەچتىم سېنىڭدەك
مېنىڭ ئوغلۇم يوق ،
سەندەك ئوغلۇسىز
مېنىڭ كۆڭلۈم توق .

مۇنداق ئوغۇللۇق
ساڭا ئەمەس خاس .
قورقۇش ۋە تىترەش
ھەرگىز ياراشماس .
نېمە قىلساڭ قىل
بىزلەر كېتىمىز .
پارتىزانلارغا
بېرىپ يېتىمىز .
مەن قېرى ئاتاڭ
بولدۇم پارتىزان .
ۋەتەننىم چېنىمدۇر ،
ھەممىدىن مېھرىبان .
ئاداققى ئۆمرۈمدە
ۋەتەن دەپ ئۆلەي .
ۋەتەننىم ئۈچۈن
ساپ قېنىم تۆكەي ، -
دېدى گەپ - سۆز يوق ،
مومىنى يېتىلدى .
ئىشك تەرەپكە
ئوقتەك ئېتىلدى .
يىگىت ھەيكەلدەك
قېتىپلا قالدى .
چوڭقۇر خىيالغا
پېتىپلا قالدى .

II

تالاغا چىقتى ،
قارىدى ئۇزاققا ،
بوۋاي ۋە موماي
كەتكەن يىراققا .
قىشنىڭ شامىلى
چېقىپ ئۆتدۇ .

يېڭى ئىزلارنى
كۆمۈپ كېتىدۇ.
ئۆپ – چۆرە خاراپ،
قارا كۈن بولغان .
باغۇ – بوستانلار
دەشتۇ – چۆل بولغان .
ھېسپىسىز جەسەت
دوۋلىنىپ ياتقان ،
يېزىنىڭ ئىچى
قانلارغا ياتقان .
لوغۇلداپ يالقۇن
ئەتراپنى قاپلار .
ۋەھشى ياپۇنلار
پاك جاينى تاپلار .
تۈن قاراڭغۇسى
كەلدى – دە ، باستى .
گوياكى ئۇنى
تىك دارغا ئاستى .
ئۇنىڭ يۈرىكى
خۇددى ئىدى تاش ،
دارنىڭ ئاستىدا
ئەگمەس ئىدى باش .
كۆزى يۇمۇلۇپ ،
يەنە ئېچىلدى .
خۇددى ئالدىغا
نۇرلار چېچىلدى .
كۆردى ئالدىدا
باشقىچە گەۋدە ،
چېھرىدە يېڭىش
قىلار تەنتەنە .
يۈزى قىپ – قىزىل ،
خۇددى جىنەستە ،
زىلۋا بويلىرى

سەرلىق گۈلدەستە
يىگىتنىڭ كۆزى
يوغان ئېچىلدى،
پەرۋانىدەك ئۇ
قىزغا ئېتىلدى.
- سەنمۇ ئومىقىم،
سۆيگۈنۈم يۇلى،
بەختىم بېغىنىڭ
ئېچىلغان گۈلى.
بىراق، ياش قىزچاق،
چېكىندى دەرھال.
ئۆزگىرىپ رەڭگى،
تەتتىدى غال - غال.
- توختىغىن، تۇتما،
ماڭا قول سوزما.
مۇھەببەت شەرتىن
ۋاقتىسىز بۇزما.
ئەسكەر ئىدىڭ سەن،
نېمىگە كەلدىڭ؟!
ئۇشتۇمتۇت كەپسەن،
كىمنى سېغىندىڭ؟!
ئاتا ھەم ئاناڭ
تاغلاردا يۈرسە،
ۋەتەن يولىدا
جاپالار كۆرسە،
سەن بۇ يەرلەردە
نېم قىپ يۈرسەن؛
دۈشمەنگە قانداق
مۇشتۇم تۇرسەن؟!
قېنى سەندىكى
ياشلىق ئىرادە؟
قېنى سەندىكى
ئاداققى ۋەدە؟!

قېنى كۆرەشتە
باتۇر بولغىنىڭ،
دۈشمەننى سۈرۈپ،
تارمار قىلغىنىڭ؟
قېنى مۇشەققەت،
جاپاغا توزگىنىڭ،
قېنى يېڭىشنىڭ
سۈيىدە ئۈزگىنىڭ؟!
قېنى ۋەتەنگە
جاننى بەرگىنىڭ؟!
قېنى دۈشمەنگە
كۆكرەك كەرگىنىڭ؟!
قېنى، ئېيتقىغا،
چىن مۇھەببىتىڭ؟!
ۋەدىلەر بېرىپ
يازغان ئۇ خېتىڭ؟!
ھەر بىر كۆرەشتە،
ئۇلۇغ تەۋرەشتە،
غەلبە قۇچۇپ
يازىمەن دېگىنىڭ؟
پولاتتەك چىڭىپ،
دۈشمەننى يېڭىپ،
ئۈستۈنلۈك ئېلىپ،
بارىمەن دېگىنىڭ؟!
ھەممىسى يالغان،
سەندەك سۆيگۈم يوق.
يولغا باققان
ئىنتىزارىم يوق.
مۇھەببەت ئەسلى
كۆرەشتە ئاشار.
ئۇندىن كۈچ ئېلىپ،
دولقۇنلاپ تاشار.
مەندە مۇھەببەت

ھەرگىز سوۋۇماس ؛
سەن چۈشەنگەندەك
نەپرەتلىك بولماس .
قىسناڭ كۈنلەردە
ئۆچمەس يالقۇنى .
تىڭشىساڭ ئەگەر
دېڭىز شاۋقۇنى .
مەنزىلگە بارماي ،
بۇندا قىلىپسەن ،
كۆرەشتىن قېچىپ
ھالدىن تېپىپسەن .
خوش ئەمىسە ، جاڭ .
تاققا كېتىمەن ،
پارتىزانلارغا
بېرىپ يېتىمەن .
دېدى _ دە ، قارىدى
ئۇيىناق كۆزىدە .
بار ئىدى غەزەپ
ئوتلۇق سۆزىدە .
يىگىت بىر ھازا
تاش بولۇپ قاتتى .
تىرىكلا تۇرۇپ ،
قەۋرىگە پاتتى .
بۇ مۇھەببەتنىڭ
نەپرەتى ئىدى ؛
ئەلنى سۆيۈشنىڭ
قىزغىن تەپتىدى .
يىگىت تىلەتنى
كۆزدىن كەچەۋدى .
سۆيگۈ ئوتىنىڭ
مېھرىن ئۆچۈردى .
غەزەپكە تولۇپ ،
تاققا يول ئالدى .

«ئاھ! . . .» دېدى يىگىت،
قېتىپلا قالدى.
بېشى ئايلىنىپ،
كۆزى تولاشتى،
گۈلدەك چىرايى
بىردىن سولاشتى.

III

يۈگۈردى، باردى
لىيەنجاڭ ئالدىغا.
«ئەپە قىل» دېدى،
يىقىلىپ پۇتىغا:
- يېڭىلدىم، ئازدىم،
مەن چوڭ گۇناھكار.
غەزەپ ۋە نەپەت
تاشنىمۇ كېسەر.

IV

كېتىپ بارار جەڭ،
ئۈچ كۈندىن بېرى،
ئۇرۇش تەقدىرى
بولماي بىر سېرى.
چوڭقۇر ئاكوپلار
قويماي يىمىرىلدى،
دۈشمەن ئەسكىرى
مىڭلاپ قىرىلدى.
شۇندىمۇ دۈشمەن
قايتىماس ئارقىغا،
جان - پېنى چىقىپ
كەلسىمۇ ھالقىغا.
ئۇرۇش تەقدىرىن

قىلىش ئۈچۈن ھەل؛
ئاتاكا باشلاندى
مەيدان بويلاپ دەل.
قىقاس ۋە چۇقان
قايلاپ مەيداننى؛
كۆرۈنەر خۇددى
قويماستەك جاننى.
ئۇچراشتى ئەنە،
ئىككى تەرەپ تەڭ،
باشلاندى قانلىق
گىرەلەشمە جەڭ.
جاڭنىڭ نەيزىسى
دائىم سانجىلار،
كۈچلۈك قولدا
دۈشمەن يانچىلار.
كەلسە ياپۇنلار
تاشلايدۇ مېچىپ،
جاڭنىڭ ئالدىدىن
كېتەلمەس قېچىپ.
قانلار تۆكۈلدى،
دەريا – كۆل بولدى،
دۈشمەن تارمار بوپ،
غەلبە مول بولدى.
تاغدىن پارتىزانلار
كېلىپ قوشۇلدى.
دۈشمەن بەللىرى
تامام ئۇشتۇلدى.

V

سوقۇش تۈگىدى،
جەڭمۇ بېسىلدى.
غەلبە تۇغى

ئېگىز ئېسىلدى،
ئۇرۇشتىن يەكۈن
قىلغاندا لىيەنجاڭ،
ئۇنىڭ سۆزىنى
بۆلەتتى چۇقان.
دۈشمەن يوقاتقان
قورال ۋە جاننى
كۆرسىتىپ كېلىپ،
ئەسلىدى جاڭنى.
- ۋەتەنگە باغلاپ
يۈرىگىن دائىم،
قىلمىدى ئەسلا
ئۆلۈمدىن ۋاھىم.
بۇ قېتىم جەڭدە
يالغۇز بىر ئۆزى،
كەلسىمۇ قارشى
دۈشمەندىن يۈزى،
قەدەم چېكىنمەي
ئالغا ئىنتىلدى،
دۈشمەن ئۈستىگە
ئوقتەك ئېتىلدى.
ئۇرۇشمۇ تۈگەپ،
ئىزلىدىم ئۇنى.
تەبرىكلەش ئۈچۈن
باتۇر جەڭچىنى.
ھېچكىم بىلمەيدۇ
نەدە قالغىنىن،
ياكى مەجرۇز بوپ
ھۇشسىز تالغىنىن.
سۆزمۇ تۈگىمەي،
پەرىد سالدى قىز.
مەيداننى بوپلاپ،
باراتتى ئۇ تېز.

مەيدان كېزەتتى،
كۈن – تۈن ئىزلەيتتى.
جەڭچىنىڭ ئىشقى
قەلبىن ئېزەتتى.
چىدىيالىماس ھېچ
جەسەتنى تاپماي،
يۈزىگە قىزىل
بايراقنى ياپماي.
ياقلاپ دەريا،
باراتتى ئالغا.
ئىنتىزار بولغاندەك
گۈزەل بىر تاڭغا.
ئېشىپ قىرغاقتىن،
چىققاندا بىر چاغ،
پۇتلاشتى ئاڭا
سوزۇلغان ئاياق.
ئاتتى ئۆزىنى
جەسەت ئۈستىگە؛
چىدىيالىماس پەقەت
جاڭنىڭ ھۆسنىگە.
يىغلايتتى قىزچاق
تۈكۈپ يېشىنى.
يەردىن كۆتەرمەي
مۇڭلۇق بېشىنى.
- كەچۈر يىگىتىم،
سۆيۈنلۈگۈم جاڭ،
سېنىڭدىن رازى،
ئاتا ۋە ئاناڭ.
سېنىڭدىن رازى
ئۇرۇق – تۇققىنىڭ؛
سەپتىكى جەڭچى
ۋەتەن – ھەم يۇرتۇڭ!

VI

مۇھەببەت، نەپرەت
بىر تۇققان ئەمەس.
لېكىن بۇلارنى
ئايىرماقمۇ تەس.
نەپرەت ھەم لەنەت
دۈشمەنگە خاستۇر؛
دوستقا مۇھەببەت
ھەر قاچان ماستۇر.
دۈشمەنگە نەپرەت
ھەر بىر يۈرەكتە
يانسۇن، تۇتاشسۇن
ئۆرلەپ پەلەككە.
ۋەتەن، بىل، ئاناڭ،
قايىنسۇن رىغبەت،
مەشئەلدەك يانسۇن
قايىناق مۇھەببەت.
مۇھەببەت جاڭنى
سورىدى جەڭگە.
باغلىغاچقا دىل
ئەزىز ۋەتەنگە.

VII

تۈن ئىدى بوران،
قۇتزار شىۋىرغان.
كىملىرى شەرققە
قاراپ يول ئالغان؟!
جۇڭخۇا ئەۋلادى،
ئۇلار جەڭچىلەر.
ۋەتەن يولىدا
كۆرەشكۈچىلەر.

ئۇتپۇللا مۇتەللىپ ئەسەرلىرى : شېئىرلار

قۇتربسىمۇ جۇت،
بەربىر، ماڭار،
تۈنلەر سۈرۈلۈپ،
ئاتقىچە تاڭلار.
تاڭنىڭ شولسى
ئەنە يىراقتا؛
كۆرەش بىلەن سەن
چامدا شۇ ياققا!

1942 _ يىل ئىيۇل، ئۈرۈمچى.

ئىزاھات:

① ياپۇن باسقۇنچىلىرىغا قارشى ئۇرۇشنىڭ ئالتە يىللىقى. _ تەھرىردىن.

سەھنە ئەسەرلىرى

كۆرەش قىزى^①

(ئوپىرا)

قاتناشقۇچىلار:

يۈلەن — قىزغىن، چىچەن قىز.
لى يافېن — يۈلەننىڭ دوستى.
جاۋمىڭشىڭ — ياپۇن باسقۇنچىلىرىغا قارشى پارتىزان.
بوۋاي — يۈلەننىڭ ئاتىسى.
موماي — يۈلەننىڭ ئانىسى.
ئالۋاستىلار ئوفىتسېرى.
خائىن.
ئالۋاستىلار لىيەنجاڭى.
ياپۇن ئەسكەرلىرى، ياپۇن دۇبىجاڭى.
باتۇر جۇڭگۇ ئارمىيىسى، ئەر — ئايال ئامما.

بىرىنچى پەردە

ئاددى بىر دېھقان ئائىلىسى، تۈن نىسپى بولغان چاغ، يۈلەن جىن چىراقنىڭ يورۇقىدا
ھەربىي كىيىم تىكىپ ئولتۇرىدۇ، ئۇ كىيىم تىككەچ ناخشا ئېيتىدۇ، ناخشىسى بىلەن ھەركىتى
ئىنتايىن ماسلىشىپ كېتىدۇ.

يۈلەن:

كىرىپك قاقماي، ناخشا ئېيتىپ ئۇزۇن تۈنلەردە
مەن قەھرىمان جەڭچىلەرگە تىكىمەن كىيىم،
ئۇ جەڭگىۋار باتۇرلارنى يادىمغا ئالسام،
كۆتىرىلەر ۋۇجۇدۇمدىن ھارغىنلىق سېزىم.
ئۇلار ئۈچۈن بۇ مېنىڭكى ئەرزىمەس سوغام،
كىيسۇن ئۇنى جەڭدە يۈرگەن بىزنىڭ ھەربىيلەر،
ئېتىلسۇن جەڭ مەيدانىغا كېرىپ كۆكرەكنى،

روھلۇق بولۇپ دۈشمەنلەرگە بەرسۇن زەربىلەر.
(لى يافېن ئاستا كىرىپ كېلىپ، يۈلەننىڭ يېنىدا ئولتۇرىدۇ.)

لى يافېن:

يېرىم كېچە بولدى، ئىشىك بولماپتۇ تامام،
كېچە — كۈندۈز ئالدىرايسەن، ئالمايسەن ئارام؟

يۈلەن:

ئەزىز دوستۇم، بىلگىنىكى سەن، قاندىن چاغلار بۇ،
تەشۋىش بىلەن قاپلانغاندۇر بۇ ئەنسىز زامان؟
پەھلىۋانلار جەڭ قىلماقتا فرونتتا كۈن — تۈن،
دۈشمەنلەرنى قىرىپ — چېپىپ بەرمەي ھېچ ئامان.
دائىم تەييار، قورقماس ھەرگىز ئوق يامغۇرىدىن،
ۋەتەن ئۈچۈن قانلىرىنى تۆكمەكتە ھەممە.
ئالغا بېسىپ ئىنتىلمەكتە پارلاق تاڭلارغا،
باسقان ھەر بىر قەدەملىرى بىر ئۇلۇغ غەلبە.
بېسىپ كىردى ياۋۇز ياپۇن ئالۋاستىلىرى،
ئېلىمىزنى قاپلاپ ئالدى مىسلىسىز كۈلپەت.
بىخارامان يۈرىۋېرىش ئاپەتتۇر بىزگە،
سەل بوشاشساق ساتقىنلارغا بېرىمىز پۇرسەت!
جىنايەتلىك ئويلار بىلەن ئۇرۇنۇپ دۈشمەن،
تىڭ — تىڭلايدۇ ھەركىتىمىز — خەۋىرىمىزنى.
جاللاتلارنىڭ شۇملۇقلىرى ئىتتىنمۇ رەزىل،
ھىلە — مىكىر بىلەن قولغا ئالماقچى بىزنى.
خەلقىمىزنى ئالدىماقتا ساتقىنلار يەنە،
ۋەتەن سېتىش ئۇلار ئۈچۈن رەزىل مۇددىئە.
شۇنىڭ ئۈچۈن كېلەيلى بىز تېزدىن ھەركەتكە،
ئاڭلىق ھالدا ئېتىلايلى كۆرەش قوينغا.
ئالدىنقى سەپ باتۇرلىرى ئۈچۈن ئىشلەيمەن،
چارچىساممۇ مەيلى يەنە ئوچۇقتۇر زېھنىم.
ھە، ئۇلارنىڭ كىيىملىرى قانغا مىلەنگەن،
ئۇلار ئۈچۈن كېرەك بەكمۇ مەن تىككەن كىيىم.
ئۇلار ئۈچۈن مەيلى تامام ئۇخلىمىساممۇ،
يېڭى كىيىم چىقسۇن تېزدىن باتۇر بەستىگە.
ئالغا چامداپ ماڭسۇن ئۇلار بوران — چاپقۇندا،

ماڭسۇن يېڭى كۆرەشلەرگە، ئۇلۇغ غەلبىگە!

لى يافېن:

جېنىم دوستۇم، ۋۇجۇدۇمغا سىڭدى سۆزلىرىڭ،
ئىشىڭ ئەلگە مەنپەئەتلىك، چۈشەندىم سېنى.
ئۇ مۇقەددەس قايسى كىتاب سېنى ئويغاتقان؟
بىلگىنىڭنى سۆزلەپ بەرگىن، يېتەكلە مېنى.
شانلىق كۆرەش يوللىرىنى ئۆگەتكىن ماڭا،
مەن ئورۇنلاي ئېلىمىزنى قوغداش بۇرچىنى!

يۈلەن:

بىز كۆرەشلەر داۋامىدا ئۆگىنىپ بارىمىز،
دۈشمەنلەرنى يوق قىلىمىز قەتئىي كۆرەشتە.
بۇ ئۆگىنىش يورۇتماقتا ماڭار يولۇمنى،
ئەرك ئۈچۈن جەڭگە كىر دەپ ئۇلۇغ تەۋرەشتە.
ھەقىقەتنىڭ كىتابىدۇر مېنى قوزغاتقان،
ئىنقىلابىي يەنئەن ئۇنىڭ تۆرەلگەن جايى.
ئۇ كىتابتا ئەسلىنىدۇ زۇلمەتلىك ئۆتمۈش،
سۆزلىنىدۇ ئېلىمىزنىڭ ئۇلۇغ ئىقبالى.
ئۇندا پولات چاقىنىشى بار، قاتتىق تاۋلانغان،
ئۇ ئۈندەيدۇ بىزنى جەڭگە، ئۈندەيدۇ ئالغا!
كەڭ شىنجاڭ بار كەينىمىزدە مەھكەم ئارقا سەپ،
تەييار دائىم ئاتلىنىشقا جەڭ مەيدانىغا.
ئۇ يەر ئىدى بۇرۇن چەكسىز چۆل ۋە جەزىرە،
رېۋايەتتىن تىلسىمات دەپ بىلەتتۇق ئۇنى.
مىللىتارىست ياكى زىڭشىن ۋە جىن شۇرىن جاللات،
ئاياق _ ئاستى قىلىپ كەلدى شىنجاڭ خەلقىنى.
«ئون ئىككىنچى ئاپرېل» دىكى قوزغىلاڭ ئوتى
قوغلىۋەتتى ياكى، جىنلارنى چىرىك تەختىدىن.
ئاياقلاشتى جىدەل، تالاش مىللەتلەر ئارا،
ھايات تاپتى، قۇدرەت تاپتى خەلق قايتىدىن.
پانتۇركىست ھەم ۋاڭ جىڭشۈننىڭ گۇماشتىلىرى
ئاققۇزالماس بولۇپ قالدى پىلانلىرىنى.
ئىزلىمەكتە خەلق ئەمدى مەڭگۈ ئازادلىق،
بىت _ چىت قىلىپ ساتقىنلارنىڭ خىياللىرىنى.

تەربىيىگە ئىگە بولدى ئوغۇل ۋە قىزلار.
تۈرلۈك ئىشلار ئۇيغۇن بولدى خەلق مەيلىگە.
ئالغا قاراپ سوزۇلماقتا پولاتتەك يوللار،
يۈزلەنمەكتە شىنجاڭ گۈزەل باھار پەسلىگە.
ئىلىم — ھېكمەت ھەقىقىتى — غەلبە بايرىقى،
جەڭ ئىچىدە كۈچلەندۈرەر ئۇ بىلەكلەرنى.
كۆرسىتىدۇ توغرا يولنى ئاداشقانلارغا،
دەشت — چۆللەردە ئېچىلدۇرار گۈل — چىچەكلەرنى.
ھەقىقەتنى چۈشەنگەچكە ئۇرغۇدى قەلبىم،
تامام باشقا كۆرۈنمەكتە كۆزۈمگە دەۋران.
ئىنتىلىمەن قايناپ — تاشقان جەڭ مەيدانىغا،
جېنىم دوستۇم، بولدۇم گويا يېڭى بىر ئىنسان.
بىلگىن شۇنى، ئەرك بىزگە كەلمەس كۆرەشسىز،
ئىقبالىمىز يورۇقلۇقتىن تاپالماس بەلگە.
سەن بىلەمسەن ماۋزېدۇڭنىڭ ئېيتقانلىرىنى؟
دېگەن ئىدى: خەلق ياۋنى يەڭگەن چاغدىلا،
ئاياللارنىڭ ئازادلىقى ئاشار ئەمەلگە.
جەڭ — كۆرەشلەر بولدى مېنىڭ يېقىن ھەمرايم،
بىكار ئۆتكەن يىللىرىمغا قىلدىم پۇشايىمان.
كۆرەشلەردىن ئوزۇق ئالسۇن پولات ئىرادە،
كۆرەش بىلەن ئىشقا ئاشار بىزدىكى ئارمان.
مۇسبەتنى ئۆزگەرتەيلى بايراملارغا بىز،
ئىككىلىنىپ ھەم تىڭىرقاپ تۇرمايلى ھامان.

(مىلتىق ئاۋازى ئاڭلىنىدۇ ۋە بارغانسېرى ئەۋجىگە چىقىدۇ. قىر — چاپ ئاۋازلىرى
ئاياللار ۋە بالىلارنىڭ يىغا ئاۋازلىرى بىلەن ئارىلىشىپ كېتىدۇ. يۈلەن ئاستا دېرىزىگە
قاراپ ماڭىدۇ، لى ياقىن بىر ئاز قورققان ھالدا ئۇنىڭ كەينىدىن ئەگشىدۇ.)
يۈلەن:

قارا! خائىن باشلاپ كەلدى ئالۋاستىلارنى،
قېرىنداشلار قىرىلماقتا ئۇلار دەستىدىن!

(تاشقىرىدىن يەنە ۋاقىراشلار ئاڭلىنىدۇ)

كىمۇ ھايات قالسۇن تۆمۈر تاپان ئاستىدا،

تۇرسا ئۇلار ياۋايى ھەم ۋەھشى ئەسلىدىن .
ئۆلتۈرمەكتە ئەر _ ئايال ۋە ياش _ قېرى دېمەي ،
يېرىپ قوساق زەھەر تامغان تىغلىرى ئىتتىك .
تىللىرىنى كەستى ئەلنىڭ ، ئويدى كۆزلەرنى ،
كىشىلەرنى تۇتۇپ ئېلىپ كۆمۈشتى تىرىك !
جېنىم دوستۇم ، قىلالايمىز قانداقمۇ تاقەت ،
پارتىزانلار ئەترەتلىرى چىللايدۇ بىزنى .
قوللىرىمىزغا مىلتىق ئېلىپ ياۋنى قوغلايلى ،
دېڭىزلارغا چۆكتۈرەيلى قويماستىن بىزنى .
ئېتىلايلى جەڭ _ كۆرەشنىڭ يالقۇنلىرىغا ،
چېنىقايلى يېتىشتۈرۈپ پولاتتەك چىدام .
بىز كۆرەشتە ئاياللارنى ئۇيۇشتۇرايلى ،
ئېلىمىزنىڭ ھەممە جايى بولسۇن ئىستىھكام .
يۈرگىن دوستۇم ! جەڭ ئىچىدە بولايلى ھەمرا ،
ئالغا ! ئالغا ! دۈشمەنلەرنى قىرايلى تامام !
(بوۋاي بىلەن موماي يۈلەننىڭ يەتتە ياشلىق ئېنىسىنى يېتىلەپ ، ھودۇققانلىرىچە
يېقىلىپ _ قوپۇپ كىرىپ كېلىشىدۇ .)
بوۋاي :

ئالۋاستىلار كەلدى ، ئەمدى قانداق قىلىمىز ؟
بۇ ئاپەتلىك كۈنلەر بىزنى قويدى ۋەھىمدە .
خالغانچە ئاياق _ ئاستى قىلدى دۈشمەنلەر ،
ۋەھشىلىكى يۈرەكلەرنى قىلدى كۆپ زىدە .
بالىلىرىم كىچىك سىلەر ، مەن قانداق قىلاي ؟
مەن سىلەرنى قانداق قىلسام ساقلايمەن ئامان ؟
كۆرەر كۈننى كۆرۈپ بولدۇم ، مەن ئۆلسەم مەيلى ،
سىلەر قانداق قىلارسىلەر ؟ ئاھ ، ئېغىر زامان !
يۈلەن : (بىردەم ئويلىنىۋېلىپ ، قەتئىي ھالدا)
دادا ! بىلگىن ، ئۈمىدىسىزلىك كارغا كەلمەيدۇ ،
كۈچىمىزگە يۈلەنەيلى ، باسايلى ئالغا .
قول قوشتۇرۇپ كۈتۈپ تۇرساق بولىمىز تۇتقۇن ،
كۆرەش قىلساق كۆمەلمەيمىز ياۋنى مازارغا .
ئەنسىرىمە ، دادا مەندىن ، يىمە ھېچ بىر غەم ،
كېچە دېمەي مەن كېتىمەن پارتىزانلارغا . . .

موماي:

جېنىم قىزىم، بىز ھەممىمىز بىللە بولايلى،
ئايىرلىمايلى ئۆلۈم بىلەن كۆرۈم ۋاقتىدا.
جېنىم قىزىم، ھېچ قەيەرگە چىقىمىغىن ئۆيدىن،
تىرىك تۇرۇپ مەن سېنىڭدىن بولمايمەن جۇدا!

يۈلەن:

جېنىم ئانا، بۇ گەپ قانداق چىقتى ئاغزىڭدىن؟
كەلگۈسىگە نەزەر تاشلاپ، كۆتەر باشىڭ تىك.
بىز بەرمىسەك دۈشمەنلەرگە قاخشاتقۇچ زەربە،
دۈشمەنلەرنى يوقاتمىساق قالامدۇق تىرىك؟
جېنىم ئانا، قەدىردانىم، رۇخسەت قىل ماڭا!
بىخوت بولساق كۈنلىرىمىز بولىدۇ دەرتلىك.
ھورۇنلاشساق بوپىلىدۇ جىسمىمىز قانغا،
مەن بارىمەن، كۈتەر مېنى جەڭلەر شىددەتلىك!

بوۋاي:

مەيلى بارسا بارسۇن يۈلەن، ماقۇل بول ئاڭا!
جازالسۇن جەڭلەردە ئۇ قان ئىچەرلەرنى.
ئالسۇن قىساس، غالىپ كەلسۇن دۈشمەن ئۈستىدىن،
چوقۇم قولغا كەلتۈرەيلى شانلىق زەپەرنى!
(لى يافېن بىلەن يۈلەن ئۆيدىن ئالدىراش چىقىپ كېتىدۇ، موماي نەرسە _ كېرەكلەرنى
يوشۇرۇشقا باشلايدۇ. بوۋاي دېرىزىنىڭ ئالدىغا كېلىدۇ. ئۇرۇش داۋام قىلماقتا. يۈلەن
بىلەن لى يافېن ھەربىي كىيىم كىيگەن ھالدا كىرىپ كېلىپ، بوۋاي بىلەن مومايىنىڭ
ئالدىغا بارىدۇ.)

يۈلەن:

دادا، ئانا، ئەزىزلىرىم، بولۇڭلار ئامان،
بېشىڭلارنى كۆتۈرۈڭلار جاپا ئاستىدىن.
جاسارەتلىك بولارسىلەر، كەتتۇق بىز، خەير!
غەلبە كۈنى ئۇچرىشىمىز يەنە قايتىدىن.

بوۋاي:

ماقۇل بالام، خەير ئەمدى، مېڭىڭلار چاققان!

(دېرىزە تەرەپتىن ئوت چاقنايدۇ، ئوق ئاۋازى قويۇقلىشىدۇ. يۈلەن بىلەن لى يافېن
دېرىزىدىن سەكرەپ چىقىپ كېتىدۇ. ئوق ئاۋازى شالاڭلىشىدۇ، خائىن ئالۋاستىلارنىڭ

ئوڧتسپىرى بىلەن ياپۇن ئەسكەرلىرىنى باشلاپ ئۆيگە كىرىپ كېلىدۇ.)
ئالۋاستىلار ئوڧتسپىرى:

نېمە مەجبۇر قىلدى سېنى يالغۇز قىلىشقا؟
پارتىزانغا قېتىلمىدىڭ بېرىپ نېمىشقا؟

بوۋاي:

خىيالىمغا كەلتۈرمىدىم! مەن قېرى ئادەم،
يارىشامدۇ قېرىغاندا جەڭلەردە يۈرۈش؟
نېمە قىلىپ بېرەلەيمەن پارتىزانلارغا؟
ئەۋزەل ماڭا ئۆز ئۆيۈمدە ۋاقىت ئۆتكۈزۈش.

ئالۋاستىلار ئوڧتسپىرى:

ھە، قاتناشقان بولار ئىدىڭ ئەگەر ياش بولساڭ،
قېرىمىساڭ، دېمەك، رەقپ بىلەتتىڭ بىزنى.
ئەپسۇس، پەقەت قېرىغاچقا ئۆيدە قاپسەن _ دە!
نېمە مەقسەت بىلەن قالدىڭ، ئېيتقىن راستىنى؟
ئەگەر بىزگە كۆرسىتىشنى خالىساڭ خىزمەت،
ئۆلتۈرمەسلىگىمۇ بەلكى مۇمكىندۇر سېنى.
كۆمۈلىدۇ ئۈستى _ بېشىڭ ئالتۇن _ كۆمۈشكە،
تۇتالايسەن ئۆز قولۇڭدا بايلىقلىرىڭنى.

قانداق، راستى بىلەن ئېيتىپ بېرەمسەن ماڭا،
كىم ئۆگەتتى ساڭا ئۆيدە تەنھا قېلىشنى؟

(بوۋاي بېشىنى تۆۋەن سېلىپ ئۈنچىقمايدۇ.)

خائىن:

جاناپ باشلىق ئېيتتى ساڭا ياخشى گەپلەرنى،
ئورۇنلىساڭ بولالايسەن ئەڭ كاتتا پۇلدار.
بۇ تەلەپنى قوبۇل قىلغىن خۇشاللىق بىلەن،
مۆھتەرەمگە يېقىن بولساڭ ئىشىڭ ئوڭ بولار.

(بوۋاي بىزار بولغان ھالدا بېشىنى بۇراپ، غەزەپلىك نەزەر بىلەن ئالۋاستىلار ئوڧتسپىرىغا،
ئۆيدىن چىق، دېگەنلىك قىلىپ قارايدۇ.)

خائىن:

بولدى، بوۋاي، بۇ تەرەپكە ماڭغىن مەن بىلەن،
ئىش توغرىلىق سۆزلىشەيلى ئەمدى ئىككەيلەن!

بوۋاي:

مەن ياشىنىپ قالدىم، ئىشمۇ قىلالمايمەن ھېچ،

بىسەرەمجان قىلمىساڭلار، قويساڭلارچۇ تېچ!
ئالۋاستىلار ئوفتسپىرى:

قويساڭلارچۇ؟! (كۆزلىرىنى ئالايىتىدۇ.)

خائىن:

ئۆت بۇياققا، ئارتۇق گەپنى قىلمىغىن بىكار،
قېرىلىق بىلەن بۇ ئىشنىڭ بە ئالاقىسى بار؟

(خائىن بوۋايىنى باشلاپ چىقىپ كېتىدۇ، ئاز ئۆتمەي، ئۇ يەنە قايتىپ كىرىپ، موماينىڭ ئالدىغا بارىدۇ.)

خائىن:

موماي، سېنىڭ قىزىڭ نەدە؟ بۇ جاناپىلىرى _
قىزىقماقتا جۇڭگۇلۇقنىڭ گۈزەللىرىگە.

خاتىرجەم بول، ئەمەس ھەرگىز يامان نىيەتتە،
يالغان ئەمەس، بۇ سۆزۈمگە مەن ئۆزۈم ئىگە.

موماي:

مەن ئۇقىمىدىم ئۇنىڭ نەگە كەتكەنلىكىنى،
بىزگە ئېيتماي چىقىپ كېتەر ئۇ قىزىم پات _ پاتئ
ئەگەر قىزىم بولغان بولسا شۇ تاپتا ئۆيدە
باشلاپ چىقىپ باشلىقىڭغا كۆرسىتەتتىم شاد.

ئالۋاستىلار ئوفتسپىرى:

مەن بىلىمەن «شاد» دېگەننىڭ مەنىسى نېمە،
كۆزلىرىڭدىن قىساس ئوتى يانماقتا ھەدەپ.

مەن سۆزۈڭنىڭ مەنىسىنى چۈشەندىم تولۇق،
ئېيتقانلىرىڭ سېنىڭ ھازىر نەدىمۇ راست گەپ؟
بىلىپ قويغىن، بىزنى ھەرگىز ئالدىيالمايسەن،
بىزگە مەلۇم، جۇڭگۇلۇقنىڭ پەس ئىنسانلىقى.

پەقەت بىزلا ئىسىلزادە مىللەت بولىمىز،
مەڭگۈ مەنسۇپ بىزگە بىزگە دۇنيا زوراۋانلىقى.
سەن قىزىڭنى قەستەن ئۆيدىن قاچۇرۇۋەتكەن،
يالغان ئېيتىپ مېنى تېخى قىلماقچى ئاخماق!

(ئالۋاستىلار ئوفتسپىرى ئەسكەرلىرىنى چاقىرىپ)

بۇ ئالدامچى پەس موماينى بېسىڭلار يەرگە،
ئۇنى دەرھال جەھەننەمگە يوللىسۇن تاياق!

(ئالۋاستى ئەسكەرلەر موماينى ئۇرماقچى بولۇۋاتقاندا، ئىشكىتىن بوۋاي ئېتىلىپ كىرىدۇ.)
بوۋاي:

ئۇ ياشىنىپ قالغان موماي، ئۇرماڭلار ئۇنى،
ئۇ ئۆزىڭنىڭ كۈتۈشىگە مۇھتاج ھەر كۈنى.
قىيىنماڭلار ئۇنى ھەرگىز رەھىم قىلىڭلار،
سوراڭ قالايمى، تىلەپ ئالاي سىلەردىن ئۇنى!
ئالۋاستىلار ئوقتىسىپىرى:

ئۆلگۈر قېرى، سەنمۇ كېلىپ ئالدىماقچىمۇ؟
قېنى ئېيتقىن، قىزىڭ نەدە، ئېيتىپ بەر چاپسان!
ساختىپەزلىك قىلما مۇنداق مېنىڭ ئالدىمدا،
سۆزلە، قىزىڭ نەگە كەتتى، يوقالدى قاچان؟

بوۋاي:

ئوق ئاۋازى ئاڭلانغاندا يوقالدى قىزىم،
كەتمە دېدىم، كۆپ گەپ قىلدىم، ئۆتمىدى سۆزۈم،
ئۇ قاياققا قاراپ ماڭدى، نەدىن بىلەيلى . . .

خائىن:

تاپالامدۇق ئۇنى دەرھال ئىزلەپ كۆرەيلى؟

بوۋاي:

نېمە دېسەم بولاركىن؟ ئۇقالمىدىم مەن . . .
ئالۋاستىلار ئوقتىسىپىرى:

مەن بىلىمەن، قاراپ تۇرۇپ يالغان ئېيتتىڭ سەن!
جازالاڭلار! ئۆلگۈر قېرى ئالدىدى مېنى.
كالتەكلەڭلار، ئۇندىن كېيىن ئېسىپ قويۇڭلار،
تېتىپ باقسۇن يالغان گەپنىڭ ئاچچىق تەمىنى!
(ئالۋاستىلار ئوقتىسىپىرى ئەسكەرلەرگە قاراپ)

ھە نېمىشقا قاراپ قالدىڭ قول سېلىشمامسەن؟

زاۋال تاپقۇر بۇ قېرىنى جازالاشمامسەن؟

(ئۇلار قېرى بوۋاينى يەرگە يىقىتىدۇ، موماي بىلەن كىچىك ئوغۇل ئېتىلىپ كېلىدۇ،
ئالۋاستى ئەسكەرلەر ئۇلارنى مىلتىقلىرىنىڭ پايىنەكلىرى بىلەن توسۇۋالىدۇ، بوۋاي
جازالىنىدۇ.)

ئالۋاستىلار ئوقتىسىپىرى:

سالدۇرۇڭلار ئۈستىدىكى كىيىملىرىنى،

ئاتماستىن راسا قاتتىق ئۇرۇڭلار ئۇنى!
(ئالۋاستى ئەسكەرلەر بوۋايىنى يالڭاچلايدۇ. ئالۋاستىلار قولغا كالتەك ئېلىپ، بوۋايىنى قاتتىق ئۇرۇشقا باشلايدۇ. بوۋاي ھۇشىدىن كېتىدۇ، پۈتۈن بەدىنى قانغا بويلىنىدۇ. ئالۋاستىلار ئوفتسېرى ئورۇندۇقتا ئولتۇرۇپ، ئېغىر نەپەس ئېلىشقا باشلايدۇ. خائىن سىرتتىن تاماق ۋە سەي كۆتىرىپ كىرىدۇ. ئىككى ئالۋاستى ئەسكەر موماي بىلەن كىچىك ئوغۇلنى ئۆيدىن ھەيدەپ چىقىرىۋېتىدۇ. ئالۋاستىلار ئوفتسېرى تاماقنى يەپ بولۇپ، ئۆيىنىڭ ئىچىدە ئۇياقتىن – بۇياققا مېڭىشقا باشلايدۇ. خائىن يىغلاپ تۇرغان بىر قىزنى سۆرەپ، دېرىزىنىڭ كەينىدىن ئېلىپ ئۆتىدۇ، ئالۋاستىلار ئوفتسېرى ئالدىراپ چىقىپ كېتىدۇ. تاشقىرىدىن قىزنىڭ يىغا ئارىلاش ۋارقىرىغان ئاۋازى ئاڭلىنىدۇ. سەھنە جىمپ، قايغۇلۇق مۇزىكا چېلىنىدۇ، بوۋاي بېشىنى كۆتىرىدۇ)
بوۋاي:

ئاھ، بۇ قانداق نۇمۇسسزلىق، ئاھ نۇمۇسسزلىق!
ۋەھشى دۈشمەن ئېلىمىزگە قىلدى تاجاۋۇز.
ئېلىپ كەلدى بىزگە ئېغىر، قارا كۈنلەرنى،
بېشىمىزغا توغرا كەلدى بىر يامان يۇلتۇز.
ياق، قويمىمىز دۈشمەنلەرنى مۇنداق مەيلىگە
ئانا زېمىن بۇلغانمايدۇ بولساق بىز ھايات.
قۇتراپ كەتكەن ياۋۇز دۈشمەن مەھكۇم ئۆلۈمگە،
جىنايەتلىك سۇيقەستنى قىلىمىز بەربات.
غەزەپ مەندە يالقۇنلاتتى يانغان ئوتلارنى،
يانغان ئوتلار كۈل قىلغۇسى بۇ فاشىستلارنى!
(بوۋاي پۈتۈن كۈچى بىلەن بېشىنى كۆتىرىشكە تىرىشىدۇ. ئالۋاستىلار ئوفتسېرى خائىننىڭ يەلكىسىگە قاققان ھالدا كىرىپ كېلىدۇ.)
ئالۋاستىلار ئوفتسېرى:

سەن يارايسەن، سەن بەكمۇ ياخشى، ياخشى،
زېرىكىشتىن خالاس قىلدىڭ، ئاچتىڭ كۆڭلۈمنى.
نېمىلەرنى دەرەكەن يەنە بۇ ئۆلگۈر بوۋاي،
سۇ سېپىپ باق، سەن ھۇشىغا كەلتۈرگىن ئۇنى!
بىلىپ قالسۇن بوۋاي مېنىڭ قالتىسلىقىمنى،
ئەدەپلەيمەن، قېنى ئۇنىڭ نە بولۇر ھالى!
كۆرۈپ ئىبرەت ئالسۇن ئۇندىن ئەھلى جامائەت،
بىلسۇن بىزنىڭ قولىمىزدا جۇڭگۇ ئىقبالى.
جۇڭگۇلۇقلار رەقب بىزگە، ئىلكىمىزدىدۇر،

چاپماق، قىرماق ۋە كۆيدۈرمەك ئەركىمىزدىدۇر!
(ئالۋاستى ئەسكەرلىرى موماي بىلەن كىچىك ئوغلىنى ئېلىپ كىرىپ، بىر بۇلۇڭغا قىستاپ قويدۇ، خائىن بوۋاينىڭ يۈزىگە سۇ چاچىدۇ، بوۋاي ھۇشغا كېلىدۇ.)
ئالۋاستىلار ئوفتسپىرى:

ئۆلگۈر قېرى، سەن قىزىڭنى تاپامسەن — يوقمۇ؟
ياكى يەنە سۆز قايتۇرۇپ يانامسەن ماڭا؟
سەن قىزىڭنى ئەگەر دەرھال تېپىپ بەرمىسەڭ،
كۆرسىتىمەن جەھەننەمنىڭ كۈنىنى ساڭا!
كېسىپ قولۇڭنى،
ئۈزۈپ پۈتۈڭنى،
توغراپ تاشلايمەن،
كېتەر ھىلى پۈتۈن جىسمىڭنىڭ پارچە بولۇپ.
ئۈچىيىڭنى قورسىقىڭدىن تارتىپ، سۇغۇرۇپ،
يۈرىكىڭنى كۆكرىكىڭدىن ئالمەن يۇلۇپ.
راست گەپ قىل پەقەت،
پەقەت راست گەپ قوزغىتىدۇ مېنىڭدە شەپقەت!

بوۋاي:

سورساڭمۇ تۈمەن قېتىم، دېگىنىم دېگەن،
مەن بالامنى تاشلىمايمەن بۆرە ئاغزىغا.
پارتىزانلار ئەرتىگە قاتناشتى قىزىم،
قورال ئېلىپ كەتتى شانلىق ئەترەت ئالدىغا.
پارتىزانلار يوق قىلار سەن قاراچىلارنى،
قېرىنداشلار قىساسنى ئالار جەڭلەردە.
سەندەك ياۋۇز جاللاتلارنى قىرىدۇ ئۇلار،
كۆيدۈرىدۇ فاشىستلارنى ئوتلۇق يەرلەردە.
مېنىڭ قىزىم كەتتى قايناق، مۇقەددەس جەڭگە،
بېلىپ قويغىن، جاللات، ساڭا مەن ئەگمەيمەن باش.
ئوغاق، قىلىچ، كالتەكلەرنى چىقتۇق كۆتىرىپ،
بىزگە ھەرگىز لايىق ئەمەس باش ئېگىپ ياشاش.
بىز ئويۇشتۇق، بولدۇق گويا پولات سەددىچىن،
ئىزلەپ ئەرك، قوزغاپ كۆرەش، خەلق ئويغاندى.
قورقۇنالماس ۋەھىملىك زوراۋانلىقلار،
تۆت يۈز ئەللىك مىليون خەلق ئەمدى قوزغالدى.

ماڭدى ئۇلار ئازادلىقنىڭ داغدام يولىغا،
ھەر بىر سەپتە قانات يايدى شانلىق بىر يۈرۈش.
مۇقەددەس بۇرچ بولدى بۈگۈن جۇڭگو خەلقىگە
مەملىكەتنى قوغداپ قىلىش، ۋەتەننى سۆيۈش.
ئۆلۈم ئەلا بىزگە ۋەتەنسىز، قۇل بوپ ياشاشتىن،
جۇڭگو خەلقى سەندەكلەرگە ئەگمەس مەڭگۈ باش.
جاللات، سېنىڭ مۇددىئايىڭ ئاشماس ئەمەلگە،
سەن پاشىغا ئارزۇ تېخى جۇڭگۇنى غاجاش!
(بوۋاي ئالۋاستىلار ئوفتسپىرىغا قاراپ ئېتىلىدۇ، ئۇنى ئالۋاستى ئەسكەرلەر تۇتۇۋالىدۇ،
ئالۋاستىلار ئوفتسپىرى چۆچىگەن ھالدا كەينىگە چېكىنىپ، تاپانچىسىنى چىقىرىدۇ.)
ئالۋاستىلار ئوفتسپىرى:

ئوڭاي شۇنداق، تونۇش سۆزنى ئېغىزغا ئېلىش،
كۆرۈمەيدۇ سەندە قىلىچە قورقۇش، ئەيمىنىش!
سەن بىلەن ئوق پاراڭلاشسا ياخشى بولغۇدەك،
يۈرۈپتىمەن مەن باياتىن بىكار گەپ سېتىپ.
كېلىڭلار، بۇ ئالدامچىنى ئېلىپ چىقىڭلار،
ئويۇپ ئېلىپ كۆزلىرىنى ئېتىپ تاشلاڭلار!

بوۋاي:

ئىختىيارىڭ، مەيلى مېنى ئۆلتۈرسەڭ ئۆلتۈر!
بىلىپ قويكى، ئارقامدا بار مىليون قېرىنداش.
بېسىپ ئۇلار قۇربانلارنىڭ قان ئىزلىرىنى،
ئالار سەندىن بىر كۈن چوقۇم ھەققانىي قىساس!
سەنلەر يۈتۈپ كېتەلمەيسەن ھەرگىز دۇنيانى،
جۇڭگۇلۇقنىڭ

جەڭلەر بويلاپ ماڭغىنى ماڭغان.

چەكسىز نەپرەت قوزغار پەقەت جىنايەتلىرىڭ،
ئاخىر بىر كۈن بولۇشسەن كۈكۈم ۋە تالقان!
(بوۋاي خائىنغا قاراپ)

ئىتنىڭ كۈنى سەندىن ياخشى، ئەي يۈزىسىز خائىن،
سەندىمۇ پەس، رەزىل مەخلۇق بارمۇ دۇنيادا؟
سەن قەلبىڭنى ياۋۇز ياۋغا ساتقان مۇناپىق،
قۇيرۇقىڭنى شىپاڭلاتتىڭ جاللات ئالدىدا.
سەن ئىچىسەن ئۆزگىلەردىن ئاشقان يۈندىنى،

بۇ قىلمىشنىڭ ياخشى كۈنگە قويمايدۇ سېنى!
ئالۋاستىلار ئوفتسېرى:

قۇرۇق گەپنى ئازراق قىلسۇن ئېيتىڭلار ئاڭا،
كۆزلىرىنى ئويۇپ ئېلىپ بېرىڭلار ماڭا!

خائىن:

ۋالاقلىما، ئۆز مەيلىڭچە، ئەي قېرى كاززاپ،
كۆرۈپ باققىن قانداق ئىكەن دۇنيادا ئازاب!

(ئالۋاستى ئەسكەرلىرى بوۋاينى سۆرەپ ئېلىپ چىقىپ كېتىدۇ، بوۋاي ئۇلارنى غەزەپ بىلەن تىللايدۇ. موماي كىچىك ئوغلىنى يېتىلىگەن يېتى ئالۋاستىلار ئوفتسېرىغا ئېتىلىدۇ، ئالۋاستى ئەسكەرلەر ئۇنى توسۇۋالىدۇ، موماي بىر ئالۋاستى يىقىتىۋېتىپ، ئالۋاستىلار ئوفتسېرىنىڭ ئالدىغا بارىدۇ، ئالۋاستىلار ئوفتسېرى ئۇنى تېپىپ يىقىتىۋېتىدۇ، موماي ئورنىدىن تۇرۇپ يەنە ئېتىلىدۇ. ئالۋاستىلار ئوفتسېرى ئوق چىقىرىدۇ، موماي يىقىلىدۇ، كىچىك ئوغۇل موماينىڭ يېنىغا يۈگۈرۈپ بارىدۇ، ئالۋاستى ئەسكەرلەر ئۇنى تۇتۇۋېلىپ، موماينىڭ يېنىدىن چەتكە تارتىدۇ.)

ئالۋاستىلار ئوفتسېرى:

ھە، بۇلارنىڭ ھەممىسىلا قارشىلاشماقتا،

ئەمما سىلەر بولۇسىلەر بىكار ئاۋارە.

جەھەننەمگە ئەۋەتىڭلار بۇ شۇمئەكنىمۇ،

پۇتلىرىدىن تارتىپ، يىرتىپ قىلىڭلار پارە!

ئۆلتۈرۈڭلار ئۇ بوۋايغا ئېنىق كۆرسىتىپ،

قارشىلىقنىڭ ئازابىنى باقسۇن ئۇ تېتىپ!

(ئىككى ئالۋاستى ئەسكەر بالىنىڭ ئىككى پۇتىدىن تۇتقىنىچە ئۇنى سىرتقا ئېلىپ ماڭىدۇ، بالا ۋارقىراپ يىغلايدۇ. كۆكرىكىدىن قان ئېقىۋاتقان موماي بېشىنى كۆتىرىپ بالغا قارايدۇ. ئالۋاستىلار ئوفتسېرى ئۇنىڭغا قارىتىپ يەنە ئوق چىقىرىدۇ. تاشقىرىدىن بالىنىڭ ئېچىنىشلىق ۋاقىرىغان ئاۋازى ئاڭلىنىدۇ. ئالۋاستىلار ئوفتسېرى ھاكاۋۇرلۇق بىلەن ئۇياقتىن — بۇياققا يۈرۈشكە باشلايدۇ. ئالۋاستى ئەسكەرلەر بوۋاينى ئېلىپ كىرىدۇ. ئۇنىڭ بىر كۆزى ئويۇۋېتىلگەن، پۈتۈن بەدىنى قانغا بويالغان. ئۇ، يەردە ياتقان مومايغا قاراپ، ساق قالغان كۆزىنى يۇمىدۇ.)

ئالۋاستىلار ئوفتسېرى:

قانداق بوۋاي، تاپتىڭمۇ سەن ئەمدى قانائەت؟

بۇ جازانى سېتىۋالسۇن دەپتۇ كىم سېنى؟

بىلىپ قويكى، بىزگە رەقپ بولالماس ھېچكىم،

رەقپ بولسا، زادى تىرىك قويمايمىز ئۇنى.

قىلچە شەپقەت كۆرسەتمەيمىز بىز ئۇنداقلارنى،
ئوق، زەمبىرەك، زەھەرلىك گاز بىزگىدۇر قورال!
پۈتۈن دۇنيا تىترەپ تۇرۇپ ئەگسۇن بىزگە باش،
ئاسىيادا توسالمايدۇ ھېچكىممۇ بىزنى،
بىز جۇڭگۇدا يۈرەلمەيمىز ئەركىن، بىمالال.
كىمكى بىزگە قارشى تۇرسا بولىدۇ ۋەيران،
مال – مۈلكىدىن جۇدا بولۇپ قالار دەرتلەرگە.
قۇرۇتمىز بىز ئۇلارنىڭ ئۇرۇق – پۇشتىنى،
ئۇنداق ئوڭاي ئالدىنقىمىز يالغان گەپلەرگە.
قارا ئەنە، بەدىنىڭدىن قانلار ئاقىدۇ،
ھېچ شەپقەتسىز ئويۇپ ئالدۇق سىڭا كۆرۈڭنى.
قارشىلىشىپ كۆردۈڭ بىزدىن نېمە ياخشىلىق،
تېپىپ بەرسەڭ خوپ ئەمەسمۇ ماڭا قىزىڭنى!
تەلۋىمنى ئورۇنلىغىن لازىم بولسا جان،
بولساڭ جاھىل، يوق قىلىمەن تامام ئۆزۈڭنى.

بوۋاي:

مەندە بارى پەقەت نەپرەت، قىزىم يوق مېنىڭ،
سەنلەر ئادەم ئەمەس، بەلكى ۋەھشى قانۇنلار،
سەنلەر ھېسسىز، قارا يۈرەك، شەپقەتسىز لازىم،
سەنلەر ئادەم تالايدىغان يىرتقۇچ ھايۋانلار.
ۋەھشىلىڭنىڭ ئەگدۈرەلمەس بىزنى ھەرگىز باش،
بىز چىدايمىز، كەلگەندىمۇ قانچە زور ئاپەت.
«لۇگوچىياۋ» نىڭ توپ ئوقلىرى ئويغاتتى بىزنى،
غەزەپ ئوتى ياندى دىلدا، پۈتتى بۇ تاقەت.
جاللات، مۇشۇ پەيتتە مېنى ئۆلتۈرەلەيسەن،
يېڭەلمەيسەن جۇڭگۇلۇقنىڭ جاسارىتىنى،
كۆتىرىلگەن تۆمۈر مۇشتلار قايتۇرۇلمايدۇ،
جۇڭگۇ خەلقى بولدى تاغدەك مەزمۇت ئىتتىپاق،
بۇ زېمىندە ياتقان تاغلار ئاغدۇرۇلمايدۇ.
يوق قىلىشقا مەھكۇملۇقنىڭ ئاسارىتىنى،
ئەرك ئىزلەپ، كەلدى ئۇلار نىيەتكە.
ئازادلىقنىڭ ئۆركەشلىگەن بۇ دولقۇنلىرى
سەن ياۋلارنى كۆمگىسىدۇر قارا لەھەتكە!

قەھرىمان ئەل قارشىسىدا سەنلەر بىر چاشقان،
دۇنيا بويلاپ ياڭرىماقتا كۈلكە ھەر ياققا.
جاھانگىرلار ۋە فاشىستلار ئۆلۈمگە مەھكۇم،
سەن جاللاتلار ئاللىقاچان پاتتىڭ پاتقاقتا.
نىجاتلىق يوق، بۇ پاتقاقتا پاتقىنىڭ پاتقان،
ھەممە يەردە ئۇلۇغ يالقۇن، ھەممە كۆرەشتە.
ھەممە يەردە قىزىلماقتا سەنلەر ئۈچۈن گور،
چوقۇم يەكسان بولۇشىسەن بۇ زور تەۋرەشتە!
(بىراقتىن ھۇجۇمغا ئۆتۈش سىگىنالى ياڭرايدۇ، «پىدايى قەھرىمانلار مارتىشى»
كۆتىرىلىدۇ، ياپۇن ئالۋاستىلىرى ئوغرى كۆزلىرىنى چەكچەيتىشىپ، قورنىقىدىن تەرەپ
— تەرەپكە قاراپ قېچىشىدۇ.)

پەردە چۈشىدۇ

ئىككىنچى پەردە

(يېزا، ئۆي، كېچە، يۈلەن رۇشەن يېنىپ تۇرغان چىراق نۇرى ئاستىدا، جۈزىنىڭ يېنىدا
ئولتۇرىدۇ، ئونىڭ بىر قولى يارىلانغان بولۇپ، كۆكرىگىدە ئېسىلىپ تۇرىدۇ. ئالدىدا
كىتاپ ۋە قەغەزلەر قويۇلغان. يۈلەن ئويلىنىدۇ، يازىدۇ.)
يۈلەن:

ئاياللاردىن پارتىزانلار ئەترىتى قۇردۇق،
ئىنتىزاملىق بىر قوشۇننى چىقتۇق تەربىيەلەپ.
ئەمدىكى ئىش بۇ ئەترەتنى قوراللاندىرۇش،
قانداق قىلساق قوراللارنى تاپىمىز ئىزلەپ؟
بۇ قىيىن ئىش، ئويلا — ئويلا قاتتى بۇ بېشىم،
بەكمۇ تىت — تىت بولدۇم ئويلاپ تاپالماي ئامال.
چارە قىلغان بولار ئىدى بولسا جاۋمىڭشىڭ،
تېپىپ بەرگەن بولار ئىدى بىزگە ئۇ قورال.
لى يافېن: (كىرىدۇ)

ئايال پارتىزانلار ئېلىپ بارماقتا مەشىق،
نىزاملارنى ئىگەللىدى ھەممىسى چاققان.
ھەرىكەتلىرى بولدى پىششىق ۋە ماھىرانە،
قورال بولۇپ قالدى پەقەت بىزنى ساقلاشقان.

يۈلەن:

ئالدىرىما، دوستۇم، چوقۇم تاپىمىز ئامال،
شۇ دەم مېنىڭ كۆڭلۈمدىمۇ ئاشۇ بىر خىيال.
لى يافېن:

ھىلىراقتا تەكلىپ قىلدىمېنى بىر ئايال،
مېھمان قىلماقچىمۇ ياكى باشقا بىر خىيال؟

يۈلەن:

مەيلى بارغىن، ئەمما يولدا قىلغىن ئېھتىيات،
خائىنلارنىڭ قىلتىقىغا قالما يولۇقۇپ.
يارلاندى قولۇم يولدا، قايتار چېغىمدا
قايسى كۈنى مەن يىغىننى تۈگىتىپ بولۇپ،
كېچە ئىدى ئەتراپ جىمجىت، ھېچ بىر تېپۇش يوق،
تۈيۈقسىزدىن بىرۇ ماڭا قاراپ ئاتتى ئوق.

لى يافېن:

ماقۇل، يولدا بولمەن ھۇشيار.

(لى يافېن چىقىپ كېتىدۇ، يۈلەن يېزىشنى داۋاملاشتۇرىدۇ، دەم كىتابىنى ۋاراقلاپ كۆز تاشلايدۇ. بۇ چاغدا جاۋ مىڭشىڭ پۈتتىنىڭ ئۇچى بىلەن دەسسەپ كىرىپ، ئاستاغىنا ئۇنىڭ كەينىگە ئۆتۈۋالىدۇ. يۈلەن ئۇنى سەزمەيدۇ، ئۇ كىتابىنى يېپىپ، چوڭقۇر ئويغا چۆكىدۇ، مۇزىكا ئاۋازى.)
جاۋمىڭشىڭ:

سېنىڭ نەزەر تاشلىشىڭدا بىر ئۆتكۈرلۈك بار،
چىرايىڭدىن تۇر ياغىدۇ تارام ۋە تارام.
دۈشمەنلەرگە ئېتىلغان ئوق بولدى سۆزلىرىڭ،
قايسى ئىش، قىز، سېنى مۇنچە قىلدى بىئارام؟

يۈلەن:

كۆرۈپ تۇرسام دۈشمەنلەرنىڭ ياۋۇزلۇقىنى،
مېنىڭ قەلبىم قانداق قىلىپ بولالايدۇ جىم؟
مەن سۆيىمەن ئازاد ئەركىن ئۇ كەلگۈسىنى،
ھاياتىمنى ۋەتىنىمگە قىلمەن تەقدىم!

جاۋمىڭشىڭ:

بارالامسەن فرونتقا سەن مەن بىلەن بىللە،
بولالامسەن ياۋغا قارشى سەپنىڭ ئالدىدا؟
ھولۇقماستىن ھەم قورقماستىن، باتۇرلۇق بىلەن
قىرالامسەن دۈشمەنلەرنى جەڭ مەيدانىدا؟

يۈلەن:

ئايىرىماستىن ئەر ۋە ئايال، ياش ھەم قېرى دەپ،
ئاتلىنىشى لازىم ھەر كىم چېلىش ئورنىغا.
ھايات _ مامات، ئۆلۈم _ كۆرۈم دۇچ كەلگەن بۇ پەيت،
ئېتىلىشى لازىم ھەر كىم كۆرەش قوينىغا!

جاۋمىگىشىڭ:

ئوقلار يامغۇر بولۇپ ياغار جەڭ مەيدانىدا،
سەنارەدلەر پارتلايدۇ گۈلدۈرمامىدەك.
زەھەرلىك گاز بىللە ئېلىپ يۈرەر ئۆلۈمنى،
سەن ئىلگىرلەپ بارالامسەن بىر بىلەن بىردەك؟

يۈلەن:

زەمبىرەكلەر بولسۇن مەيلى قانچە قۇدرەتلىك،
ئوق يامغۇچى بولسۇن قانچە شىددەتلىك ۋە زىچ.
مەيلى ئوقلار كېلىپ تەگسۇن مېنىڭ كۆكسۈمگە،
پەقەت ئالغا باسىمەنكى، چېكىنمەيمەن ھېچ!

جاۋمىگىشىڭ:

يۈلەن:

چېكىنمەيمىز ھەرگىز ئارقىغا،
ئالغا قاراپ ماڭمىز ھامان.
تەقدىم قىلىپ بار كۈچىمىزنى،
يوق قىلىمىز دۈشمەننى تامام!

جاۋمىگىشىڭ:

خوپ يارايىسەن، بولدۇم، سەندىن بەكمۇ خۇشال،
ساڭا ئوخشاش بولسۇن قەتئى مىليۇنلاپ ئايال.
ھەممە كىشى بولسا تۇتاش پولات ئىستېھكام،
غالبىيەت بىزگە مەنسۇپ بولىدۇ ھامان.
كېلىپ قالدىڭ بۇ يېزىغا، يۈلەن، سەن قانداق،
ئۆز يۇرتۇڭدىن چىقىپ كەتتىڭ قانداق ئايرىلىپ؟
كەچمىشىڭنى سۆزلەپ بەرگىن ماڭ بىر _ بىر،
ئەل _ يۇرتۇڭنىڭ ئەھۋالىنى قالاي مەن بىلىپ.

يۈلەن:

دۈشمەن قەدەم بېسىپ بىزنىڭ يۇرتىمىزغىمۇ،
بولدى قىزغىن، ئۆلتۈرۈلدى سانسىز قېرىنداش.

قاچقۇن خوشنىمىزنىڭ قىزى لى يافېن بىلەن،
خەتەر ئارا ئېلىپ چىقتۇق يۇرتىمىزدىن باش.
قاتنىشىغا بەل باغلىدۇق پارتىزانلارغا،
ياۋغا قارنى مۇقەددەس جەڭ چىللىدى بىزنى.
بىر ئاممىۋى يىغىن ئاچتۇق تۈنۈگۈن كېچە،
تەشۋىق قىلدۇق ئۇرۇشتىكى ۋەزىپىمىزنى.
يىغىن تۈگەپ ئويناپ چىقتۇق يەنە تىياتىر،
قىزلار ياخشى ئويناپ چىقتى يىغلاپ ۋە كۈلۈپ.
ئويۇنىمىز ئۇ سورۇندا چوڭ رول ئوينىدى،
كۆپلەر تۆكتى كۆز ياشلىرىنى ئويۇنى كۆرۈپ.
تەلەپ قىلدى قاتنىشىشنى پارتىزانلارغا،
قىز _ ئاياللار تەشكىللىنىپ ئۇيۇشتى دەرھال.
لېكىن، ئۇرۇش قىلىپ بولماس قۇرۇق قول بىلەن،
ياۋنى قانداق يوقىتىمىز بولمىسا قورال؟

جاۋمىڭشىڭ:

باتۇر جەڭچى بولسا قورال بولماي قالمايدۇ،
قورال نۇرغۇن، بۇ قورالنى دۈشمەن ساقلايدۇ.
قوراللانمىسۇن ئاياللارمۇ، چۈنكى دۈشمەنلەر
ئايال بولغانلىقى ئۈچۈن ئىچ ئاغرىتمايدۇ.
ھەممە يەردە باسقۇنچىلىق قىلماقتا ئۇلار،
سانسىز ئايال ئەللىرىدىن قىلىندى جۇدا.
ئائىلىسىز قالدى قانچە _ قانچە كىشىلەر،
كۈن كۆرمەكتە ئاچارچىلىق ۋە سەرسانلىقتا . . .
ئاياللارمۇ بولسۇن چوقۇم تولۇق سەپەرۋەر،
كۈتەر جەڭدە قۇربانلارنىڭ شانلىق ئىزلىرى.
بار ئۇلاردا ۋەتەن قوغداش مەجبۇرىيىتى،
بىز ھەممىمىز ئەجدادلارنىڭ ئوغۇل _ قىزلىرى.
جەڭلەر ئارا قەيسەر جەڭچى بولۇپ يېتىلىپ،
ئورۇنلىسۇن ئاياللارمۇ بۇ ۋەزىپىنى.
ماھىرانە مەرگەنلەردىن بولسۇن ئۇلارمۇ،
يانغان دىللار بولسۇن ياۋغا ئۆلۈم يالقۇنى.

يۈلەن:

بېغىشلىدىم ھاياتىمنى ئوتلۇق كۆرەشكە،

مەن خالايمەن كۆرەش ئارا ئۇچماقنى راۋان .
چېكىنمەيمەن، باتۇرانە باسمىن ئالغا،
بەردىم قەسەم تەنتەنىلىك مەن ئاللىقاچان .
كۆڭلۈم مېنىڭ تىنجىمايدۇ قورال بولمىسا،
بۇ ئىش بىلەن بولۇپ قالدى پۈتۈن ئەس – يادىم .
سېنىڭ سۆزۈڭ چىراق بولۇپ يورۇتتى دىلنى،
دېمەك، جەڭدىن كېلىدىكەن مېنىڭ قورالىم .
جاۋمىڭشىڭ:

ھەي سەن چېچەن، قەدىرلىك قىز، جەڭگىۋار سەپدەش،
سەن، سەن كۆرەش يىللىرىنىڭ ئۈلۈك بۇلبۇلى .
مەن كۆڭلۈمدە ساڭا مەڭگۈ بەخت تىلەيمەن،
يېقىن ھەمرا قىلسۇن بىزنى بۇ كۆرەش يولى!
يۈلەن:

مەۋجۇت بولۇپ تۇرالايمىز بىز كۆرەش بىلەن،
بەخت ئۆسۈش ئۈمىدىنى جەڭگە باغلايدۇ .
دۈشمەنلەرنى قىرايلى بىز جەڭ مەيدانىدا،
جەڭ ئوتلىرى بىزنى قەيسەر قىلىپ تاۋلايدۇ .
جاۋمىڭشىڭ:

بىز جەڭلەردە مەزلۇملارغا بولايلى ئۈلگە،
ھەر قايىقتا كۆتىرىلسۇن ئەرك دولقۇنى .
قوغلايلى بىز بۇ زېمىندىن باسقۇنچىلانى،
جاھان بويلاپ قايناق جەڭنىڭ ياڭرىسۇن ئۈنى!
يۈلەن:

قۇرۇپ چىقىش يىپ – يېڭى جۇڭگۇ
بىزگە ئورتاق غايە ھەر قاچان .
قىلىمىز ۋەتەننى باي ۋە قۇدرەتلىك،
جەڭلەر ئارا بەرگەندىمۇ جان .
جاۋمىڭشىڭ:

خەير – خوش، قەدىرلىك سەبداش!
مەن كېتىمەن جەڭلەر ئارا ياۋنى قوغلاشقا .
كۆپ ئۆتمەستىن قوراللارنى ئېلىپ كېلىمىز،
دۈشمەن مەجبۇر بولار جەڭدە قورال تاشلاشقا .
سەن پارلىغان يورۇق يۇلتۇز جەڭ مەيدانىدا،

بوران — چاپقۇن يېڭەلمەيدۇ سەن سىڭلىمىزنى.
باتۇرا باسقۇن ئالغا، قەددىڭنى كۆتەر،
ئەڭ ئاخىرقى زور غەلبە كۈتمەكتە بىزنى.
توختىمايمىز غەلبىگە ئېرىشىمىگىچە،
يابرلىدۇ غەلبە قىزىل قانلىرىمىزدىن.
قورقۇنچاقلىق ھەم ئاجىزلىق ھالاكەت دېمەك،
ۋەتەن ھايات ئۈمىدىنى كۈتىدۇ بىزدىن.
خەير — خوش، قەدىرلىك سەبداش!
تىلەيمەن ئۇنۇق،
بولغىن سەن قۇتلۇق!

(ئىككەيلەن قول بېرىشىپ خوشلىشىدۇ، جاۋمىڭشىڭ چىقىپ كېتىدۇ.)
يۈلەن:

خەير — خوش، ئاق يول تىلەيمەن،
ئىشلىرىڭىز بولسۇن ئوڭۇشلۇق!

(يۈلەن دېرىزە ئالدىغا كېلىدۇ، دەم ئۈزۈلۈپ، دەم داۋاملىشىپ مىلتىق ئاۋازلىرى
ئاڭلىنىپ تۇرىدۇ.)
يۈلەن:

قورال بولسا، بولماس ئىدى بىزدە قىلچە غەم،
ۋەتەن ئۈچۈن قىزىناتتۇق جەڭلەرنى راسا.
قانچە ھوزۇر، بەختلىك ئىش ياۋنى نەيزىلەش،
باتۇر جەڭچى دۈشمەنلەرنى قورقتار تازا.
قول قوشتۇرۇپ ئۆلسە دەيدۇ دۈشمەنلەر بىزنى،
ئەمما ياۋنى يوق قىلىمىز بىزمۇ بىر — بىرلەپ.
ئۇخلاي ئەمدى، بەرمەي قولىدىن ئارام پەيتىنى،
قايناق كۆرەش كۈتەر مېنى يەنە ئەرتىلەپ.

(يۈلەن كارۋاتقا چىقىپ ياتىدۇ. بۇ چاغدا ئۆيگە ئوغرىلىقچە خائىن كىرىپ كېلىدۇ.)
خائىن (ئۈنلۈك چاقىدۇ):

ياخشى قىز! ياخشى قىز!

يۈلەن (چۆچۈپ ئويغىنىدۇ):

سەن كىم؟ جاۋاب بەرگىن تېز!

خائىن:

سالام ساڭا، ئەي ياخشى قىزچاق،

ئەھۋالنىڭ قانداق؟

يۈلەن:

سەن كىم؟ سېنى تونۇيالىمدىم،
ھېچ يەردە ھەم كۆرمىگەن ئىدىم . . .

خائىن:

شۇنداق!

تونۇشمايمىز، بەلكى سەن بىلەن،
كارۋاتتىن چۈش، ماڭغىن مەن بىلەن!

يۈلەن:

ھە، نېمىشقا، نېمە ئىش بىلەن؟
مېنى نەگە دەۋەت قىلسەن؟!
(يۈلەن ھولۇقۇپ كەينىگە داجىيدۇ)

خائىن:

بىر يېزىلىق بولمەن ئەسلى سەن بىلەن،
پارتىزانلار بىلەن بىللە كەلدىم بۇ يەرگە.
خارا بىلىق بولدى ئۇندا ئۆي، باغۇ – ۋاران،
يۇرتىمىزغا بولۇۋالدى دەشمەنلەر ئىگە.
تاغ ئىچىگە كىرىپ كەتتى ھەممە يۇرتداشلار،
ئالۋاستىلارغا قارشى كۆتەردى قورال.
بۇ يېزىغا كېلىپ قالدۇق دۈشمەننى قوغلاپ،
مەن ئارىلاپ يۇرتداشلاردىن سورىدىم ئەھۋال.
ئاتا – ئاناڭمۇ بىز بىلەن بىللە كېلىشتى،
ئېيتقان ئىدى ماڭا سېنى تېپىپ بېرىشىنى.

يۈلەن: (ئويلىنىپ، كۆزلىرىنى مىدىرلىتىدۇ)

ياق، بۇ مۇمكىن ئەمەس،

ئۇلارنىڭ بۇ يىراق يەرگە كېلەلشى تەس!

(يۈلەن ئاستا كېلىپ ئورۇندۇققا ئولتۇرىدۇ. خائىن دېرىزىنىڭ سىرتىغا قاراپ كۆز

ئىشارىسى قىلىدۇ، ئالۋاستىلار لىيەنجاڭنى كىرىپ كېلىدۇ.)

خائىن: (خىرىلداپ كۈلۈپ)

ئاخىر ئىزلەپ تاپتۇق – تە سېنى!

ئالۋاستىلار لىيەنجاڭنى:

ھە، يارايدۇ، خوپ ئوڭۇشلۇق پۈتتۈردۇق ئىشنى،

بۈگۈن كېچە مۇشۇ ئۆيدە قويۇڭلار مېنى.

تەقدىم قىلاي چوڭ باشلىققا مەن ئەتە ئۇنى،
باشلىقمۇ كۆرۈپ باقسۇن ئۇنىڭ بەھرىنى.
(ئالۋاستىلار لىيەنجاڭى يۈلەنگە قارايدۇ)
كەچلىك تاماق ھازىرلىغىن سەن بىزگە پاتراق
ھەم تاپقىن ھاراق!

يۈلەن:

ماقۇل، مەن باراي!
(يۈلەن چاپىنىنى كىيىپ تاشقىرىغا قاراپ ماڭماقچى بولىدۇ)
ئالۋاستىلار لىيەنجاڭى:

ياق، سەن توختا، ئۇ بېرىپ كەلسۇن!
ئىككىمىزگە خالى قالسۇن بىردەم بۇ ساراي.
(خائىن ئالدىراپ چىقىپ كېتىدۇ، ئالۋاستىلار لىيەنجاڭى يۈلەنگە سۈركىلىپ
كېلىدۇ):

سەن بۇ ياققا كەلدىڭ نېمىشقا؟
بىزگە قارشى تۇرۇپ يۇرتنى تاشلاش كېرەكمۇ!
كەلگىن بېرى، يەتكۈزمەيمىز ساڭا ھېچ زەخمەت،
بىز ياپۇنلار ياققۇرىمىز قىزلارنى بەكمۇ؟
(خائىن تاشقىرىدىن تاماق ۋە سەي ئېلىپ كىرىدۇ، بىر ئالۋاستىلار ئەسكىرى
پاتېفۇن ئېلىپ كىرىدۇ، «قوزغال، قۇل بولۇشنى خالىمىغانلار . . .» دېگەن ناخشا
كۆتىرىلىدۇ. ئالۋاستىلار لىيەنجاڭى ئۇنى ئاڭلاپ، قورققىنىدىن كەينىگە داچىپ كېتىدۇ،
ئۇ پاتېفۇندىن پىلاستىنكىنى ئېلىپ، يەرگە ئۇرۇپ پارچە – پارچە قىلىۋېتىدۇ. يۈلەن
يېنىدىن زەھەرلىك دورا ئېلىپ رۇمكىدىكى ھاراققا سالىدۇ. ئالۋاستىلار لىيەنجاڭى
ھاراقنى ئىچىپ يىقىلغاندىن كېيىن، يۈلەن ئۇنىڭ قورالنى ئېلىۋېلىپ، ئالۋاستى
ئەسكەرلەرنى ئېتىپ ئۆلتۈرىدۇ، خائىن ئوق ئاۋازى چىقىشى بىلەن تەڭلا قېچىپ چىقىپ
كېتىدۇ، يۈلەن چاچلىرىنى تۈگۈپ، ئالۋاستىلار لىيەنجاڭنىڭ كىيىمىنى كىيىۋالىدۇ.
سۈبھى ۋاقتى بولۇپ، تاڭ نۇرى يامرايدۇ.)
يۈلەن:

ئەمدى مانا ئىگە بولدۇم قورالغا،
كېچىكمەستىن ئاتلىنىمەن ئالدىنقى سەپكە.
ياپۇنلارنى ئېلىمىزدىن قوغلاپ چىقىرىپ،
ئېرىشىمىز غەلبىگە، ئۆچمەس شەرەپكە!
(ئۇ دېرىزىنىڭ سىرتىغا قاراپ دەرھال مۆكۈنىدۇ.)
ياخشى بولدى! كەلدى لى ياقىن!

مېنى كۆرسە قانداقسىگە ئالار ئىكەن تىن؟
(لى يافېن يۈلەننىڭ قىياپىتىنى كۆرۈپ، قورققىنىدىن كەينىگە داجىيدۇ، يۈلەن
قاھ _ قاھلاپ كۈلىدۇ.)

يۈلەن:

قورقماس يۈرەك بولۇپ گاڭدەك تاۋلىنايلى بىز،
تاڭلار بويلاپ باتۇرانە ئىلگىرلەيلى بىز.
مەملىكەتتە ئۆركەشلىسۇن ئەرەك دولقۇنى،
كۆرەش كۈچى بىلەن تولىسۇن پۈتۈن جىسمىمىز!
باسايلى ئالغا،
يانماي ئارقىغا!
دۈشمەنلەرگە بېرەيلى بىز قاخشاتقۇچ زەربە،
ئىشقا ئاشار بىزنىڭ شانلىق غايىمىز شەكسىز .
چوقۇم قۇرۇپ چىقالايمىز يىپ _ يېڭى جۇڭگۇ،
ھايات بەخت ھەم شادلىققا چۆمۈلەر چەكسىز!
پەردە چۈشىدۇ.

ئۈچىنچى پەردە

ئۇرۇش مەيدانى، سەھنىنىڭ ئوڭ تەرىپى ئاكوپ، تۈن، ئاي غۇۋا نۇر چېچىپ
تۇرىدۇ، يىراقتىن دەم داۋاملىشىپ، دەم ئۈزۈلۈپ ئوق ئاۋازى ئاڭلىنىپ تۇرىدۇ، ئالۋاستى
ئەسكەرلەر مىلتىقلىرىنى بېشىغا قويۇپ، ئۇ يەر _ بۇ يەردە چېچىلىپ يېتىشىدۇ.
ياپۇن ئەسكىرى - A:

بۇرادەرلەر، قاراڭلار، چىقتى تولۇن ئاي،
ئاي شولىسى سالقىن تۈندە ئۈزەر مۇلايىم.
تۈننىڭ سىرلىق جىمجىتلىقى قىلدى دىلنى مەس،
ئۆيدە قالغان يېقىنلارغا كەتتى خىيالىم.
ئوقالمىدىم كۈنى قانداق ئىكەن ئۇلارنىڭ؟
خىيال قىينار مېنى، كۆڭلۈم ئەنسىز شۇ تاپتا.
يۈرگىمنى تاتىلايدۇ يۇرت سېغىنىشى،
تۇققانلىرىم ئۆرتەنمەكتە ئۇندا ئازابتا.
(ئۇ ئويغا چۆكىدۇ، تۆت ئەتراپقا نەزەر تاشلاپ، يېنىدىكى ھەمراستىغا قارايدۇ):
ئۇخلىدىڭمۇ يەنە ئويغاقمۇسەن؟

ياتتىڭ نېمە خىياللار بىلەن؟

ياپۇن ئەسكىرى - B:

مەنمۇ ئەسلەپ قالدىم سەندەك ئۆسكەن يۇرتۇمنى،
قايغۇ _ ھەسرەت يۈرگىمنى تاشلىدى ئېزىپ.
ئاتا _ ئانام قېرى ئىدى كۈنى قانداقكىن؟
بولۇپ قالدى چوقۇم ئۇلار نامرات ۋە غېرىب.

ياپۇن ئەسكىرى - A:

ماڭا ئېنىق بولۇپ قالدى ئەمدى ھەممە ئىش،
مەن بىلمەيمەن سېنىڭ ئويۇڭ شۇنداقمۇ، ئەمەس.
بارغانسېرى زالىملاشتى ھۆكۈمىتىمىز،
تۇرمۇشىمىز ئوقۇبەتلىك، بولدى بەكمۇ تەس!
ئۇن ئالتىگە كىرمەي تۇرۇپ كۆتەردىم مىلتىق،
مەجبۇرلاشتى ھەربىي خىزمەت ئۆتەشكە مېنى.
ئاتا _ ئانام يۇرتىمىزدا قالدى پاناھسىز،
كۈندى _ كۈنگە ئوساللاشتى ئەھۋالى _ كۈنى.
ئىشلىمەكتە زاۋۇتلاردا ئۇلار ئاچ قورساق،
ئېغىر كۈنلەر قېرىتماقتا يەنە ئۇلارنى،
خەلقىمىزدە ئايلىنماقتا ھەسرەت نەپرەتكە،
ئىشچى خەلق كۆتەرمەكتە كۆرەش بورانى.
در تىترىشىپ ۋەھىملىك باقتى زالىملار
ئېلىمىزنىڭ ئىش تاشلىغان ئوغۇل _ قىزىغا.
قورال كۈچى بىلەن باستى ئىش تاشلاشلارنى،
ئىشچىلارنى غەرق قىلدى قان دېڭىزىغا.
ئاھ، بۇرادەر، ئۇلار بىلەن بىر بولالمىدىم،
بېرەلمىدىم يېقىنلارغا ھېچقانداق ياردەم.
ئاتا _ ئانام قىيىن چاغدا ئوقۇتۇپ مېنى،
قىلغان ئىدى مۈشكۈل ھايات يولىدا ئادەم.
مۇستەملىكە ئۇرۇشىنى قىلدۇق نېمىشقا؟
نېمە ئۈچۈن بۇ جۇڭگۇنى قىلىمىز بوزەك؟
بۇ يول بىلەن كېتىۋەرسەك بولمايدۇ ئەمدى،
جىنايەتلىك بۇ يوللارغا قويايلى بىز چەك!
چۈشەندىڭمۇ بۇ سۆزۈمنى، ئەزىز بۇرادەر،
بولماس ئەمدى يەنە شۇنداق گاڭگىراپ يۈرسەك.

ياپۇن ئەسكىرى - B:

بۇرادىرىم بەكمۇ توغرا سۆزلىرىڭ سېنىڭ!
مەن پۈتۈنلەي قوشۇلمەن قاراشلىرىڭغا.
ئامال تېپىپ قۇتۇلايلى بويۇنتۇرۇقتىن،
زالملارنى بەربات قىلىپ باسايلى ئالغا!

ياپۇن ئەسكىرى - A:

ئېرىشىمىز بىزمۇ چوقۇم يورۇق ئىقبالغا!
(ياپۇن ئەسكەرلىرى ئۇيغۇغا چۆكىدۇ، سەھنىنى جىمجىتلىق قاپلايدۇ، ياپۇن
دۇبىجاڭى كىرىپ كېلىدۇ.)

ياپۇن دۇبىجاڭى:

ئەسكەرلىرىم غەرق بولۇپتۇ ئۇيغۇ قوينىغا،
بۇلار سوغۇق ئاكوپلاردا چەكمەكتە زەخمەت.
خىزمىتىمگە پايدىلىقتۇر ئۇلارنىڭ ھال،
بۇ مەن ئۈچۈن تېپىلغۇسىز بىر ياخشى پۇرسەت.
ئېيتىپ كەلسەك، بىز جۇڭگۇغا قىلدۇق تاجاۋۇز
بۇ مىللەتلەرنىمىزغا مەنسۇپ بولغان رەزىللىك.
ئادالەتسىز قىلمىش چوقۇم بولىدۇ مەغلۇپ،
تاجاۋۇزچى جىنايەتكار قالمايدۇ تىرىك.
جۇڭگۇلۇقنىڭ پاك پەرزەنتى باتۇر جاۋمىڭشىڭ،
كۆرەشلەردە ۋەتەننىڭ ياراتماقتا تاڭ.
بىر ھەقىقەت سۆزىنى ماڭا دېگەن ئىدى ئۇ:
ئەسكەرلەرنى قوزغاپ دەرھال قىلغىن قوزغىلاڭ.
قورقۇنچۇم يوق، خەۋپ - خەتەرلىك بولسىمۇ بۇ ئىش،
ئۆلۈم شەرەپ، ھاقارەتلىك ياشاشتۇر يامان!
يەر يۈزىدە مەدھىيلەيدۇ مېنى كىشىلەر،
مەن ئۇلارنىڭ دىللىرىدا ياشايمەن ھامان،
مەن بولمەن بۇ كۆرەشتە قەيسەر، سەۋرىچان،
لازىم مېنىڭ سىز ساقلىشىم، ھودۇقما سىلىقىم.
تارقىتاي مەن بۇ پۇرسەتتە ۋەزەقلىرىنى،
بۇ فاشىستلار قىلمىشىنى پاش قىلار چېغىم . . .

(ياپۇن دۇبىجاڭى قوينىدىن بىر باغلام تەشۋىقات ۋەزەقىسىنى چىقىرىپ، ئۇلارنى
ئاكوپ بويلاپ چېچىپ ماڭىدۇ. ئۇ ئەتراپىنى بىر قۇر كۆزىتىپ كۆرۈپ، چىقىپ كېتىدۇ.
بىر دەمدىن كېيىن ئوق ئاۋازى ئاڭلىنىدۇ، ئالۋاستىلار لىيەنجاڭى ھودۇققان ھالدا

كېرىپ كېلىدۇ، ھۇشتەك چېلىپ، ئالۋاستى ئەسكەرلەرنى ئويغىتىدۇ. ئۇ، ئەسكەرلەرگە قاراپ ئەسەبىيلىك بىلەن ۋاقترايدۇ: «ئوت ئاچ!» ئالۋاستى ئەسكەرلەر ئۇنىڭ بۇيرۇقىغا پەرۋامۇ قىلماي، ۋەرەقىلەرنى ئوقۇپ، ھورۇنلۇق بىلەن يېتىشىۋېرىدۇ. ئالۋاستىلار لىيەنجاڭنىڭ ئەرۋايى ئۇچىدۇ، ئۇ ئەسكەرلەرنىڭ قولىدىن ۋەرەقىلەرنى تارتىۋېلىپ يىرتىپ تاشلايدۇ).

ياپۇن ئەسكىرى - A:

بەكمۇ توغرا ۋەرەقىدە ئېيتىلغان گەپلەر،
بىر - بىرنى قىرىشمسۇن ئېزىلگۈچىلەر.
ھەق - ناھەقنى، ھەقىقەتنى يېتەيلى تونۇپ،
بىزلەر ئۈچۈن بۇ ئۇرۇشتىن نېمە نەپ كېلەر؟
جىنايەتلىك ئىتلارغا قارشى تۇرايلى.
كېرەك بىزگە ئەركىنلىك ۋە بەختلىك تۇرمۇش،
قارىتا يىلى مىلتىقلارنى دۈشمىنىمىزگە،
يوق قىلايلى ياۋۇزلارنى، پۈتسۇن بۇ ئۇرۇش!
(ئالۋاستىلار لىيەنجاڭنى ياپۇن ئەسكىرى - A غا قارىتىپ ئوق چىقارماقچى بولۇپ تۇرغىنىدا، ئۆزى باشقا بىر ياپۇن ئەسكىرى تەرىپىدىن ئېتىپ تاشلىنىدۇ. ئالۋاستى ئەسكەرلەر ۋاراڭ - چۇرۇڭ كۆتىرىپ، ئاكوپتىن بۆسۈپ چىقىدۇ، ئالۋاستىلار لىيەنجاڭنى ئېتىپ ئۆلتۈرگەن ياپۇن ئەسكىرى ئۈنلۈك توۋلايدۇ):

زەربىمىزنى تىتىپ كۆردى بۇ ئەزگۈچىلەر،
ھەققانىي ئوق تېشىپ ئۆتتى رەزىل كۆكرەكنى.
بۇ كۆرەشكە ھەممەيلەننى قاتناشتۇرايلى،
ئورۇنلايلى ۋەرەقىدە يېزىلغان گەپنى!
باتۇر جۇڭگۇ قوشۇنىغا بولايلى تەسلىم،
زالىملارنى يوقىتايلى، بېرەيلى سوققا.
مەزلۇم خەلق ئۇيۇشايلى بولۇپ ئىتتىپاق،
كۆرەش بىلەن ئېرىشەيلى ئادىل ھوقوققا!

ياپۇن ئەسكىرى - A:

يۈرۈڭلار، بۇرادەرلەر،
جىسمىمىزدىن يوقالسۇن بۇ نەپرەتلىك بەلگە!
(شەپكىسىدىن كۈن ئۇ بەلگىلىك كاكارنى يۇلۇپ ئېلىپ، يەرگە تاشلايدۇ).

ياپۇن ئەسكىرى - B:

بۇرادەرلەر، مىلتىقلارنى ئېسىڭلار تەتۈر،
كۈتەر بىزنى باتۇر جۇڭگۇ پارتىزانلىرى،

قاتنىشايلى بىز ئۇلارنىڭ ئەترەتلىرىگە!
(ئوڭ تەرەپتىن «توغرا!» دېگەن ئاۋاز ئاڭلىنىدۇ. ياپۇن دۇيچاڭى ئالدىراش كىرىپ كېلىدۇ، تۆت ئەتراپقا نەزەر تاشلايدۇ، ئەسكەرلەر كۆرۈنمەيدۇ، ئۇ ئىنتايىن خۇشال بولىدۇ. ئۇ، يەردە ياتقان ئالۋاستىلار لىيەنجاڭنى كۆرىدۇ، يېنىدىن تەشۋىقات ۋە رەقسىنى ئېلىپ، ئۇنى ئالۋاستىلار لىيەنجاڭنىڭ كۆكرىكىگە خەنجەر بىلەن سانجىپ قويىدۇ.)
ياپۇن دۇيچاڭى:

مانا شۇنداق خەنجەر لازىم رەزىل كۆكرەككە،
نۇمۇسسۇز ياۋ ھەق جازادىن قاچالماس ھامان.
قۇرۇتماقچى بولۇشتۇڭ سەن ئىنسان نەسلىنى،
مەزلۇملارنى قىرغىن قىلدىڭ، ئىچتىڭ قىزىل قان.
پىرولتارغا مەنسۇپ ئۆزۈم، مىللىتىم ياپۇن،
مەن ئىنسانى ھوقوقۇمدىن قىلىنغان مەھرۇم.
ھاقارەتتە كۈن ئۆتكۈزدۈم ئىتتىنىمۇ بەتتەر،
دىلىم چەكسىز يارا بولدى، كۆردۈم كۆپ زۇلۇم.
تىرىكتاپلار ياشاپ ئۆتتى ھەشەمەتلىك باي،
مېنىڭ قەلبىم پارە بولدى ئېغىر مېھنەتتە.
مەن مەكتەپتە ئوقالىمىدىم بولسىمۇ مەكتەپ،
بۇلۇڭ _ پۇشقاقلار ئىچىدە قالدۇم كۈلپەتتە.
ئەركىن ھايات پۇرسەتلىرى يېقىنلاشماقتا،
كۆرەش بىزگە بېرەر ئەرك ۋا شاتلىق يەنە.
بىز جاللار قەبرىسىنى كولاۋاتىمىز،
ۋاقتى كەلدى، بىز ئۇلارنى قىلىمىز دەپنە!
(ئۇلار پەس ئاۋاز بىلەن جاۋمىڭشىڭنى چاقىرىدۇ، ياپۇن ئەسكەرلىرىنىڭ ھەربىي كىيىمىنى كىيگەن جاۋمىڭشىڭ كىرىپ كېلىدۇ.)
ياپۇن دۇيچاڭى:

ئەي، مېنىڭ دوستۇم،
قاراپ باققىن، نېمە بوپتۇ مۇنۇ پىلانم،
كۆكرىڭدە تۇرغان خەنجەر مېنىڭ «ئىنئانىم».
جاۋمىڭشىڭ:

دوستۇم، ساڭا چۈشىنىشلىك، ساڭا مەلۇملۇق،
مەڭگۈ نۇرلار چاچار جاھان بويلاپ ھەقىقەت.
رەزىل دۈشمەن ئاقىۋېتى شۇنداق بولىدۇ،

ئۇلار ئۈچۈن لايىق نەرسە خەنجەردۇر پەقەت.
قاتىللىقنىڭ ئۆمرى ئەمدى بارماس ئۇزاققا،
ھۆكۈمرانلىق چاڭجياڭ ئەمەس مەڭگۈ ئاقىلى.
شىددەتلىك ئوت ھاسىل قىلدى چوڭ مۇھاسىرە،
ياۋۇزلارنى جەڭ ئوتىدا ئۆرتەپ ياقىلى.
مەزلۇم خەلق بولۇپ قەتئىي بىزنى ياقىلدى،
پۈتۈن كۈچى بىلەن بىزگە كۆرسەتتى مەدەت.
ئەمگەكچىلەر كۈچ – قۇدرىتى ياسىدى ئۆركەش،
تەڭ كېلەلمەس ئەمدى ئاڭا ھېچقانداق قۇدرەت.
قارا دوستۇم، ياۋغا قارشى چىقتى مەزلۇملار،
قەھر – غەزەپ دولقۇنلىدى بولۇپ زىيادە.
مىليۇن خەلق تۈگدى مەھكەم مۇشتۇملىرىنى،
كۆرەشلەردە يېتىشتۈردى گاڭدەك ئىرادە.
جەڭ قىزغان مەيدانلارغا ئوقتەك ئېتىلدى،
جەڭلەر ئارا دۈشمەنلەرنىڭ باغرىنى تىلدى.
جۇڭگۇ خەلقى ئەرك ئۈچۈن قىلغان كۆرەشلەر،
پۈتۈن دۇنيا خەلقىگە بولدى چاقىرىق.
ئىنسانىيەت ئىقبالىنى يورۇتتى ئۇلار،
ئازاد تۇرمۇش ياراتقۇچى كۆرەش ئارقىلىق.
ھەقىقەتنى چۈشىنىپتۇ بۇ قېرىنداشلار،
ئىشىنىپتۇ جۇڭگۇلۇقنىڭ ھەق ئاۋازىغا.
توسقۇنلارنى ئېلىپ تاشلاپ ئۇلار يولىدىن،
دادىل قەدەم ئالدى ئەنە بىزنىڭ بازىغا.
(جاۋمىڭشىڭ چىقىپ كېتىدۇ. سەھنىنى جىمجىتلىق قاپلايدۇ، چىراق نۇرى
غۇۋالىشىدۇ، بوۋاي كىرىپ كېلىدۇ.)
بوۋاي:

ئارزۇلىرىم ئۆلمەس مېنىڭ كۆمسەڭمۇ يەرگە،
ئازادلىققا بولغان ئىستەك يايار كەڭ قانات.
تۇرساممۇ مەن گۈر لېۋىدە، نادامىتىم يوق،
غەلبىگە بولغان ئىشەنچ قىلار مېنى شاد.
مەن ئۆلسەممۇ ۋاز كەچمەيمەن ئىستەكلىرىمدىن،
ئاشۇرىدۇ ئۆچمەنلىكنى تۆكۈلگەن قېنىم.
كۆز يېشىنى تۆككۈچىلەر بىز ئەمەس ھەرگىز،

قارا، سېنىڭ لەشكەرلىرىنىڭ بولماقتا تەسلىم!
ئالۋاستىلار ئوفتسېرى:

كۆرمىدىڭمۇ بۇ قەبرىنى ئەي قېرى جادۇ
ھازىر سېنى بۇ قەبرىگە تىرىك كۆممىز.
ئاقشۇتنىڭ مۇشۇ بولدى قىلىپ ساختىلىق،
كىمكى قارشى تۇرسا شۇنداق تەدبىر كۆرمىز!
ئۇقۇپ قالدى ئۆلۈمىڭمۇ ئەمەس كۆپ يىراق،
ئاخىرقى دەم ئويلاپ باققىن يەنە ياخشىراق.

بوۋاي:

ھېچقانداق گەپ ئالمايسەن سەنمۇ ھەم بىراق!

(بوۋاي ئورەككە ئىتتىرىپ چۈشۈرۈلىدۇ، ئالۋاستى ئەسكەرلەر ئورەككە توپا تاشلايدۇ، خائىن ئۇلارنىڭ قولىدىن گۈرجەكنى تالىشىپ ئېلىپ توپا كولايدۇ. يىراقتىن ئوق ئاۋازلىرى ئاڭلىنىدۇ.)
ئالۋاستىلار ئوفتسېرى:

نېمە ئەھۋال؟ قۇلاق سال، تىڭشا!

(خائىن ئوڭ تەرەپكە قاراپ مېڭىپ، ئۆلۈپ ياتقان ئالۋاستىلار لىيەنجاڭنى كۆرىدۇ، ئۇ تەمتىرەپ كېتىدۇ ۋە يۈگۈرگەن يېتى ئالۋاستىلار ئوفتسېرىنىڭ يېنىغا كېلىپ دوكلات قىلىدۇ.)
خائىن:

جاناپلىرى، لىيەنجاڭمىز ياتىدۇ ئۆلۈك،
كۆكرىگىدە خەنجەر، مۇزدەك قېتىپتۇ ئۆزى.
كىملەر ئىكەن؟ ئۆلتۈرۈپتۇ ئۇنى پاجىئەلىك،
شەرق ياققا يۈزلىنىپتۇ قاتىلىنىڭ ئىزى.
ئالۋاستىلار ئوفتسېرى:

— ھە! ھە!

(ئالۋاستىلار ئوفتسېرى ھودۇققىنىچە جەسەت تەرەپكە قاراپ ماڭىدۇ، دۇربۇننى قولغا ئېلىپ ئوڭ تەرەپنى كۆزىتىدۇ ۋە ۋاقىراپ كېتىدۇ.)
چاپسان، چاپسان، چېلىڭلار سىگنال،
ئەسكەرلىرىم يىغىلسۇن دەرھال!

(كاناي چېلىنىدۇ، ئالۋاستى ئەسكەرلىرى ئاكوپتىن سەكرەپ چىقىپ، سەھنىنى كېسىپ ئۆتىدۇ. جەڭ شىددەتلىك تۈس ئالىدۇ. ئايروپىلانلار بومبا تاشلايدۇ. ئالۋاستىلار ئوفتسېرى ۋاقىراپ — جاقىراشقا باشلايدۇ، ئالۋاستى ئەسكەرلەر تەرەپ — تەرەپكە قاراپ

قاچىدۇ. ئورەكنىڭ يېنىغا بىر دانە تاپانچا چۈشۈپ قالىدۇ. بوۋاي ئورەكتىن كۈچ بىلەن ناھايىتى تەسلىكتە ئۆمىلەپ چىقىپ، سوزۇلۇپ بارغىنىچە تاپانچىنى قولغا ئالىدۇ. ئۇنى خائىن كۆرۈپ قالىدۇ. خائىن بوۋايغا قاراپ ئوق چىقىرىدۇ، بوۋاي خائىننى ئېتىپ ئۆلتۈرۈپ ئۆزىمۇ ھالسىزلىنىپ يىقىلىدۇ. بىر ئالۋاستىلار پىلمۇتچىكى پىلموتىدىن توختىماي ئوق ئۈزۈۋاتقاندا، يۈلەن ئارقا تەرەپتىن ئۆمىلەپ چىقىپ، ئۇنى ئېتىپ ئۆلتۈرۈپ، پىلمتىنى ياپۇن ئەسكەرلىرىگە قارىتىپ ئېتىشقا باشلايدۇ. يۈلەنگە ئوق تېگىدۇ. ئۇ، ئۆز يارىسىنى ئۆزى تېگىپ، يەنە داۋاملىق ئوت ئاچىدۇ. ياپۇن ئەسكەرلىرى پىتراپ كېتىدۇ، قەھرىمان جۇڭگو ئارمىيىسىنىڭ ئەر – ئايال جەڭچىلىرى ئۇلارغا قوغلاپ زەربە بېرىدۇ. ياپۇن ئوفتسېرى بىلەن ئالۋاستى ئەسكەر ئورەككە كىرىۋالىدۇ، ئۇلارنى جاۋمىڭشىڭ بىلەن يۈلەن ئېتىپ ئۆلتۈرىدۇ. ئالۋاستى ئەسكەرلەر پۈتۈنلەي تەسلىم بولىدۇ. يۈلەن دادىسىنى كۆرۈپ قالىدۇ.)

يۈلەن:

ئاھ، قەدىردان دادام! سىز
(يۈلەن بوۋاينىڭ باغرىغا ئۆزىنى ئاتىدۇ، يىغلايدۇ.)
جاۋمىڭشىڭ:

ئەي خەلقنىڭ دۈشمەنلىرى، يىرتقۇچ جاللاتلار،
ئادەمخورلار، دۇنيادىكى ياۋۇز ھايۋانلار.
كەڭ خەلقنىڭ ئالقىنىدا سەنلەرنىڭ جېنىڭ،
چۈشەنمىدىڭ سەن ۋەھشىلەر، بۇ قايسى چاغلار!
تايىنىشتىڭ بومبىلارغا، مىلتىققا، گازغا،
تېنچ خەلقنى ئۆلتۈرۈشتۈڭ بولمىدى ئاياش.
بىلىپ قويۇش، جۇڭگو شۇنداق ئۇلۇغ بىر گىگانىت،
جاھانگىلار كەلگەن ئىدى ئەگدۈرەلمەي باش.
بىخوت قىلماق بولدى ئەپپيۇن، زەھەرلەر بىلەن،
دۇنيادىكى قان شورىغۇچى قۇرۇتلار ئۇنى.
«لۇگوچىياۋ» دا ئېتىلغان توپ بولدى چوۋ سىگىنال،
ئۇلۇغ گىگانىت تىكلىدى قەد، تاشلاپ ئۇيقۇنى.
مىلتىق – نەيزە ئالدى قولغا ئويغانغان خەلق،
ۋەتەن قوغداش كۆرىشىگە ئاتلاندى ئۇلار.
تۇتۇق بولدى زالىملارنىڭ زوراۋانلىقى،
ئەل قەلبىدە لاۋۇلدىدى ئۇلۇغ يالقۇنلار.
ئەي جاللاتلار، يېقىنلاشتى ساڭا ھالاكەت،
ئۆزى چۈشەر كىمكى قازغان بولسا ئورنى،

ئازادلىق ھەم ئەركىنلىكنىڭ كۆرەشلىرىدە،
ئۇلۇغ گىگانىت كۆتەردى تىل غەلبە تۇغىنى.
(ئاسماننى قىزىل نۇر قاپلايدۇ، قىزىل بايراقلار شامالدا يەلپۈنىدۇ، قەھرىمان
جۇڭگۇ خەلقى مەغرۇر قەدەملەر بىلەن ئالغا ئىلگىرىلەيدۇ. بۇ چاغدا، «قوزغال، قۇل
بولۇشنى خالىمىغانلار . . .» دېگەن سەلتەنەتلىك ناخشا ساداسى كۆتىرىلىدۇ.)
پەردە چۈشىدۇ

1941 _ يىل ئاپرېل، ئۈرۈمچى.

ئىزاھات:

① ئوپىرانىڭ ئەسلى ئۇيغۇرچە تېكىستى تېپىلمىغانلىقى ئۈچۈن، ئۆز ۋاقتىدا تەرجىمە
قىلىپ نەشر قىلىنغان خەنزۇچە نۇسخىسىدىن تەرجىمە قىلىپ ئېلىندى. _
تەھرىردىن.

② بۇ يەردە شىڭ شىسەي قوزغىغان «12 _ ئاپرېل» سىياسىي ئۆزگىرىشى كۆزدە
تۇتۇلىدۇ. ئەينى ۋاقىتتا، شىڭ شىسەي ئىلغارلىق قىياپىتىگە كىرىۋېلىپ،
«جاھانگىرلىككە قارشى تۇرۇش، سوۋېت ئىتتىپاقىغا يېقىنلىشىش، مىللەتلەر
باراۋەرلىكى . . .» قاتارلىق ئالتە چوڭ سىياسەتنى ئوتتۇرىغا قويغان ئىدى.

چىن مودەن

(بەش پەردە، ئالتە كۆرۈنۈشلۈك دراما)

ئاساسىي روللاردا:

چىن مودەن — كەمبەغەل دېھقان قىزى.
بارات ئاكا — چىن مودەننىڭ ئاتىسى.
جالام — دېھقان يىگىت، چىن مودەننىڭ سۆيگىنى.
تۇرسۇن — جالامنىڭ ئەڭ يېقىن دوستى.
گۈلسۈم — چىن مودەننىڭ ئەڭ يېقىن دوستى.
سۇلتان بەگ — يۇرت زومىگىرىنىڭ ئوغلى.
سادىق — سۇلتان بەگنىڭ يالاقچىسى.
جاڭ دارىن — ئەڭ چوڭ ئەمەلدار.
يۈز بېشى — سۇلتان بەگنىڭ يالاقچىسى.
جالامنىڭ دوستلىرى، مودەننىڭ دوستلىرى، چېرىكلەر، سۇلتان بەگنىڭ يالاقچىلىرى . . .

بىرىنچى پەردە

ئېتىز كۆرۈنۈشى، يىراقتىن يېزا كۆرۈنۈپ تۇرىدۇ. سەھنىنىڭ سول تەرىپىدە كەپە، كەپە ئارقىسىدا باغ، بۇغداي دۆۋىلىرى، يىراقتىن ئوما ناخشىسى ئاڭلىنىدۇ:

ئومىڭىزنى ئوردۇم مەن،
سادىر سوققان ئوغاقتا.
يارىم چوڭ بولۇپ قاپتۇ،
ئالدى چېچى بەلۋاقتا.

ئومىنى ئورغان بىلەن
بار ئىكەن بىلەك تالماق.
ئوغدىن قىممەت چۈشتى
يارنىڭ كۆڭلىنى ئالماق.

ئومنى تولا ئورۇپ،
قولۇم بولدى سەينىگە .
بىر بەلگە قىلىپ قويۇڭ
ئۆيىڭنىڭ كەينىگە .

(ئېتەكلىرى تۈرۈلگەن ھالدا چىن مودەن كەپە ئىچىدىن يۈگۈرۈپ چىقىپ ناخشا ئاڭلايدۇ.)

مودەن: (ھاياجان بىلەن) ۋاھ، نېمە دېگەن مۇڭلۇق ناخشا _ ھە! كەچكىچە ئاڭلىسىمۇ توپمايدۇ كىشى (كۈلۈمسەرەپ)، ئارىدا جالام بار ئۈچۈن بۇ ناخشا يۈرەك باغرىمنى باشقىچىلا تىترەتتى، ئومىچىلاردىن ئايرىلىپ كەلسە ئىدى، توغىچە مۇڭدېشىۋالسام، ئارقىسىدىن باغ ئارىلاپ زادىلا يېتەلمىدىم. يېنىغا باراي دېسەم (ئەتراپقا بىر قارىۋېتىپ) كىشىلەردىن تەپنارتتىم، ئۇھ . . .

(مودەن ناخشا ئېيتىدۇ)
ئومنى تولا ئورۇپ،
بىلەڭنىڭ تالدىمۇ يارىم؟
ئاز كۈن ئويىناپ ئايرىلدۇق،
يۈرەڭنىڭ قاندىمۇ يارىم.

ئايدىڭدا ئورغان ئومە،
ئۈنچە بىلەن باغ قالدى.
ئاشق بىلەن مەشۇقنىڭ
يۈرەڭدە داغ قالدى . . .

(تۆۋەندىن بىر ئاۋاز ئاڭلىنىدۇ، مودەن چۆچۈپ ناخشىسىنى توختىتىدۇ.)

مودەن: كىم ئۇ؟ (ئۆز - ئۆزىگە) توختا، كەپىگە كىرىۋالايچۇ (كىرىدۇ يەرگە باققان ھالدا جالام كىرىپ كېلىدۇ.)

جالام: يائىلا، مىڭ مۇشەققەتتە سولنىڭ بېشىغا ئارام چىقتىم! (كەپە يېنىدىكى چىلەكتىكى سۈنى كۆرىدۇ) ۋاھ، بۇ يەردە سۇ بار ئىكەنغۇ (سۇدىن ئېلىپ ئىچىدۇ). مودەنگۈل نەگە كەتتىكىنە، ھىللا ئارقامدا باغ باغلاۋاتتى، ھەي . . . بىردەمنىڭ ئىچىدە كۆزدىن غايىپ بولغىنىنى، خالىراق يەردە مۇڭدېشىۋالساق ئىدى . . . ئۇھ . . . (ئۆزىنى يەلىپ تۇرۇپ) ئۇسسۇلۇق

- قاندى. بىراق، نېمىگىدۇر يۈرەك قانمايۋاتىدۇ. توختا، كەپىگە كىرىپ باقايچۇ، كىم باركىن، تايىنلىق ھېچكىم يوقتۇ.
(كەپىگە كىرىشىگە، مۆكۈپ تۇرغان مودەن نوگاي بىلەن جالامنىڭ يۈزىگە سۇ چاچىدۇ _ دە، قاقاقلاپ كۈلىدۇ. جالام ئەندىكىپ ئارقىغا چېكىنىدۇ.)
- جالام: كىم بۇ؟
مودەن: مەن! (مودەن كۈلگەن پېتى يۈگۈرۈپ چىقىدۇ) قانداق، قاندىمۇ؟
جالام: سىزمۇ، مودەنگۈل؟
مودەن: كىم دەپ ئويلىغانتىڭىز؟
جالام: سۇ چاچقان سىز بولغاندىكىن، يۈزۈمگە چاچقىچە يۈرىگىمگە چاچسىڭىز بولماسىدى؟
- مودەن: (كۈلۈپ تۇرۇپ، سىناق نەزىرى بىلەن) جالام، يوچۇنلا پاراڭ قىلدىڭىزغۇ؟
جالام: سىزگە يوچۇن ئاڭلاندىمۇ، مودەن، مېنىڭچە، بۇ پاراڭنىڭ ھېچبىر يوچۇن يېرى يوق. سۇغاق سۇ يۈرىكىمگە داۋا بولغىنى ئۈچۈن دەۋاتىمەن. (مودەن يەرگە قارايدۇ) مېنىڭچە، سىزنىڭ يەرگە قارىشىڭىزمۇ يوچۇن.
- مودەن: (ئەكەلەش ئاھاڭىدا) قويۇڭا يوق پاراڭنى، راست ئېيتىڭا، نېمىشقا مۇنچىۋالا ئۇسساپ كەتتىڭىز؟
جالام: راستىنى ئېيتسام، دادىڭىز بىلەن بەسلەشتىم. (كۈلىدۇ)
مودەن: بەسلەشتىم! نېمىشقا بەسلەشتىڭىز؟
جالام: (مودەنگە تىكىلىپ، دۇدۇقلاپ) سۆيۈنچە، ئېسىل سۆيۈنچە، ھە . . . مۇشۇ . . . ئاشۇ . . . بالام، دەيتتى دادىڭىز، شۇنداق دېسە، ئۆزەمنى بىلمەيلا ئورۇدۇم، بەيگىدىن كەلگەن ئاتتەك قارا تەرگە پاتتىم، قارىسام، سولنىڭ بېشىغا چىقىپ قاپتىمەن، ئومىچىلار، ۋاي بارات ئاكا، ئۇتتۇرۇپ قويدۇڭ . . . دېيىشىپ، دادىڭىز بىلەن ۋاقىرىشىپلا قالدى. مەن چاڭقاپ كېتىپ، چاپقان پېتى كەپىگە كەلدىم.
- مودەن: دادامنىڭ شۇنچىلىك ئېسىل سۆيۈنچىسى بارمىكەن؟
جالام: بار، ئۇ ئېسىل سۆيۈنچە، دۇنيادا پەقەت بارات ئاكامدىلا بار . . . ئۇ بارات ئاكامنىڭ قولىغا قانداق چۈشۈپ قالدىكىن تاڭ، ھەيرانمەن.
- مودەن: ھېچ بىلمىدىم، دادامنىڭ شۇنچىلىك ئېسىل سۆيۈنچىسى بولغان بولسا، بىز مۇنداق بولماس ئىدۇق.
- جالام: ئۇ سۆيۈنچە قولۇمغا چۈشۈپ قالسىلا، مەن ئۇنىڭغا قاراپ شۇنداق بىر بېيت ئېيتاتتىم _ دە!
مودەن: ھە؟قېنى، ئېيتىڭا، قانداق بېيت ئۇ؟ (كۈلۈمسىرەيدۇ)
جالام: ئاڭلاپ تۇرۇڭ بولمىسا.

(مودەن ماقۇل ئىشارىسى بىلەن تەلمۈرۈپ تۇرىدۇ، جالام بېيت ئېيتىدۇ)

تال ئىچىدىن تاللىۋالدىم
تال چوكانىم سېنى.
گۈل ئىچىدىن ئۈزۈۋالدىم،
گۈلى رەبھانىم سېنى.

خەلق ئالەم نەدىن ئالدىڭ،
دەپ سوراپ قالسا مېنى.
خۇدايمغا نالە قىلىپ،
تىلەپ ئالدىم مەن سېنى — ياق، سىزنى.

(مودەن خىجىل بولغان ھالدا، نازلىنىپ يەرگە قارايدۇ.)
مودەنگۈل (مودەنگە يېقىن كېلىپ تەلمۈرىدۇ)، مەن، مەن . . . سىزدىن
جالام: ئايرىلىش، ماڭا ئېغىر. (سۈكۈت) ھەممە ئىشلاردىن خەۋىرىم بار، ئەمما،
جېنىم تېنىمدە بولىدىكەن، كۆزلىرىمنىڭ نۇرى ئۆچمەيدىكەن، ھېچكىم
سىزگە چاڭ سالالمايدۇ، چاڭ سالغۇزمايمەن ھەم!
مودەن: (بېشىنى كۆتىرىپ) ئۇھ . . . شۇنداق، جالام، مېنىڭ يۈرىگىم خۇددى
سىزنىڭ يۈرىڭىز، ئۆلگىچە گەپ شۇ.
(جالام «ئاھ بالىجان» ئاھاڭدا ناخشا ئېيتىدۇ.)

يارىم بىلەن ئىككىمىز
بىر مەلدە چوڭ بولغان.
باشتا ۋەدىمىز شۇنداق،
ھەرگىز ئايرىلماس بولغان.

(يېراقتىن كىشىلەرنىڭ كېلىۋاتقان تېۋىشى، ئاتلارنىڭ پۇشقۇرۇشلىرى ئاڭلىنىدۇ.)
مودەنگۈل، كىملىرىدۇ بۇ كېلىۋاتقانلار؟ (ئۇلار تىكىلىشىپ قارىشىدۇ.)
جالام: مەن باغ باغلىغان يەرگە كېتەي ئەمىسە.
جالام: ماقۇل، ھازىرچە خوش، مودىنىم، ئامان بولۇڭ، كەچتە ئۇچىرىشامىز.
مودەن: (چىقىۋېتىپ) خەير خوش . . .
(مودەن چىقىپ ھايال بولمايلا سۇلتان بەگ، سادىق تەرسا، ئاسىم ئۆدەك
كىرىپ كېلىدۇ. سۇلتان بەگنىڭ قولىدا قۇرغۇي، باشقىلارنىڭ قولىدا بىر —

- ئىككىدىن بۆدۈنە .
 جالام: ئەسسالمۇ ئەلەيىكۇم .
 سادىق: ۋەئەيىكۇم ئەسسالم .
 ئاسم: بۇ يەردە ئىكەنسز دە ، جالام .
 جالام: ھە بۈگۈن ئومىغا چىققان ئىدۇق .
 سۇلتان: بۇ كىمنىڭ كەپسى؟
 جالام: بارات ئاخۇن ئاكىمنىڭ .
 سادىق: يالغۇز قالمىسۇن دەپ چىقىپ تۇرۇپسىز _ دە .
 ئاسم: ئۇكام جالام، ماڭا قارىغىنا، ئېتىز _ ئېرىقلارنىڭ كۈزەتچىسى بولۇپ قالدىڭمۇ نېمە؟ (باشقىلار كۈلىشىدۇ) .
 جالام: ئاغىنىلەر ئېتىز _ ئېرىق دېگەندە قۇرۇق گەپ تولا، سىلەر شۇنداق دېسەڭلار
 سۇلتان: توغرا، جالام، قۇرۇق بولمىسا ئايلىنىپ كېتەلمەي قاپسىز ئەمەسمۇ؟ (ھەممىسى قاقلاپ كۈلۈشىدۇ) .
 جالام: بۇ چاقچاق ئەمەستۇ، ئاغىنىلەر؟
 سۇلتان: بىزدەك مېڭىسى ئاينىپ قالغانلارغا چاقچاق!
 جالام: مەن سىلەرنىڭ گېپىڭلاردىن ھېچنېمە چۈشىنەلمىدىم .
 سۇلتان: ئالدىرماي چۈشىنىپ قالارسىز .
 جالام: ئاغىنىلەر، خاپا بولماڭلار، مەن ئومىغا باراي .
 ئاسم: شۇنداق قىلىڭ، شۇنداق قىلىڭ، قارا بېسىپ قالمىسۇن .
 جالام: تاشلاپ كەتتى دەپ رەنجىمەڭلار، ئىش ۋاقتى ئەمەسمۇ، ئۇنىڭ ئۈچۈن مەن ئەيىپلىك ئەمەس .
 (چىقىدۇ، باشقىلار قارشىپ قالىدۇ) .
 سۇلتان: مەن ئەمدى چۈشەندىم، بۇ چۈشكىنىڭ بالىسى چىن مودەنىنى ئايلاندۇرۇپ يۈرۈپتۇ _ دە، ئويلاپ بېقىڭلار، بولمىسا بۇ يەرگە نېمە ئۈچۈن كېلىدۇ . بۇ كەپە بارات ئاكىنىڭ بولغاچقا مودەنىنى كۆرەرمەن دەپ كېلىدۇ _ دە، (ئويلىنىپ خۇرسىنىپ) خەپ، قانداق قىلسام بولار، يە قىزلارغا گەپ قىلالمايدىكەن كىشى .
 ئاسم: سۇلتان بەگ، «تېرىق تۇلۇمدا، يېتىم بۇلۇڭدا» دېگەن گەپ بار . مودەنگە قانات سۆرەپ يۈرگەن بىلەن ھېساب ئەمەس، چۆچىنى كۈزدە ساناش كېرەك .
 سادىق: بۇ خۇمپەرنىڭ بالىسى ھالىغا باقماي مۇشۇنداق قىلىپ يۈرۈيدىغان بولسا (قول شىلتىپ)، بىر كۈنى ئۆلىدۇ، ئەجىلدىن بۇرۇن!

سۇلتان: (نەلەرگىدۇ قاراپ) ئەنە، قىز _ جۇۋانلار باغ باغلاۋاتىدۇ. مودەنمۇ شۇلارنىڭ ئارىسىدا بولۇشى كېرەك. ئاسىم، يۈگۈر، ئاتنى يەش، قولۇمغا قۇرغۇبۇمنى راسا كېلىشتۈرۈپ قوندۇرۇپ، ئالدىدىن قارا يورغانى شۇنداق بىر يورغىلىتىپ ئۆتەيكىن . . . (ئۇ ھاياجانلىنىپ ناخشا ئېيتىدۇ.)

قارچۇغاننى سالدېم مەن
قىزارغان ئوقى غولغا.
چىن مودەن ئۇنىماسمۇ،
بىز خوخەنزە ئوغۇلغا.

سادىق: بېگىم، ئاسىم كېلىڭلار، ئات تەييار دەۋاتىدۇ.
سۇلتان: جۈرە! (چىقىشىدۇ، يىراقتىن ئوما ناخشىسى ئاڭلىنىدۇ. يېقىندىن جالامنىڭ ناخشا ئاۋازى ئاڭلىنىدۇ. ناخشا «دەردىڭ يامان» ئاھاڭىدا.)

مەن بۈگۈن نېمە بولدۇم،
خىيال قىلدىم ئاخشامغا.
باغ باغلىغان جۇۋانلار
زوق ئەيلىسۇن ناخشامغا.

(ناخشا ئاۋازى پەسىيىدۇ. سەھنە قىزىرىپ، كۈن پاتىدۇ. بارات ئاكا، جالام، تۇرسۇن، نادىر، ساۋۇت، مۇختەر، ھېدىللار كىرىدۇ.)
تۇرسۇن: بارات ئاكا، چاخچاق قىلمايدىغانسەن؟
بارات: ئەزىرايى خۇدا، ئوغۇل بالا دېگەن تۈركەرگەن تۈكرۈكىنى ئىككىنچى قېتىم ئاغزىغا ئالمايدۇ.

تۇرسۇن: ھە، مانا، ياشا، بارات ئاكا. ئۆزەڭ نامرات بولغىنىڭ بىلەن قەلبىڭ ئالتۇن ئادەم _ دە سەن، ئۆلمە!

بارات: بولدى ئۇكا، دېگىنىڭدەك بولسۇن (جالام خىجىل بولۇپ، ئوغاقنىڭ بېسىنى كۆرگەنچە سىرتقا چىقىدۇ.) قېيناتام رەھمەتلىك تامچى ئىدى. بىز ئۇنىڭ شاگىرتلىرى ئىدۇق. بىر كۈنى كەپىدىن چىقىپ كېتىپ باراتتىم، «بالام، بۈگۈن قورۇق تامدىن بەشنى ئۆزەڭ يالغۇز سوقساڭ، روزىخاننى بەرگىنىم بەرگەن دەپ تۇرۇۋالدى. گەپ چىڭغا چىقىپ تامغا چۈشتۈم، توپا تاشلايمەن، سوقما سوقمەن، چەڭزە يۆتكەيمەن، باغلايمەن، بۇ ئىشلارنى تۈگەتكەندە، كۈن ئاغامچا بويى قالدى. ھەممىسى قارىشىپ تۇرىدۇ. قارا

تەرگە چۈشتۈم، پۈتۈن بەدەنلىرىم چۈمۈلە چاققانداك بولۇپ كەتتى. كۈنمۇ ئولتۇردى، تاممۇ پۈتتى. قېيناتام رەھمەتلىك: «بارىكالا، ھۇششەرە بالام» - دېدى، پىشانەمدىن بىرنى سۆيدى - دە، يەرگە بېقىپلا جىمجىت كەتتى. كۈزلۈك ئاشلىقلار يىغىلدى. شەھەرگە قوناق، بۇغداي بولۇپ ئاشلىق ئەكىردىم، ساتتىم. ئاددى قىلىپلا توپنى قىلدىم. (ئۇلۇغ - كىچىك تىنىپ) باللىرىم، ئۇ ئىش ئوغۇلبالىنىڭ ئىشى (بېلىنى تۇتۇپ) سىلەر ئوغاق بىلەيسىلەر، مەن كەپىگە كىرىپ بىردەم ئارام ئالاي، قېرىغاندا، ئەمدى ئىش - ئوقەتمۇ تەس كېلىۋاتىدۇ.

ھېدىل: بارات ئاكا، كۆرگەن - بىلگەنلىرىڭنى سۆزلەپ بەرگىنە.
بارات: بىر ئاز ئارام ئالايلىكىڭ، سىلەر ھە قاچان قىزلارنى يىغىپ كىچىك بالىلاردەك ئۆدىكەم ئوينايلىرىڭ.
(ھەممە كۈلىشىدۇ.)

كۆپچىلىك: سىزمۇ ئوينىمامسىز؟
بارات: بىز ئوبدان ئويناپ بولغان، ئەمدى گېزەك سىلەرنىڭ، مەھەللىگە بارغاندا پەنجىر تۈۋىڭىمۇ بارالمايسىلەر، ئوما ۋاقتى، ئايدىڭ كېچە، ۋاقتىنى غەنىمەت بىلىپ ئويناپ قېلىڭلار.

ھېدىل: بارات ئاكام راست ئېيتىدۇ، بۈگۈن راسا ئويناش كېرەك، ۋاقت غەنىمەت.
نادىر: جۈرۈڭلار، بىزمۇ ئۆزىمىزنىڭ كەپىسىگە بېرىپ تەييارلىقىمىزنى قىلايلى.
تۇرسۇن: توغرا، ئايىمۇ چىقسۇن، قىزلارمۇ بوشسۇن، ئاندىن ئۇلارغا ئادەم ئەۋەتىپ، دەرەقەمتە ئوينايلى.

جالام: (سىرتتىن كىرىپ) توغرا، شۇنداق قىلايلى، جۈرۈڭلار.
تۇرسۇن: جالام، كەپىگە بارغىچە باشلىغىنا، بىزمۇ قوشۇلايلى.
جالام: (كۈلۈمسىرىپ) بولىدۇ. (ناخشا «ۋادەرخا» ئاھاڭدا.)

يارسىز ئۆمرۈم مېنىڭ
مىڭ ياشسام بىر كۈنچە يوق.
ئىشقى ئوتىنىڭ ئالدىدا
دوزاخ ئوتى ئۇچقۇنچە يوق.

(2 - كۈبلىپت يىراقتىن ئاڭلىنىدۇ.)

بۇلىبۇل قونمىغان دەرەخ،
سويما سالمىغان پەلەك.

ياشلىقىمدا يار تۇتۇپ،
يارغا تويمىغان يۈرەك.

(سەھنە قاراڭغۇلىشىدۇ ۋە ئاي چىقىدۇ. مۇزىكا ئاڭلىنىدۇ. ھەممە تەرەپ
جمجىت. قىز _ يىگىتلەرنىڭ قاقاقلاپ كۈلۈشى بىلەن تەڭ سەھنە
يورۇيدۇ، قىز _ يىگىتلەر كىرىپ كېلىدۇ.)
تۇرسۇن: قېنى، نېمە ئوينايىمىز؟
گۈلسۈم: خالىغاننى ئوينايىمىز.
نادىر: قىزلار خالىغاننى يىگىتلەر خالىمايدۇ ئەمەسمۇ؟
گۈلسۈم: سىلەر خالىغاننى قىزلارمۇ خالىمايدۇ، ئەمەس!
ساۋۇت: قىزلار، پۇرسەت غەنىمەت، ئاي ھازىرلا ئولتۇرۇپ كېتىدۇ. ئاز كۈندە خامان
ۋاقتى تۈگىسە، سىلەرنى تاپقىلى بولمايدۇ.
خاتەم: تېپىش بۇياقتا تۇرسۇن، پەنجىر تۈۋىڭىمۇ بارالمايسىلەر!
تۇرسۇن: سۆز ئاز بولسۇن، ئويۇنىمىز ساز بولسۇن.
مۇختەر: قېنى باشلايلى!
ھېدىل: كىملىرىگە پوتا تاشلايلى؟
گۈلسۈم: بولمىسا ئۇرۇپ تاشلايلى (ھەممە كۈلىشىدۇ).
بوستان: نېمە ئوينايىمىز؟
ھېدىل: پوتا تاشلاپ ئوينايىمىز.
تۇرسۇن: مودەن نېمە دەرەككى؟
مودەن: ۋىيەي، ماڭا بەربىردەك.
تۇرسۇن: قېنى، باشلايلى.
گۈلسۈم: (ئوتتۇرىغا چىقىپ) قېنى كىمنىڭ پوتىسى بار؟
ھېدىل: مېنىڭ، مانا.
گۈلسۈم: ئەكەلمەمسەن؟
ھېدىل: بىراق، بىر شەرت بىلەن بېرىمەن.
خاتەم: قانداق شەرت ئۇ؟
ھېدىل: كىمگە پوتا كېرەك بولسا، شۇ كېلىپ بېلىمدىن يەشسۇن (قىزلار كۈلىشىدۇ).
تۇرسۇن: ھېدىل قورسىقىنى ئالدىغا چىقىرىپ تۇرىدۇ.
بەرسەڭچۇ ھوي، ئېيتىشماي.
ھېدىل: بېرەي _ بېرەي، يىگىت بېشىنىڭ بۇيرۇقى (ئۆزى يېشىپ سۈنىدۇ).
گۈلسۈم: (پوتىنى ئېلىپ) ئەمەس مەن باشلاي، قېنى، ئولتۇرۇڭلار.
تۇرسۇن: بىراق، ئاستاراق ئۇرۇڭلار.

(ھەممە دۈڭلەك بولۇپ ئولتۇرىشىدۇ، گۈلسۈم چۆڭلەپ كېلىپ پوتىنى ھېدىلىنىڭ ئاقىسىغا تاشلايدۇ. ھېدىل ئۇنى تۇيمايدۇ، گۈلسۈم ئايلىنىپ كېلىپ ھېدىلنى دۇمبالايدۇ.)

مۇختەر: يىگىت بېشىنىڭ پەرمانى بار (ئۇرۇش توختايدۇ).
تۇرسۇن: جانابى ھېدىل ئاخۇن، پوتا ئاتقان، ئۈگدەپ قىلىپ قارا باسقان گۇنايىڭىز ئۈچۈن سىزگە تەزىر سېلىندى. تېزىرەك ئادا قىلىڭ!
ھېدىل: (ئاستا ئورنىدىن تۇرۇپ) جانابى يىگىت بېشى، قانداق قىلارمەن، ھېچ نېمە بىلمەيمەن.

گۈلسۈم: ئۆمىلىسىچۇ (ھەممە قىزلار كۈلىشىدۇ).
جالام: بول، بىزنى ئىزا تارتقۇزماي بىر نەرسە قىل.
ھېدىل: بېيت ئوقاي بولمىسا.
ھەممە: بولىدۇ، بولىدۇ.
ھېدىل: (بېيت ئوقۇيدۇ.)

قېشى قارا ئانار قىزلار پوتا سېلىپتۇ،
ھېچ كىشىگە تۇيدۇرماستىن ئاستا كېلىپتۇ.
ئايلىنىدۇرۇپ، قوغلاپ يۈرۈپ راسا ئۇرۇپتۇ،
تەزىر سېلىپ مەن بۇقنى جىلى قىلىپتۇ.
(بولۇپمۇ قىزلار چاۋاك چېلىشىپ كۈلىشىدۇ.)
گۈلسۈم: ئولتۇرۇڭلار (ئايلىنىدۇ. پوتىنى مودەننىڭ ئارقىسىغا تاشلايدۇ. مودەن تۇيۇپ قېلىپ، پوتىنى ئېلىپ ئايلىنىدۇ ۋە جالامنىڭ ئارقىسىغا تاشلايدۇ. مودەن ئايلىنىپ كېلىشىگە جالام مودەن بىلەن بىللە پوتىغا ئېسىلىشىدۇ، يىگىتلەر كۈلىشىدۇ.)

تۇرسۇن: ئىككىسىگە تەزىر سالىمىز، ناخشا ئېيتىپ بەرسۇن.
جالام: بولارمىكىن.
مودەن: شۇنى دەيمىنا، ئىككىمىز بىلمىسە كىچۇ؟
گۈلسۈم: ئىككىڭلار بىلمىسەڭلار، جاڭگالدا ئوتۇن تېپىلمىغاندەك ئىش بولار.
تۇرسۇن: ھەببەللى، توغرا دېدىڭىز، گۈلسۈم.
گۈلسۈم: بولۇڭلار. (گۈلسۈم بېيت ئېتىدۇ.)

ئومىچى ئالدىرايدۇ ئورۇيمەن دەپ،
قىزلار ئالدىرايدۇ چاپسان ئېيتسۇن دەپ.
ئاي ئالدىرايدۇ ئولتۇرىمەن دەپ،
بوپتۇ ھەممىسىگە تەڭ نۇر چۈشسۇن دەپ.

- (جالام، مودەن بېيت ئېيتىشقا باشلايدۇ.)
 جالام: ئېچىلمايسەن، كۈلمەيسەن، نېمە يوقاتتىڭ؟
 قولۇڭدىكى گۆھەرىڭنى نەلەرگە ئاتتىڭ؟
 مودەن: ئاتقان گۆھەرىڭنىڭ سىرنى ھېچكىشى بىلمەس،
 تۆككەن ياشلار ئاھ _ زارىمغا پەرۋا قىلماس.
 جالام: ئۇ مەلىنىڭ، بۇ مەلىنىڭ يولى بارمىكىن،
 ئىشىق ئوتغا دۇنيادا دورا بارمىكىن؛
 مودەن: ئىشىق ئوتىنىڭ باردۇر دوراسى،
 ساقىيار يار يېنىدا بولسا ياراسى.
 جالام: جورام ئۈچۈن خىزمەت قىلاي تىكىپ بېشىمنى،
 جورام ماڭغان كوچىلارغا سېپىپ بېشىمنى.
 مودەن: جورام ئۈچۈن بىر جان ئەمەس، مىڭ جان ساداغا،
 ئۇ جورامنى مەن تاپشۇراي قانداق خۇداغا.
 (بېيت تۈگەيدۇ، ھەممە كۈلۈشۈپ بارىكالا ئېيتىشىدۇ.)
 تۇرسۇن: قوشۇمچە تەزىر _ ئۇسسۇل.
 مودەن: بىلمەيمەن.
 جالام: مەنمۇ بىلمەيمەن.
 گۈلسۈم: رۇخسەت يوق، بارنى تۆكۈپ تاشلاڭلار.
 (مۇزىكا ئۇسسۇل پەدىسىگە چېلىنىدۇ. مودەن بىلەن جالام قاراشما
 ئۇسسۇل ئوينىيدۇ. دەل شۇ ۋاقىتتا ھېيتەك ھاسىراپ كىرىپ كېلىپ
 ئوتتۇرىغا يىقىلىدۇ. كۆپچىلىك ئۇنى يۆلەيدۇ، قىيا _ چىيا . . .)
 جالام: نېمە بولدى، ھېيتاخۇن.
 ھېيتەك: (ھاسىراپ تۇرۇپ) ۋاي يۈرىڭىم، يېرىلغىلى تاس قالدى. مەلىگە بايانداي
 سېپىلنى سوقسىلەر دەپ جاكا چىقىپتۇ.
 قىزلار: ۋاي خۇدايمەي . . .
 جالام: قىزلار، تارايلىق، ئۆز كەپلىرىمىزگە كېتەيلى. (تارقىشىدۇ.)
 گۈلسۈم: خەير خوش، ئەمەسە.
 (قىزلار چىقىدۇ، يىگىتلەر تېڭىرقىشىپ قالىدۇ.)

پەردە چۈشىدۇ

ئىككىنچى پەردە

سەھنە كۆرۈنۈشى: بارات ئاكنىڭ يېزىدىكى ئۆيى، سول تەرەپتە تام ۋە تامدا پەنجىرە، ئۇدۇلدا كوچىغا قارىغان پاكا سوقما تامدا ئەسكى ئىشك، ئوڭ تەرەپتە بىر قانچە تۈپ دەرەخ، پەستە، ھويلا ئىچىدە چۆنەك ۋە گۈللەر، ئالدىدا چىراق. مودەننىڭ پەنجىرىدىن بىرنەرسىنى تىكىپ ئولتۇرۇپ ناخشا ئېيتىۋاتقانلىقى كۆرۈنۈپ تۇرىدۇ.

بۇلبۇل قۇشلار تەلمۈرۈپ،
گۈل باھارنى كۈتكەندەك.
بىر ياش مەھبۇب زار يىغلار،
ئاشق يارىنى كۈتكەندەك.

مەن كۈتمەن سەۋرىسىز،
ئاھ، جالام، يارىم سېنى.
يۈرەكنى يارغۇدەك بولدۇم،
قىيىنما مۇنچە مېنى.

قانتىم يوق ئۇچقىلى،
يېنىڭغا باراي دېسەم.
ئامالم يوق ھەمىشە
يېنىڭدا بولاي دېسەم.

(مودەن ئۆز ئۆزىگە سۆزلەيدۇ) ھەرقاچان بۇ قېتىمقى سەيسە جالامنى ساق قويمىدۇ، بۇ قېتىم ئۇنىڭ نۆۋىتى ئەمەس ئىدى، بىراق كىم بىلىدۇ، ئۇنىڭغا بىر نېمە دېگىلى بولمايدۇ (مودەن پەنجىرە تەكچىسىگە بېشىنى قويۇپ ئويۇسۇراپ يېتىپ قالىدۇ. ئاي ئۆرلەيدۇ. يېزا جىمجىتلىقىنى بۇزۇپ، ئىككى يىگىت كوچا بويلاپ «مودەن» ئاھاڭغا تەمبۇر چېكىپ ئۆتىدۇ. تەمبۇر ئاۋازى يىراقتىن ئاڭلىنىپ تۇرىدۇ.)

مودەن: ئاھ، جالام! ئىككىمىزنىڭ ناخشىسى، بۇ ناخشا جالامنىڭ يۈرگىدىن چىققان. قانداق چىققاندۇ، ئەقلىم ھەيران، يەتتە ياشتىن يەتمىش ياشقىچە ئېيتىشىدۇ. كېچىلىرى يىگىتلەر يېزا كوچىلىرىدا تەمبۇر چېكىپ ئۆتسە ياكى ئېتىزدىن يانغاندا جالام ناخشا ئېيتسا، يۈرەكلىرىم تىترەپ كېتىدۇ، ئۆلگىچە ئاڭلىغۇم كېلىدۇ. ئېست، تەمبۇرچىلەر ئۇزاق كەتتى، ھېچكىم كۆرۈپ قالمىسا، ئارقىسىدىن ماڭسام، زېرىكمەي چېلىپ بەرسە، تاڭ ئاتقۇچە ئاڭلىسام.

(يىراقتىن جالامنىڭ ناخشىسى ئاڭلىنىدۇ.)

چىن مودەن قەلەم قاشلىق،
قىزىل يۈز، سۇمبۇل چاچلىق.
چىن مودەننىڭ يولىدا،
پىدا بۇ زىلۋا ياشلىق.

بويى ئۇنىڭ تال چىۋىق،
سۆزلىرى بالدىن تاتلىق.
قىزىل لېۋى جىنەستە،
خۇلقى خۇيما يېقىملىق.

ئايىرلىسام چىدالمايمەن،
ئۇنىڭسىز ياشالمايمەن.
ئۇنىڭ ئۈچۈن بۇ جاننى،
ھەر بالاغا ئاتقايمەن.

(جالام ناخشىنى توختىتىپ، ئوڭ تەرەپتىكى دەرەخ تۈۋىگە كېلىدۇ.)
مودەن ئۇخلىماپتۇ، پەنجىرىدىن چىراق كۆرۈنۈپ تۇرىدۇ. بارات ئاكام
تايىنلىق ئېتىزدىدۇ. توختا، ھويلىسىغا چۈشۈپ باقاي (سەكرەپ چۈشىدۇ).
(ئۇيقۇدىن باش كۆتۈرۈپ ناخشا ئاڭلىغان مودەن ئەمدى ئورنىدىن
تۇرۇپ جالامنى ئىزلەشكە چىقىدۇ.)

جالام:

جالام كېلىۋاتىدۇ، بۈگۈن ئۇنىڭ بىلەن تويغىچە سۆزلىشىۋالايچۇ! (چىراق
كۆرۈنمەيدۇ. مودەن يۈگۈرۈپ چىقىپ تامنىڭ دالدىسىغا مۆكىدۇ.)

مودەن:

(مودەننى كۆرمەي، ئۇدۇل پەنجىرە تۈۋىگە كېلىپ ناخشا ئېتىدۇ.) ناخشا
«ئايلىخان» ئاھاڭىدا:

جالام:

پەنجىرەڭنى ئاچ يارىم،
مەن كەلدىم ئۇچراشقىلى.
ھالى، مۇڭىمنى ئېيتىپ،
سەن بىلەن مۇڭداشقىلى.

ئايىرلىشىنى ئويلىسام،

يۈرىكىمگە قان تولار.
بۇلبۇل كەلدى گۈلشەنگە،
سەنمۇ كەلسەڭ نىم بولار؟

ھازىرلا چىراق يىنىپ تۇراتتى. نېمە بولدى ئۆچۈپ قالدى. نېمە بۇ،
ياكى كۆزۈمگە باشقا بىر نەرسە كۆرۈنگەنمۇ؟

نېمە! ئوت دەمسىز؟

مودەن:

ھەئە . . . يالغۇز كۆرۈنگەن ئوت!

جالام:

(ناخشا ئېتىدۇ. «رۇشەن!» ئاھاڭدا:)

مودەن:

يىراقتىن پەنجىرەمدە
لېپىلداپ چىراق كۆپەدۇر.
چىراق ئەمەس، يارىنىڭ ئوتى،
ۋىزىلداپ يۈرەك كۆپەدۇ.

چىراغىمدىن چاچرىغان ئوت،
ياش يۈرەككە تۇتاشقان.
كاۋاب بولۇپ يۈرەك _ باغرىم،
ۋۇجۇدۇمنى ئوت باسان.

مېنى بوش قويۇمۇ بۇ زالىملار، بۇ قېتىم مېنىڭ نۆۋىتىم ئەمەس ئىدى.
قەستەن مېنى قەستلەپ سەيسىگە تۇتۇپ بەرمەكچى بولۇشۇپتۇ، كەتمەي
قالسام جەزمەن بۇ يىل كۈزدە توپىنى قىلىۋالاتتۇق _ تە، (مودەنگە قاراپ
كۈلدۈ) تەييارلىقمۇ پۈتۈپ قالغان ئىدى.

جالام:

قانداق تەييارلىق ئۇ، جالام؟

مودەن:

قانداق بولاتتى، ئۆزىڭىز بىلىسىز. مەن ئات _ تۈگە تەييارلىيالمىمەن.
بايلارغا ئىشلەپ يۈرۈپ يىققان ئازراق ئاخچام بار، ئەلگە چىراي سارغايتماي،
شۇنىڭ يېتىشىچە قىلىۋالسام بولدى. سىزچە قانداق؟

جالام:

ئۇنداق ئاۋارە بولۇپ كېتىشىڭىزنىڭ نېمە كېرىكىبار، سىز بىلەن مەن
ئوخشاش ئەمەسمۇ؟ (مودەن نۇمۇس قىلىپ يەرگە قارايدۇ.)

مودەن:

ئۇغۇ شۇنداق، بىراق، يۇرت، ئەل _ ئاغىنە، دوست _ دۈشمەن بار
ئەمەسمۇ.

جالام:

بۇ قېتىمقى سەيسىدىن خەۋەر يوقتۇ؟

مودەن:

- جالام: خەۋەر يوق دېگىلى بولمايدۇ، مودەنگۈل، ئەمدى سىز بىلەن دائىم كۆرۈشۈپ تۇرۇشقا پۇرسەت يوقتەك تۇرىدۇ. ئەگەر مېنى سەيسىگە تۇتۇپ، كۈرەگە ئېلىپ كەتسىمۇ، كۆڭلۈم سىزدىن ئايرىلمايدۇ، ئۆزۈم ھەر يەردە بولساممۇ كۆڭلۈم سىزدە. مەن سىزدىن ئايرىلىپ ياشىيالمايمەن، سىزدىن جۇدا بولۇش ئۆلۈم بىلەن تەڭ، ئۇزۇن سۆزنىڭ قىسقىسى شۇ.
- مودەن: مەنمۇ شۇنداق، سىزنىڭ يولىڭىزدا جان بېرىشكە تەييارمەن . . .
- جالام: ئەگەر مەن كېتىپ قالسام، سۇلتان بەگ دادىڭىزغا ئەلچى ئەۋەتىپ، نۇرغۇن پۇللار بىلەن ياخشى كۆرۈنۈپ، يۈز بېشىغا پارە بېرىپ، سىزنى ئېلىشقا ھەرىكەت قىلسا قانداق قىلارسىز؟
- مودەن: جالام، ئۇ يەرلەردىن خاتىرجەم بولۇڭ، سۇلتان بەگكە تېگىش مېنىڭ ئۈچۈن ئۆلۈم!
- جالام: ۋەدە شۇ ئەمەسمە!
- مودەن: شۇ، ھالاۋەتنى تەڭ كۆرىمىز، مۇشەققەتنىمۇ تەڭ!
- جالام: بىر — بىرىمىزنىڭ يولىدا قۇربان بولۇشتىن يانمايمىز.
- (تۇيۇقسىزدىن ئاياق تىۋىشى ئاڭلىنىپ، تام ئارقىسىدىن بىرىسى «كاككۇك» دەيدۇ، جالام دەرھال شۇ تەرەپكە بۇرىلىدۇ.) مودەنگۈل، رەنجىمەي كىچىككىنە تۇرۇپ تۇرۇڭ، مەن بېرىپ كېلەي.
- مودەن: كىمدۇ ئۇ، يۈرىگىم ئەنسىرەپ تۇرىدۇ.
- جالام: قورقماڭ، مېنىڭ ئاغىنەم، تۇرسۇن، بىرەر خەۋەر ئېلىپ كەلگەندۇ. (جالام ماڭىدۇ ۋە تام يېنىغا بېرىشقا تۇرسۇن بېشىنى چىقىرىپ سۆزلەيدۇ.)
- تۇرسۇن: جالام، تۆۋەنكى مەھەللىدىن ئادەم تۇتۇۋاتىدۇ، ئەللىك بېشى سېنى ئىزلەپ يۈرىدۇ. قانداق قىلىمىز، قاچايلى ياكى باشقا ئامالنىڭ بارمۇ، قېنى، بىر نېمە دېگىنە؟
- جالام: ماقۇل، مەن ھازىر چىقاي، سەن، ئاداش، كۆۋرۈك بېشىدا ساقلاپ تۇرغىن.
- تۇرسۇن: ماقۇل (كېتىدۇ).
- (جالام مودەننىڭ يېنىغا كېلىدۇ، مودەن گۈلنىڭ ئارىسىدىن قوپۇپ جالامنىڭ ئالدىغا ھەيرانە بارىدۇ.)
- مودەن: (جىددى قىياپەتتە) جالام، تۇرسۇن ئۆمىسە گەپ قىلىدىغۇ؟
- جالام: سىزمۇ ئاڭلاپسىزدە. دە، مەنمۇ سەيسىگە بارىدىغان ئوخشايمەن.
- مودەنگۈل، ھازىرچە خوش، مېنى يۈز بېشى ئىزلەپ يۈرگىدەك، ئۇنىڭغا نېمە دەيمىز، دوستلىرىم بىلەن مەسلىھەتلىشىپ باقاي.
- مودەن: (يىغا ئارىلاش) جالام، ئايرىلىش دېگەن مۇشۇ! (ئۆسۈپ يىغلاشقا باشلايدۇ.)

جالام: (ئۆزىچە) يا پەلەك، خۇيما ۋاپاسز ئىكەنسىن، يىتىملارنىڭ كۆز يېشىغا ئېچىنساڭچۇ؟ ئاھ، خۇدا، ئۆزەڭ بار، مۈشكۈلۈمنى ئاسان قىل! ناخشا: مودەن:

كېتەر بولدۇڭ يەت يەرلەرگە،
مېنى تاشلاپ بۇ دەردلەرگە.
تولۇپ باغرىم ھەسرەتلەرگە،
قالدىم ئوتۇڭدا زار يىغلاپ.

جالام: ئۇنۇتمىغىن، مودەن گۈلۈم،
سەنسىز ئارام تاپماس كۆڭلۈم.
سەنسىز سايىرىماس خۇش بۇلبۇلۇم،
ھەسرەتلەنمە كۆڭۈل تىلغاپ.

مودەن: ئۇنۇتماسمەن تا ئۆلگىچە،
ۋەدەم مېنىڭ ئەبەدىگىچە.
جالام دەيمەن تا ئۆلگىچە،
مۇھەببەتنى دىلدا ساقلاپ.

جالام: غەم _ قايغۇدىن ھېچ قورقماسمەن،
باسقان ئىزدىن ھېچ قايتماسمەن.
ۋەدەمنى ھېچ ئۇنۇتماسمەن،
تا ئۆلگىچە سېنى يادلاپ.

جالام: (بۇ ناخشىنى قول تۇتۇشقا ھالدا ئېيتىشىپ تام تۈۋىگە بارىدۇ.)
(سەكرەپ تامدىن چۈشۈپ كېتىپ بېرىپ) ھازىرچە خوش ئەمسە
(كېتىدۇ).

(مودەن خوشلىشىپ ئاستا قەدەم بىلەن مېڭىپ ئۆيگە كىرىپ كېتىدۇ.
ئاي پاتىدۇ، توخۇ چىللايدۇ، ئىنلار ھاۋشىيدۇ، تاڭ شولسى ئارقىسىدىن
جاھان يورۇپ، سەھنە يورۇشقا باشلايدۇ. ئۆيدىن بىر موماي يۈگۈرۈپ
چىقىپ ئىشكىنى ئاچىدۇ، مەھەللە چوڭلىرى _ يۈز بېشىلەر كىرىدۇ.)
بارات ئاخۇن بارمۇ؟ يۈز بېشى:
يوق، تېخى ئېتىزدىن قايتىدى.

- مودەن: (يۈگۈرۈپ چىقىپ) كىم ئۇ، موما! (ئۇلارنى كۆرۈش بىلەن بىر خىل ئۆزگىرىپ، تام ياقىلاپ كىرىپ كېتىدۇ.)
- يۈز بېشى: موماي، دەرھال بارات ئاخۇنى قىچارتىڭلار!
- موماي: ئۆيدە كىشى يوق، كىم قىچقىرىپ كېلىدۇ؟
- يۈز بېشى: ئادەم يوق، ئەمەس مەن بېرىشم كېرەكما؟ بول چاپسان، بىر كىشى تېپىپ ئەۋەت، بولمىسا ئۆزەڭ بار!
- موماي: خوشنا — خولۇملاردىن ئوقۇشۇپ باقاي، بولمىسا ئۆزەم بارارمەن. (چىقىدۇ.)
- يۈز بېشى: (سۇلتانغا قاراپ) ھوي بېگىم، كىيىكتەك چىقىپ سەكرەپ تامنىڭ ئارقىسىغا ئۆنۈپ كەتكەن كىم ئۇ، كۆردىڭىزمۇ؟
- سۇلتان: كۆردۈم — كۆردۈم، موماي چىقتىغۇ؟
- يۈز بېشى: كاللا دېسە پاقالچاق دېگىنىنى، يۈگۈرۈپ كىرىپ كەتكەن پەرىزاتنى كۆرمىدىڭمۇ دەۋاتىمەن.
- سۇلتان: يۈز بېشى ئاكا، جىن — پەرىلەردىن دەمىسەن، بولسىمۇ باردۇر، ئەسكى تامدا نېمە يوق دەيسەن!
- يۈز بېشى: (خەلققە قاراپ) ئىست، بۇنىڭ ئېتىلا ئادەم ئىكەنغۇ، ئۇنى ئېلىشقا كۆزۈم يەتمەيدۇ. (سۇلتان بەگكە قاراپ) ھوي بېگىم، مەن نېمە قىلىپ يۈرىمەن، بىلەمسىز جالامنىڭ نۆۋىتى تېخى كەلمىگەن، مانا ئۇنى بۈگۈن پەقەت سىز ئۈچۈنلا سەيسىگە ئېلىپ بېرىش كويىدا ئاۋارە بولۇپ يۈرۈيمىزغۇ! ئەگەر ئۇنى تېپىپ، كۈرەگە جۆنەتمىسەك، مىڭ قىلغان بىلەنمۇ سىز چىن مودەننى ئالمايسىز.
- (ئىشكىتىن مۇرىسىگە كەتمەن ئالغان، قولىدا سۇ قاپىقى تۇتقان ھالدا بارات ئاكا كىرىدۇ.)
- بارات: ئەسسالامۇ ئەلەيكۇم!
- يۈز بېشى: ۋەئەلەيكۇم ئەسسالام!
- بارات: ھە، يۈز بېشى ئاكا، قىچقارتىپلا.
- يۈز بېشى: سەن، بارات ئاخۇن، بۇ سەيسىگە تۇتۇلغان تازىلارنى باياندايغىچە بىللە ھەيدەپ ئاپىرىپ بەرگىن جۇمۇ.
- بارات: باياندايغىچە يىراق بولۇپ كېتەر، شەھەرگىچە ئاپىرىپ بېرى.
- يۈز بېشى: ماقۇل، بولىدۇ.
- (ئىككى دوغا جالامنىڭ ئاكىسى بىلالنىڭ قولىنى باغلاپ كېلىدۇ.)
- بارات: نېمە ئىش بۇ!
- يۈز بېشى: (بىلالغا خىتاب قىلىپ) ئىنىسىنى قاچۇرۇۋېتىپتۇ.
- بىلال: ياق، يۈز بېشى ئاكا، مەن قاچۇرمىدىم، نەگە كەتكەنلىكىنى بىلمەيمەن،

ئىزلىدىم، ھېچ يەردە يوق.

يۈز بېشى: گەپ شۇ، ئەگەر ئىنىڭنى تېپىپ بەرمىسەڭ، ساڭا ئارام يوق، شەھەرگە ئېلىپ بېرىپ يامۇلغا تاپشۇرۇپ بېرىمەن، سەن گەدەنكەشلىكىڭنى ھۆكۈمەتكە قىلىپ باق، قېنى كۆرۈپ باقاي!

بىلال: ئوبدان ئاكا، ئادەمنىڭ ئورنىغا ئادەم بارسا بولمىدىمۇ؟ ئىنىمنىڭ ئورنىدا ئۆزۈم بېرىپ ئىشلەي دېدىمغۇ، يۈز بېشى ئاكا، سادىغاڭ كېتەي، جېنىم ئاكا.

يۈز بېشى: بىزگە داڭ كېرەك، سەن كېرەك ئەمەس، ھەر ئادەمنىڭ ئۆزى كېرەك، ھوي ھاماقەت، ئالا گەدەنلىك قىلماي، جالامنى تاپ، بولمىسا يامۇلغا ماڭسەن. ئورنىغا ئۆزۈم باراي!

يۈز بېشى: بولمايدۇ، زادى بولمايدۇ، ھەيدەڭلار بۇنى!

(بۇلار چىقىدۇ، تاشقىرىدىن سېپىل سوققىلى ئېلىپ مېڭىلغان مەدىكارلارنىڭ ئېيتقان مۇڭلۇق ناخشىسى ئاڭلىنىپ، نەرسە _ كېرەكلىرىنى مۇرىسىگە ئارتىپ ماڭغانلىقى كۆرۈنۈپ تۇرىدۇ. چىن مودەن چىقىپ، ئىشىك يۈچۈڭدىن قارايدۇ. ئۇنىڭ يېنىدا تۇرغان موماي يىغلايدۇ، كوچا يىغا _ زارىغا تولدۇ.)
(مەدىكارلار ناخشىسى):

ئاتام بارمۇ بۇ شەھرىڭدە،
ئانام بارمۇ بۇ شەھرىڭدە.
غېرىبلىق ئەسەر قىلدى،
دودىشاڭ كۈرەلەردە.

مەن سەيسىگە ماڭغاندا،
يارىم ئىشىگىدە قالغان.
قاچان كېلىسەن يارىم دەپ،
قارا كۆزگە ياش ئالغان.

(خەلق ئارقا _ ئارقىدىن ئۆتۈپ ئاخىرى تۈگەيدۇ، مودەن ئىشىككە بېشىنى قويۇپ يىغلايدۇ.)

موماي: (يىغلاپ) يىغلىما قىزىم، قوي، پايدىسىز، قانداق قىلىمىز، بۈگۈن پۈتۈن يۇرت ئاتىسىدىن، بالىسىدىن ئايرىلدى، بىزلا ئەمەس، پۈتۈن يۇرت يىغلايدۇ. داداڭمۇ قايتىپ كېلەر، جالاممۇ كېلىپ قالار، جۈر بالام، ئۆيگە

كېرىپ كېتەيلى (موماي ئۇنىڭ بېشىنى سېلاپ ئۆيگە ماڭدۇ، مودەن ئارقىسىدىن ئاستا، مەيۈسلەنگەن ھالدا مېڭىشىغا، ئۈستىگە چاپان ۋە باشقا نەرسىلەرنى ئارتقان ھالدا جالام كېرىپ كېلىدۇ.)

جالام: مودەنگۈل!

جالام سىز بار ئىكەنسىزغۇ!

مەن تېخى بار، مودەن، يولداشلىرىم بىلەن يوشۇرۇنۇۋالسام «ئىنىڭنى سەن قاچۇردۇڭ» دەپ ئاكامنى يامۇلغا ھەيدەپ كېتىپتۇ.

جالام، سىز ئاكىڭىزنى قۇتقۇزۇڭ، ئىككىمىز ئۈچۈن ئۇ بىچارە زۇلۇم

كۆرمىسۇن، ۋەدە ۋەدە بويىچە بولىدۇ.

ناھايىتى ئوبدان، مودەنگۈل.

شۇنداق قىلىڭ، جاپا تارتىمىغۇچە ھالاۋەت يوق، ھەممە ئىشنى جايلاپ، ئاندىن

بىر يول . . .

مودەنگۈل ناھايىتى خۇشال بولۇۋاتىمەن، بۇ سۆزىڭىز مېنىڭ ئۈچۈن . . .

مانا سىزگە قۇرۇقلا سوغات، كەشتىلىرى سەت بولسىمۇ، كېيىنچە ئوبدانغا تاۋاب

قىلارسىز!

بارىكالا، بىراق مېنىڭ سىزگە بېرىدىغان ھېچنەرسەم يوققۇ، قانداق

قىلىمەن.

سىز ئۇنىڭدىن غەم قىلماڭ، سالامەت كەلسىڭىز شۇنىڭ ئۆزى چوڭ سوغات.

(ئۆزىچە) نېمە دېيىشنى بىلمەيمەن (مودەنگە تىكىلىپ) خوش

بولمىسا . . .

خوش، ئامان بولۇڭ.

خوش، خوش . . . (كۆزىنى ئۈزمەي ئاستا ماڭدۇ. ئۇ ئىشىك تۈۋىگە

بارغاندا مودەن توختايدۇ.)

جالام، توختاڭ!

(ناخشا «چىن مودەن» ئاھاڭدا):

يانارسەنمۇ يۇرتۇڭغا،

مېنى تاشلاپ ئوتۇڭغا.

تەلمۈرۈپ مەن قارايمەن،

يارىم كېلەر يولۇڭغا.

كۈتكىن جېنىم ئېرىنمەي،

يات قوللارغا بېرىلمەي.

مەنمۇ ھېچ چىدالمايمەن،
ئاي يۈزۈڭنى پات كۆرمەي.

مودەن:

سۆزلىرىم يۈرگىمدە،
چىن دىلدىن قىلدىم ۋەدە.
سەنسىز جېنىم ھارامدۇر،
ياشاش بۇ قارا يەردە.

جالام:

كەتسەممۇ مەن يىراققا،
كۆڭلۈم قالار سېنىڭدە.
سېنىڭ ئىشقى ئوتۇڭنى،
ساقلايمەن يۈرگىمدە.

جالام:

خوش، مودەنگۈل! . . .

مودەن:

خوش . . . (ئىشككە يۆلىنىپ قالدۇ، جالام ئېسىنى يوقاتقان ھالدا
ئۇنىڭ بېشىنى سىلاپ قويۇپ چىقىدۇ، بىر ئازدىن كېيىن بارات، موماي
كىرىدۇ.)

بارات:

نېمە بولدى قىزىم، يىغلىما.

موماي:

سەيسىگە تۇتقانلارنى كۆرۈپ كۆڭلى بۇزۇلۇپ قالغان ئوخشايدۇ، قانداق
قىلىمىز، بالام، يىغلىما (ئۆزى يىغلامسىرايدۇ) ئاخىر زامان مۇشۇ ئوخشايدۇ.

بارات:

يىغلىما قىزىم، جۈرۈڭلار، (مودەن ئاستا كېلىپ ئىشك ئالدىدىكى گۈلنى
ئويىناپ تۇرۇپ ئۆكسۈپ _ ئۆسۈپ يىغلاشقا باشلايدۇ، بارات ئاكىمۇ كۆڭلى
بۇزۇلغان ھالدا قىزىنىڭ بېشىنى سىلاپ تۇرۇپ ناخشا ئېيتىدۇ.)
(ناخشا «بىرلىك گۈل» ئاھاڭىدا):

يىغلىماڭ قىزىم كۆز نۇرۇم،
يىغلىماڭ، جىگەر باغرىم.
يۈرەك باغرىمنى ئېزىپ،
يىغلىماڭ، جان كۆز نۇرۇم.

ئەزدى بىزنى شۇم پەلەك،
قانغا ئورۇلدى بۇ يۈرەك.
كىمگە يىغلاپ ئاھ ئۇراي،

كىمدىن تىلەي، ئاھ مەن تىلەك.

موماي: (ناخشىنى تۈگىتىپ) ئۆيگە كىر، قىزىم، يىغلىما.
(يىغلامسىراپ) ھەي بالام، قانداق قىلىمىز، بۈگۈن بىرسى ئاتىسىدىن
ئايىرىلغان، بىرسى بالىسىدىن ئايىرىلغان، بىرسى قەۋم — قېرىندىشىدىن
ئايىرىلغان، قانداق قىلىمىز، ھىلىمۇ داداڭنى ئېلىپ كەتمىدى (موماي،
مودەن كىرىپ كېتىدۇ.)

بارات: كۈن كەچۈرۈش ئېغىر، يا بۇ ئۆستەڭ بىلەن سېپىل پۈتمىدى، مانجۇلا
ھەددىدىن ئاشتى، ئۇلارنىڭ يالاقچىلىرى بولغان يۈز بېشىدەك ئىتلارنىڭ
زۇلىمى تېخىمۇ ئېشىپ كەتتى. بۇ كەتكەن بىچارىلەر قاچنامۇ كېلەر؟
ئاشلىقلىرى ئورۇقسىز، خامانلىرى ئىگىسىز قالدى. ھەي، قالغان بۇغداينى
ئورۇپ ئالاي (ئوغاق بىلەيدۇ ۋە ناخشا ئېيتىدۇ.)

بارات: قۇرۇق قاقشال بولۇپ قالدۇق،
ئوتۇنچى ئاپىرىپ ساتسۇن.
خېرىدارى يېتىپ كەلسە،
غېرىب — بىچارە دەپ ساتسۇن.

دەرد كەلدى بۇ باشمىغا،
كىشى كەلمەيدۇ قاشمىغا.
ھېچ كىشى ئېچىنمايدۇ
كۆزدىن ئاققان ياشمىغا.

بارات: (بارات ئۆيگە مېڭىشىغا ھېتەك ئالدىراپ كىرىدۇ.)
كەل، ھېيتاخۇن بالام.
بارات ئاخۇن ئاكا، سىزچۇ، سىز ھازىر ئېتىزغا كېتىڭ.
بارات: نېمىشقا، بالام ھېيتاخۇن!
ھېيتەك: سىلەرنىڭ ئۆيۈڭلارغا سۇلتان بەگنىڭ ئەلچىلىرى كېلىۋاتىدۇ، يەنە سىزنى
ئۆۋرە قىلىدۇ.

بارات: چاشقانغا قىيىن، مۈشۈككە ئويۇن دېگەندەك، سەيسىگە تۇتۇلغان غېرىبلارنىڭ
ئاخىرى تېخى مەلىدىن چىقىپ بولماي، ئەلنىڭ بالا — چاقىلىرىنىڭ كۆز
يېشى قۇرۇماي، ئەلچى كېلىۋاتقىنىنى! كېتەي، بالام، كېتەي! . . .
ھېيتەك: شۇنداق قىلىڭ، ئاكا. (ئۇلار چىقىشىدۇ.)

ئۈچىنچى پەردە

سەھنە كۆرۈنۈشى: باياندايدا سېپىل سوقۇش، سول تەرەپتە مانجۇ ئىتىبات ئەمەلدارلىنىڭ چىدىرى (قارياغاچ ئالدىدا)، چىدىر ئالدىدا ئىككى چېرىك، ئۇدۇلدا يېراقتىن يېڭى سوقۇلغان سېپىل دەرۋازىسى ۋە سېپىل تاملىرى كۆرۈنىدۇ. ئوڭ تەرەپتىكى يوغان قارا ياغاچلارغا ئادەملەر ئېسىلغان، قوللىرى باغلانغان، ئىگىراپ يۈرىدۇ، دۈمبىسىگە قاپ ئارتقان ئادەملەر ئۈزلۈكسىز مېڭىپ ئۆتۈپ تۇرىدۇ. ناخشا ئاڭلىنىدۇ:

(ناخشا «ئاھ دەردىم» ئاھاڭدا):

سۇلتان غوجام سورايدۇ،
سېپىل سوققانلار نەلىك؟
بىز نېمە گۇنا قىلدۇق؟
بىكار ياتىدۇ شەھەرلىك.

ئەي ئوغۇل ئۆزەڭ نەلىك؟
زاتىم مېنىڭ قۇمۇللۇق.
ئۆز يۇرتۇمنى سورىساڭ،
خەنىڭ يېرى قوغۇنلۇق.

زار قاخشاپ قان يىغلاپ،
بىز سېپىلنى سوققىمىز.
قېچىپ كېتىلى دېسەڭ،
مالۇيدىن قورقىمىز.

(پەردە ئېچىلىدۇ، قېچىپ كېتىش بىلەن ئەيىپلىنىپ، تەنلىرى تىتىلغان، يۈز – كۆزى قان ھالدا قەپەزدە ئولتۇرغان جالام كۆرۈنىدۇ. ئۇ ناخشىنى باشقا پەدىگە يۆتكەيدۇ.)

(ناخشا «سىڭلىم لەيلىخان» ئاھاڭدا):

قەپەز ئىچىگە سولاندىم،

مودەن گۈلۈم، ئامان بول.
يات يەرلەرگە پالاندىم،
مېھرىۋانم ئامان بول.

سەندىن مېنى ئايرىدى،
ۋاپادارم، ئامان بول.
يۈرەكلەرنى داغلىدى،
جان كۆپەرمى، ئامان بول.

يۈزبېشى: ئۇكام، ئۇلۇغ ئۇخلاۋاتىدۇ، ناخشا ئېيتما.
جالام: قەپەزدە كۆڭلۈمنى ئاچىدىغان نېمە بار، ناخشا ئېيتماي ئۆلەيمۇ، يۈز بېشى
ئاكادا؟!

يۈز بېشى: ئۇلۇغنىڭ غەزىپىگە ئۇچراپ قالسىن دەيمەن.
جالام: ئازاد قىلسۇن!
يۈز بېشى: نېمىشقا قاچىسىن، نېمە سەۋەپتىن، شۇنىڭ سەۋەپلىرىنىلا ئېيتىپ بەرسەك
ئازاد قىلىدۇ.

جالام: ئاۋال ئازاد قىلسۇن، ناخشا ئېيتمايمەن ھەم پەرماندىن چىقمايمەن،
ھىلىمۇ چىقىدىمغۇ، پەقەت قېچىپ كەتمەك بىلەن ئەيىپلىنىۋاتمەن،
قاچماي ئۆلەيمۇ، بىر يىل بولدى، كەتكۈزمىدى. سېپىلغا بىر كۈنلۈك
يەردىن توپا توشۇپ ئۇچىلار يىغىر بولۇپ كەتتى، يە قورساق تويىمسا،
ئىشلىمىسەڭ ئۇرسا، قىيىنسا، دارغا ئاسسا، بۇ قانداق گەپ، قانداق دۇنيادا
ياشايمىز، يۈز بېشى ئاكا، ئېيتقىنا قېنى، سەنمۇ ئادەم بالىسىغۇ؟!
يۈز بېشى: دېدىمغۇ، مەلىگە قېچىپ بېرىپ نېمە قىلماقچىدىك، شۇنى ئېيتساڭ، مەن
دارىنغا مەلۇم قىلىپ، سېنى بوشتاي.

جالام: بوشتاي دەمسەن، قارا يۈز! مەن مەلىگە بېرىپ ئوقۇپ كەلدىم، سەن قارا
يۈز سېتىلىپسەن، ئېيتقىنا، سۇلتان بەگدىن قانچە يامبۇ ئالدىڭ؟ ھەتتا
ھۆججەتمۇ بېرىپسەن، مېنى مۇشۇ ھالغا چۈشۈرگەنمۇ سەن، ئەمدى نېمە
قىلساڭ قىل، مودەن يېزىدا، يۈگرە، سۇلتان بەگكە توي قىلىپ، پولورنى
يەپ، قوساق سېلىپ كەل!

يۈز بېشى: ئەخمەق، ئۆزەڭنىڭ نەدە تۇرغىنىڭنى بىلىپ سۆزلە!
جالام: يۈز بېشى ئاكا، ئۇرۇشقا كېچىكىپ قالدىڭ، سەن قەپەسكە تاشلاشتىن
بۇرۇن، ئۇرۇۋالساڭ بولغان ئىكەن. كېچىكىپ قالدىڭ ئەمدى!

يۈز بېشى: ھوي، بولدى — بولدى ئۇكام، جېنىم ئۇكام، پايدا يوق مىڭ ۋالاقلىغان بىلەن.

جالام: ئۆزەمگە پايدىسى بار نېمە قىلساڭ قىل، ناخشا ئېيتىمەن، ۋارقىرايمەن، ئەڭ قاتتىق جازا مۇشۇدۇ؟ بۇنىڭدىن ئۆتۈپ كەتسەڭ دارغا ئاسارسەن، بولمىسا بويۇمنى چاپارسەن، نېمە قىلساڭ قىل، ناخشا ئېيتىمەن.

(ناخشا «سادىر» ئاھاڭدا):

دەردى بولمىسا يارىنىڭ،
ئېيتامدۇ تولا ناخشا.
ناخشا ئېيتقانغا يار كەلمەس،
ئەسلى بىر كۆڭۈل خوشى . . .

يۈز بېشى: بۇ دەيۈزگە گەپ ئۇقتۇرالمىدىغان ئوخشايىمەن (چىقىدۇ).

(بىلال خورجۇن كۆتەرگەن ھالدا كىرىدۇ.)

جالام، ئۇكام، ئەھۋالنىڭ قانداق؟

سەنمۇ، بىلال ئاكا، يېزىدا نېمە خەۋەر بار؟

بىلال: ئۇكام بىزنىڭ خەۋەر باشقىچە، مودەنىنىڭ ئەھۋالى ئېغىر، كېچىلىرى جالام

جالام: دەپ جۆپلۈپ كېتىدىغان بوپتۇ، سۇلتان بەگنىڭ ئەلچىلىرى كۈندە نەچچە

بىلال: مەرتىۋە كېلىپ، بوسوغىلارنى تېشىۋەتتى دەيدۇ. بارات ئاكام بۇلارنى كۆرۈم

كۆرمىسۇن دەپ ئېتىزغا چىقىپ يېتىۋاپتۇ. يالاقچىلىرى ئۇ يەرگەمۇ چىقىپتۇ.

سۇلتان بەگ يۈز بېشىغا پارنى تويغىچە بېرىپتۇ. ئۇزۇن گەپنىڭ قىسقىسى،

ئۇلارنىڭ ئەلپازى يامان، سەن ئۇكام، بىر ئىلاجى قىلىپ قۇتۇلۇپ،

چاپسانراق توي قىلىۋالمىساڭ، ئاقىۋەت ياماندەك تۇرىدۇ. مانا، ساڭا نان —

توقاچ ئەكەلدىم، (ئۇ نەرسىلەرنى سۇندۇ.)

ئەمدى ئاكا، ئۆزەڭ نېمە قىلماقچى!

جالام: دارىنغا بىر ئەرز يېزىپ كەلدىم، ئەرزىمنى قوبۇل قىلىپ ئۇناپ قالسا، ئۆزەم

بىلال: سېنىڭ ئورنىڭدا ئىشلەپ، سېنى يېزىغا جونتىمەن، ئىلاجى بولسا،

چاپسانراق بېرىپ تويىنى قىلىۋال . . . چېرىك كېلىۋاتىدۇ، مەن نىرىق

كېتەي.

جالام: رەھمەت ئاكا. (ئۆزىچە) قېرىنداش دېگەن باشقا نەرسە ئىكەن. بولمىسا

قانداق قىلاتتىم؟ نانمۇ ئۆز ۋاقتىدا قۇلۇمغا تەگدى. (بىلال چىقىپ

كەتكەندىن كېيىن چېدىردىن بىر چېرىك چىقىپ «دارىن كېلىۋاتىدۇ»

دەپ ۋارقىراپ خەۋەر بېرىدۇ، تالادا تۇرغان چېرىكلەر ئۆزىنى تۈزەپ تىك تۇرىشىدۇ. باشلىقنىڭ چېدىردىن چىقىشىغا، نېرىقى تەرەپتىن يۈز بېشىمۇ يېتىپ كېلىدۇ.)

جاڭ دارىن: (قەپەزگە ئىشارە قىلىپ، چالا ئۇيغۇر تىلىدا سۆزلەيدۇ) يۈز باشى، ئاۋۇ ئادەمنى ئېلىپ كەل.

يۈز بېشى: خوپ. (ئىككى يايى بىلەن بېرىپ قەپەزدىن جالامنى چىقىرىپ، قوللىرىنى باغلاپ دارىننىڭ ئالدىغا ئېلىپ كېلىدۇ. جالام تازىم قىلىدۇ.)

جاڭ دارىن: ھەي چەنتۇ، سەن نېمە ئۈچۈن قاچىدۇ؟
جالام: مېنىڭ نۆۋىتىم ئەمەس ئىدى، سەيسىگە تۇتتى، بۇ يەرگە كەلگەندىن كېيىن يۈز بېشى ئالتە ئايدىن كېيىن قايتىپ كېلسەن دېگەن ئىدى، مانا بىر يىل بولدى. تېخى ئەۋەتمىدى، يۇرتۇمنى كۆرگۈم كەلدى.

يۈز بېشى: بۇ ئوغرىنىڭ مۇنداق قىلىشى دارىننى كۆزگە ئىلمىغانلىقتىن.

جاڭ دارىن: (ئاچچىقى بىلەن سەكرەپ يەرنى تېپىپ) ھەي، سىڭكۇ، تامادى، ئۇرۇڭلار ئۇنى (ئىككى يالاقچىسى يۈگۈرۈپ كېلىپ جالامنى يەرگە باسدۇ، كالتەك بىلەن ئۇرۇشقا باشلايدۇ، جالامنىڭ بەدەنلىرى قىزىل قانغا مىلىندۇ).

يۈز بېشى: دىمىدىمۇ مانا، ئاقىۋىتىڭ شۇنداق بولىدۇ دېسەم، يەنە گەدەنكەشلىك قىلسەن.

جاڭ دارىن: ھوي يۈز باش، سىز قايتىڭ، ھىلىقى ئىشنى ئوبدان بەنلى قىلىڭ.

يۈز بېشى: خوپ تەقسىر (ئارقىسى بىلەن قول قوشتۇرۇپ چىقىپ كېتىدۇ. جاڭ دارىن ئاستا مېڭىپ سەھنىنىڭ بىر چېتىدىن چىقىپ كېتىدۇ. سەھنىدە ھېچكىم قالمىغاننى بىلىپ، يىغلىغان ھالدا بلال كېلىپ ئىنسىنىڭ بېشىنى يۆلەپ، تېزىغا ئېلىپ ئولتۇرىدۇ.)

بلال: ئۇكام، كۆزۈڭنى ئاچ، قانداق قىلىمىز. ئامال يوق.

جالام: (ئاستا كۆزىنى ئېچىپ ناخشا ئېيتىدۇ.)

زالملارنىڭ قانخورلۇقى جان — جاندىن ئۆتۈپ كەتتى،

زارداپ قىلىپ قان گۆشىنى، يۈرەككە بېرىپ يەتتى.

ئەي ۋاپاسىز شۇم پەلەك، بىزنى قىلدىڭ بىچارە،

زۇلۇم — كۈلپەت دەستىدىن يۈرەك بولدى مىڭ پارە.

(شۇ ۋاقىتتا سىرتتىن جاڭ دارىن كىرىپ كېلىدۇ. ئۇنى كۆرگەن بلال بىر تەرەپكە يوشۇرۇنۇپ، ئۇلار چېدىر ئالدىغا كەلگەندە قولدىكى ئەرزىنى تۇتىدۇ. جاڭ دارىن ئەرزىنى ئوقۇتىدۇ، تۇڭچى ئەرزىنى ئوقۇيدۇ):

«ئەرز —

جاڭ دارىن جاناپلىرىغا: ئىنىم جالام كېسەل بولۇپ قالغانلىقتىن ئورنىغا 15 كۈن مەن ئىشلەپ تۇرسام. ئىنىم ساقايغاندىن كېيىن ھوزۇرلىرىغا تاپشۇرۇپ بەرسەك.

ھۆرمەت بىلەن ئەرز يازغۇچى: بىلال»

(بىر پەس ئويلانغاندىن كېيىن) بۇ سەندە ئۇكاڭزىما؟ سەن بۇنىڭ ئورنىغا سەيسە قىلىشقا كەلدىمى؟ ئەگەر سەن پاۋلى قىلىپ قاچسا، سېنى كىم گۈەنلى قىلىدۇ؟

جاڭ دارىن:

(تازىم قىلىپ) زادى ئۇنداق ئىشلار بولمايدۇ، تەقسىر، 15 كۈنگىچە ئىنىم ساقىيىپ كېلىدۇ. مەن ئىككى كىشىلىك ئىشنى بىجىرمەن.

بىلال:

(جاڭ دارىن بېشىنى لىگىشتىپ ماقۇللۇق بىلدۈرۈپ، ئاستا چېدىر تەرەپكە ماڭىدۇ. بىلال جالامنى يۆلەپ ئېلىپ چىقىدۇ. ئىككى يايى تۆت — بەش ئادەمنى باغلىغان ھالدا نېرىقى قارا ياغاچنىڭ تۈۋىگە تىزلاندۇرۇپ قويدۇ. شۇ ۋاقىتتا يۈز بېشى يېتىپ كېلىپ ئۇياق — بۇياققا قارايدۇ.)

(زەڭگاڭغا قەپەزنى كۆرسىتىپ) قەپەزدىكى ئادەم نەگە كەتتى؟

يۈز بېشى:

دارىن ئاكاڭزا ئۇنى قويۇپ بەردى.

زەڭگاڭ:

نېمە؟ نېمە؟

يۈز بېشى:

دارىن فاڭلى قىلىۋەتتى.

زەڭگاڭ:

(ئۆزىچە) ئەستاغپۇرۇللا، ئاكىسى بىلال كېلىپ كەتكەن ئوخشايدۇ، مېنى شەرمەندە قىلدى، خەپ، يېزىغا بېرىپ ئەدىپىنى بېرى. ئاۋۋال، ئىلاجى بولسا، دارىن بىلەن يولۇقسام بولاتتى.

يۈز بېشى:

(زەڭگاڭنى قىچقىرىپ، يانچۇغىدىن بىر گادا ئەپپيۇننى چىقىرىپ بېرىپ) بۇ ئەپپيۇننى سىز چېكىڭ، مېندارىننىڭ يېنىغا بېرىشقا رەخسەت قىلىڭ.

(ئەپپيۇننى ئېلىپ) دارىن ھازىر ياپپىيەن چېكىدۇ، سەن كىرسە دۇزا جاڭلى بولىدۇ، بۇشنىڭ!

زەڭگاڭ:

شەرمەندە بولدۇم، شەرمەندە بولدۇم (سەھنىنى بىر قانچە ئايلىنىپ چىقىپ كېتىدۇ).

يۈز بېشى:

پەردە چۈشىدۇ

تۆتىنچى پەردە

سەھنە كۆرۈنۈشى: بارات ئاكنىڭ يېزىدىكى ھويلىسى. ھويلىنىڭ سول تەرىپىدىكى دەرەخ ئاستىدا قىزلار مەجلىسى قۇرغان. دۇتارچى — سازەندىلەر توي بەزمىسى ئۆتكۈزىدۇ، مودەن ياغلىققا پۈركەنگەن ھالدا ئولتۇرىدۇ.

گۈلسۈم: قېنى ئەلاخان ھەدە، دۇتارىڭنى قولۇڭغا ئالغىنا!
پاتەم: راستلا، تاڭگا چىشلىۋالغاندەك بولۇپ كەتتىڭغۇ؟
ئەلاخان: دۇتار مانا، مەن تەييار (ئەلاخان دۇتارنى ئالىدۇ. بىر — ئىككىسى پەتنۇسنى داپ قىلىپ چالىدۇ).

(ناخشا):

چىم — چىم ئەتتىم چىم بىلەن
كاۋاب ئەتتىم زىخ بىلەن.
ئېسى — يادىم سەن بىلەن،
سەن يۈرسەن كىم بىلەن.

بارايلى دىمەپمىدۇق،
يانايلى دىمەپمىدۇق.
ۋەدىمىز قىزىل ئالما،
چىشلىشىپ يىمەپمىدۇق.

(ئۇسسۇل ناخشىلىرى ئارقا — ئارقىدىن ئېيتىلىدۇ.)

گۈلسۈم: مەن ئۇسسۇل ئويناپ كىمنى تارتسام شۇ ئوينىسۇن.
قىزلار: بولدى — بولدى.

(گۈلسۈم خېلى ئۇسسۇل ئوينىغاندىن كېيىن خاتەمگۈل، نۇرەلمەرنى تۇتىدۇ، ئۇلار تۇرۇپ ئۇسسۇل ئوينىيدۇ، مەجلىس راسا قىزىغىلى باشلايدۇ. ئەلاخان دۇتارچىنىڭ ئالدىغا ئۆرۈمىلەر تولىدۇ.)

گۈلسۈم: (مودەننىڭ يېنىغا بېرىپ) قىزلار، مودەن نېمە ئۈچۈن كۆڭلىنى ئاچمايدۇ؟
خاتەم: مەن بولسام پاراقلاپ كۈلۈپ ئولتۇراتتىم.
گۈلسۈم: نېمىشقا؟

خاتەم: خالىغان يىگىتكە تەككەندىن كېيىن (ھەممىسى پاراقلاپ كۈلىدۇ).
ئەلاخان: يىغلىغان قىز ئوڭايلا ئەپلىشىپ قالىدۇ. (كۈلكە)

بوستان: نەچچە ۋاقىتتىن بېرى «جالام، جالام» دەپ زارلىنىپ يۈرگەن چىن مودەن ئەمدى ئۆز يارى بىلەن بىر ياستۇققا باش قويماقچى بولغاندا، يىغلىسا زادى

- كېلىشمەس!
- گۈلسۈم: شۇنى دەيمەن، دەم خالىغانغا يېتەمدۇ؟ (يىراقتىن يىگىتلەرنىڭ ئاۋازى ئاڭلىنىدۇ، يەڭگە يۈگۈرۈپ كىرىدۇ.)
- يەڭگە: قىزلار يىگىتلەر نىكاغا كېلىۋاتىدۇ، سىلەر ئۆيگە كىرىپ تۇرۇڭلار.
- گۈلسۈم: بىز يىگىتلەردىن قاچاتتۇقمۇ؟
- يەڭگە: سەت ئەمەسمۇ؟ كىرىپ تۇرۇڭلار (ئۇلار ئولاش – چولاش ئۆي تەرەپكە ماڭىدۇ. كوچا تەرەپتىن ئۆلەننىڭ ئاۋازى بارغانسېرى يېقىنلىشىدۇ ۋە سەھنىگە ئۇلار ئالدىدا ئىككى – ئۈچ ئادەم ئۇسسۇل ئويناپ كىرىپ كېلىدۇ. بۇلارنىڭ ئالدىنى ئارغامچا بىلەن تورايدۇ. پۇل ۋە نەرسىلەرنى بېرىپ بارات ئاكنىڭ ئىشىكىگە يېتىپ كېلىدۇ. تار ئىشىكتىن كىرىدۇ. بەزىلىرى قاراپ تۇرىدۇ، بىر ۋاقىتتا قىزلار بار ئۆيدىن مەزىن چىقىدۇ).
- مەزىن: ئوغۇللار، ئازراق تەخىر قىلايلى، جامائەت تېخى كەلمىدى، ھەممىسى دەرەمەتتە بولغاندا نىكا ئوقۇيمىز.
- بالىلار: ناھايىتى ئوبدان، ماقۇل – ماقۇل.
- مەزىن: مانا بۇ جايدا ئولتۇرۇپ تۇرۇڭلار، نەغمە، بەزمە قىلساڭلارمۇ ئىختىيار ئۆزەڭلەردە.
- (يىگىتلەر ئاۋالقى قىزلار ئولتۇرغان تەرەپكە ئۆتىدۇ، سازەندىلەر سازلىرىنى قوللىرىغا ئېلىپ كوچا ناخشىسىنى ئېيتىدۇ، ساز بىر ئاز پەسلەيدۇ. يىگىتلەر ھەر تەرەپلەرگە كېتىدۇ. سەھنىدە توختى، سادىق قالىدۇ. توختى سادىقنى قىچقىرىپ يېنىغا تارتىدۇ.)
- توختى: ھىلىقى ئىشنى قانداق جايلايمىز؟
- سادىق: نىكادىن كېيىن قالدى ئەمدى.
- توختى: سۇلتان بەگ نېمە دېگەن ئىدى؟
- سادىق: ئۇ كالۋا نېمە دېسۇن، يۈز بېشى ئاكامنىڭ دېگىنىدەك قىلىش كېرەك. جالامنىڭ خالىي ۋاقتىنى تېپىپ كۆكسىگە پىچاقنى قاراپ قويماي!
- توختى: ئۆزىمىز تۇتۇلۇپ قالمايلى، ئاداش، پەخەس بول.
- سادىق: ئۇ يەرلىرىدىن خاتىرجەم بول، سەن يىراق كەتمە، قاچقاندا چاققانلىق قىل جۇمۇ!
- توختى: ماقۇل، ئاداش.
- سادىق: گەپ شۇ، بولمىسا.
- توختى: ئىش ئورۇنداش ئۈچۈن يېقىن يۈر جۇمۇ، بولمىسا قىيىنلىق قالىسەن.
- (شۇ ئارىدا باغدىن يىگىتلەر قايتىدۇ. جالام، تۇرسۇن، ساۋۇت ۋە ھېدىللار كىرىپ كېلىدۇ، يەڭگە چىقىپ يىگىتلەرگە قاراپ ۋاقىرايدۇ.)

- يەڭگە: يىگىتلەر، قىلار سىلەر بىلەن بەسلىشىمىز دەيدۇ، ئۇنامسىلەر؟
 يىگىتلەر: ئۇنايمىز _ ئۇنايمىز . . .
 تۇرسۇن: قىزلار بەك گەپچى كېلىدۇ. گەپ تېپىپ بېرەلسەڭلار ئويناڭلار، بولمىسا ئادەمنى ئىزاغا قويۇسىلەر.
 ھېدىل: ماڭسىڭا ئاداش، قىزلاردىنمۇ يېڭىلىپ قالامدىكەن، قىزلاردىن يېڭىلىگەن جاننى ساقلاپ يۈرگىچە ئىتقا تاشلاپ بەرمەي، پاراڭ بولدى _ دە!
 ساۋۇت: ئاتە پاختاڭنى، كۆرىمىز قېنى سېنى، ئارىغا چىقىرىپ قويايلى، ھۈنرىڭنى كۆرسەت شۇلارغا.
 ھېدىل: بولدى، مېنى چىقىرىپ قوي (جالامغا قاراپ) جالامنىڭ توپىدا قىزلاردىن يېڭىلىپ قېلىش دېگەن ئۆلۈم ئەمەسمۇ!
 ساۋۇت: تولا سۆزلىمە، ئەنە چىقتى.
 (قىزلار چىقىپ پەنجىر يېنىدا ئولتۇرىدۇ، يىگىتلەر بىر ياققا توپلىشىپ ئۆزلىرىنى رۇسلايدۇ.)
 گۈلسۈم: قېنى سىلەردىن كىم چىقىدۇ؟
 تۇرسۇن: (ھېدىلغا قاراپ) چىق، يوغان سۆزلەۋاتاتتىڭ، كارامتىڭنى كۆرەيلى.
 ھېدىل: (بېشىنى تاتىلاپ) ئەستاغپۇرۇللا، بالاغا قايتىمەن، گەپ تاپالمىسام قانداق قىلارمەن، ئاغزىمدىن چىقتى، ساقلىمىغا ياماشتى.
 گۈلسۈم: قېنى سىلەردىن كىم چىقتى؟
 ھېدىل: بوپتۇ، چىقسام چىقاي (ئوتتۇرىغا چىقىدۇ).
 گۈلسۈم: قىزلار تەرەپتىن مەن چىقتىم.
 تۇرسۇن: قېنى باشلاڭلار (ساز چېلىنىدۇ، ئىككىسى بېيت باشلايدۇ).
 گۈلسۈم: ئاپپاق _ ئاپپاق توشقانلار قومدا تولا يار _ يار،
 ئۆيلەنمىگەن يىگىتلەر توپىدا تولا يار _ يار.
 ھېدىل: قىزىل _ قىزىل پىيازنىڭ پوستى تولا يار _ يار،
 ئۆيلەنمىگەن يىگىتنىڭ دوستى تولا يار _ يار.
 گۈلسۈم: ئۇششاق _ ئۇششاق توشقانلار خاماندىدۇر يار _ يار،
 ئۆيلەنمىگەن يىگىتلەر ئارماندىدۇر يار _ يار.
 ھېدىل: ئۇششاق _ ئۇششاق تاللىرىنىڭ بەرگى تولا يار _ يار،
 يار تۇتمىغان قىزلارنىڭ دەردى تولا يار _ يار.

- گۈلسۈم: يوغان — يوغان دەرەخلەر ھېچ ئىگىلمەس يار — يار،
يوغان قورساق يىگىتلەر ھېچ ئىگىلمەس يار — يار.
- ھېدىل: (تۇرسۇنغا قاراپ) ھوي يىگىت بېشى ئەمدى نېمە دەيسەن.
تۇرسۇن: شەرمەندە قىلىدىغۇ بىزنى بۇ لاۋزا، چىق ماياققا.
ساۋۇت: بولدى مەن چىقاي (ئۆزىنى رۇسلايدۇ، قىزلار زاڭلىق قىلىشىپ كۈلۈشىدۇ. شۇ ئارىدا مەزىن ئاخۇنۇم چىقىپ كېلىدۇ، قىزلار مۆكۈشىدۇ).
مەزىن: نىكاغا تەييارلىنىڭلار.
تۇرسۇن: بىز تەييار، مەزىن ئاخۇنۇم.
مەزىن: بولمىسا مەن كىرىپ كېتەي، سىلەر پەنجىر تۈۋىگە بېرىڭلار.
(مەزىن كىرىپ كېتىدۇ، ياشلار پەنجىر تۈۋىگە بارىدۇ.)
تۇرسۇن: (جالامغا قاراپ) نىكا يىگىتىزغا قوبۇل قىلىپ ئالدىڭىزمۇ دېسە، ئالدىراپلا ئالدىم دەۋەتمە، جۇمۇ!
ھېدىل: راست، شۇنداق قىل، ئېچىقاپ ئاران تۇرۇپتۇ دېمىسۇن.
(جالام ئىزا تارتقان ھالدا ماقۇل ئىشارىسىنى بېرىدۇ.)
سادىق: دېمىسىمۇ جالام ئاران تۇرغانغۇ! (خەلققە قاراپ) نىكانىڭ ھالاۋىتىنى كىم كۆرىدىكىن، كۆرىمىزغۇ تېخى (توختىغا قاراپ) توختى، سەن بارمۇ؟
توختى: بار، بار.
سادىق: نىكا خېلى ئوبدان بولىدىغان بولدى (مەزىن چىقىدۇ).
بارات: (چىقىپ يىگىتلەرگە قاراپ) ئىچكەركى ھويلىدا بىر خالىي ئۆي بار، سىلەرمۇ كىرىپ تاماققا ئولتۇرۇڭلار.
يىگىتلەر: مەيلى، بولمىسا شۇنداق قىلىلى (ھەممىسى ئۆيگە قاراپ ماڭىدۇ).
سادىق: ھەي ئاغىنىلەر، سۇلتان بەگ ئۇسسۇپلا كىرسە سەت بولارمىكىن، مۇشۇ ئورنىمىزدا ئولتۇرۇشساقمۇ بولاتتى.
تۇرسۇن: بەللى، سۇلتان بەگ ئايرىلىپ قالسا بولامدىكىن؟
ھېدىل: مۇنۇ گەپنى قىل (مېڭىشىدۇ، سادىق بىلەن توختى ئارقىدا قالىدۇ).
سادىق: مۇشۇ يەردىن چىقىشىغا جۇمۇ.
توختى: بولىدۇ، بولىدۇ.
سادىق: چەبەدەسلىك ئىشلەت، جۇمۇ ئاداش!
توختى: سەنمۇ قالما.
سادىق: ئىشنى چۆندەپلا قېچىش كېرەك (شۇ ئارىلىقتا توختى كىرىپ كېتىدۇ، جالام بىلەن تۇرسۇن چىقىدۇ).

- تۇرسۇن: كىرمەيسىلەرغۇ؟
 سادىق: كىردۇق، مۇنۇ نىرىقى ھوجىرىدىن يەپ چىقتۇق.
 تۇرسۇن: يۈرۈڭلار ئاداش، ئورنىمىزغا بېرىپ ئولتۇرايلى، ئاشنى ھەش – پەش دېگىچە يەپ بولدۇق. باشقىلارغا لىگەن يېتىشىمدى (ئورۇنلىرىدا ئولتۇرىشىدۇ).
 سادىق: راسا كېلىشتۈرۈپ بىر نەغمە ناۋا قىلىپ قايتايلى.
 تۇرسۇن: بولىدۇ (توختى يۈگۈرۈپ چىقىدۇ).
 توختى: (تۇرسۇنغا قاراپ) يىگىت بېشى، سېنى بالىلار قىچقىرىۋاتىدۇ.
 تۇرسۇن: نېمە قىلىدىكەن؟
 توختى: بەللى، مەن بىلىمەنمۇ، كىرمەمسەن؟
 تۇرسۇن: جالام، ئولتۇرۇپ تۇر.
 جالام: كىرىپ چىق (تۇرسۇن كىرىپ كېتىدۇ، سادىق دۇتارنى ئېلىپ پاراڭلىشىپ ئولتۇرىدۇ).
 توختى: قولۇمدا قۇۋۋەت بولسا، كۈننى تارتىپلا پەسكە چۈشۈرۈۋېتەتتىم – دە، سۇلتان بەگ.
 سادىق: (يالغاندىن كۈلىدۇ) مۇشۇ تەمبۇر ياخشىغۇ دەيمەن (جالامنىڭ ئارقىسىغا ئۆتۈۋالىدۇ ۋە توختىغا كۆز قىسىدۇ، توختى بولسا شەرەت بېرىدۇ ۋە قونجىدىكى پىچاقنى ئېلىپ سالىدۇ. جالام ئۆمۈلەپ كېتىدۇ).
 جالام: ھايۋان! (غەزەپ بىلەن ئۇنىڭ قولىغا ئېسىلىدۇ، خېلى ئۇزۇن چېلىشقاندىن كېيىن توختى پىچاقنى ئىككىنچى قېتىم جالامنىڭ يەلكىسىگە سانچىيدۇ. قان چاچراپ چىقىدۇ. جالام «ئاھ» دەپ دەرىمانسىزلىنىپ يىقىلىدۇ. سادىق بىلەن توختى ئۇيان – بۇيان قاراپ تامدىن ئاتلاپ قېچىپ كېتىدۇ. تاماق يەپ بولغان بالىلار چىقىدۇ، تۇرسۇن يۈگۈرۈپ جالامنىڭ يېنىغا بارىدۇ).
 تۇرسۇن: ھېچكەم چاقىرمىغان ئىكەن (ئاڭغىچە جالامنى كۆرۈپ قىلىپ) ھوي، نېمە بولدى، جېنىم دوستۇم! (بېشىنى تېزىغا ئالىدۇ، ئۆزى ھودۇقۇپ) بالىلار، مەيەرگە كېلىڭلار.
 ھېدىل: نېمە بولدى، ئاداش.
 تۇرسۇن: ئارىمىزدا كىم يوق؟
 ساۋۇت: (بالىلارنى ئارىلاپ) توختى ئۆدەك، سادىق تەرسا يوق.
 تۇرسۇن: ئىزلەڭلار، دەرھال ئىزلەڭلار (تۇرسۇندىن باشقىسى ئىزلەپ كېتىشىدۇ) ئەستاغپۇرۇللا، جالام ئاداش، (مەيدىسىنى تىڭشايدۇ) خۇداغا شۈكرى، يۈرەك ئۇرۇشى بار ئىكەن، جالام، ئاداش، كۆزۈڭنى ئاچقىنا (خەلققە قاراپ)

يېتىمنىڭ ئاغزى ئاشقا تەگسە، بېشى تاشقا تېگىتۇ، دېگەن مانا مۇشۇدە،
ئاران سەيسە، قەپزىدىن قۇتۇلۇپ كەلگىنىدە . . . (گەپ قىلالماي
يىغلايدۇ ۋە شۇ ھالدا ناخشا ئېيتىدۇ.)

جالام، باغرىم، جان دوستۇم،
دۈشمەن ساڭا كۆپەيدى.
يۇلۇپ تاشلاشقا سېنى
كۆز ئالايىتىپ ھومايدى.

كاج زامان _ تەتۈر پەلەك،
ئىش ئىلگىرى باسمىدى.
كەمبەغەللەر ھەمىشە،
قان يىغلىدى قاقشىدى.

(شۇ ئارىلىقتا مودەن يۈگۈرگەندەك كىرىپ كېلىدۇ، ئۇ ھاياجانلانغان،
چېچى چۈگۈلغان ھالدا ئۆزىنى جالامغا تاشلايدۇ).

تۇرسۇن ئاكا، بۇ نېمە گەپ؟ مودەن:
دۈشمەننىڭ سۈيقەستى، مەڭ سىڭلىم، جالامغا سىز قاراپ تۇرۇڭ، مەنمۇ ئىز
تۇرسۇن: قوغلاي (ئىشكىتىن يۈگۈرۈپ چىقىدۇ.)

جالام، بەختلىك كۈنلەر ئىچىدە زۈلمەتتە ئۇچىراشتۇق. جالام، نېمە بولدى،
باغرىم جالام، كۆزۈڭنى ئاچ، راھەت ئۇچىرىشىش بىزگە نىسبەت بولمىغان
ئىكەن، مەن سېنىڭسىز دۇنيادا تىرىك قالمايمەن، سەنسىز دۇنيا بەربىر،
ماڭا گورۇستان!

(يىغلاپ ناخشا ئېيتىدۇ.)

ئاچ كۆزۈڭنى جان يارىم،
يۈرىڭم زەرداپ بولدى.
كۆيۈپ ۋۇجۇدۇم بارى،
ئۆرتەندى، كاۋاب بولدى.

راھەت كۈننىڭ نۇرىنى،
كۆرمەي يۇمما كۆزۈڭنى.
قارا ماڭا كۆز ئېچىپ،

ئاڭلا، مېنىڭ سۆزۈمنى!

جالام: (ئارانلا كالىپۇك مېدىرلىتىپ) مودىنىم، چىن مودىنىم، دۈشمەنلەر قەست قىلدى، ئىككىمىزنى كۆرەلمىدى.

(تۇرسۇن، ھېدىل، قىزلار ۋە باشقا ئىزلەشكە كەتكەنلەر بارات ئاكا بىلەن ھودۇقۇپ كىرىدۇ).

بارات: قىزىم، سەۋر قىل ئەمدى، ھەممىنى ئۇقتۇم، مۇناپىقلار شۇنداق قىلدى، كۆرەلمىدى، ساقىيىپ قالار، يىغلىما . . .

تۇرسۇن: تۇنۇۋالدۇق، باغلاپ قويدۇق.

جالام: ئەل _ ئاغىنىلەر، خوش، ھالىم خاراپ . . . مېنىڭ _ مېنىڭ . . . مودەن گۈلۈم . . .

مودەن: ھە، مانا مەن، جالام . . . ناخشا:

جالام: ئۆتتى قايغۇ ئارماندا،

راھەت كۆرمەي بۇ جانىم.

مېنى ھەرگىز ئۇنۇتما،

مودەنگۈل، مېھرىۋانىم.

(چۆچۈپ سەكرەپ كېتىدۇ. تۇرسۇن، ھېدىل، مودەنلەر تۇتۇۋالىدۇ.)

جالام: مەن بولالمىدىم، قېنى سەن، خەپ پەلەك، ئىست . . .

بارات: مۇناپىقلار، خەپ! (كۆزىگە ياش ئالىدۇ.)

جالام: خوش _ خوش (كۆزىنى مودەنگە يوغان ئېچىپ قاراپ، بىر ۋاقىتتىن كېيىن يۇمىدۇ.)

مودەن: ئاھ! . . . (ھۇشىدىن كېتىدۇ، يىغلايدۇ، بارات ۋە باشقىلارمۇ يىغلايدۇ، ھىن مودەن ئاھاڭدا موزىكا ئوينىلىدۇ).

پەردە چۈشىدۇ

بەشىنچى پەردە

بىرىنچى كۆرۈنۈش

بارات ئاخۇننىڭ ھويلىسى. كۈزمە زىگىلى، چۈش ۋاقتى، بىر تەرەپتە قارىياغاچلىق، جالام ئۆلۈپ بىر يېرىم ئايدىن كېيىنكى ۋاقت. ھويلا بەكمۇ ساددىلاشقان، دەرەخلەر سارغايغان، گۈللەر قۇرۇشقا باشلىغان، ئاجايىپ بىر خىل كۆڭۈلسىزلىك. پەردە ئېچىلغاندا بارات ئاكا ئۆي ئالدىدا چورۇق تىكىپ ئولتۇرغان ھالدا ناخشا ئېيتىدۇ.

(ناخشا «گۈلۇمخان» ئاھاڭدا):

خۇدايا، ئۆزەڭ مەدەت قىلغىن،
بولدۇم بىچارە.
زالمىلارنىڭ دەستىدىن،
يۈرەك مىڭ پارە.

كېچە _ كۈندۈز يىغلايمەن،
كۆزۈمدىن كەتمەيدۇ نەم.
ئەزەلدىن تەلەيسىزمۇ،
بۇ مېنىڭ پىشانەم.

دۇنيادىن ئۆتەر بولدۇم،
بەختىم بولۇپ قارا.
پارچىلىنىپ يۈرىگىم،
بولدى مىڭ پارە.

ئەي خۇدا، ئۆزەڭ قۇدرەتلىك،
مەدەت قىلغايسەن.
بۇ شۈمپەلەك داۋاسىنى،
ئۆزەڭ قىلغايسەن.

(بارات ناخشىسىنى توختىتىپ تۇرۇشىغا تاشقىرىدىن تۇرسۇن يىراق سەپەردىن كەلگەندەك كىرىپ كېلىدۇ. تۇرسۇننى كۆرگەن بارات ئاكا ئاجايىپ بىر ھاياجانلىق قىياپەتتە ئالدىغا بارىدۇ).

ئەسسalamۇ ئەلەيكۇم بارات ئاكا.

ۋەئەلەيكۇم ئەسسalam، ئامان كەلدىڭمۇ؟

تۇرسۇن:

بارات:

- تۇرسۇن: ئامان — ئېسەن، ئەھۋالڭىز قانداق؟
 بارات: ۋاپاسىز پەلەك دەستىدە مۇشۇ ھال! زالىم زامان بىزگە جاپا قىلدى!
 تۇرسۇن: پۈتەر بۇ قارا زۇلمەت، كېلەر بىزگىمۇ راھەت. قېنى ئاكا، نېمە ئەھۋال؟ چىن مودەن قېنى؟
 بارات: سورىما؟ (چوڭقۇر نەپەس بىلەن يىغلامسراپ) خەۋىرنىڭ بار، جالام دۈشمەن تەرىپىدىن ئۆلتۈرۈلگەندىن كېيىن، ئۇنىڭ يېگەن ئىشى زەھەر، كىيگەن كىيىمى كىچەن بولۇپ يۈرىدۇ. ئۇنىڭ ئۈستىگە زالىملارنىڭ زۇلىمى بىلەن قىزىم مودەن سۇلتان بەگكە مەجبۇرىي نىكا قىلىندى. ئەمما مودەن پۈتۈنلەي مەجنۇن بولغان سەۋەبلىك، ئاشۇ ساقايغىچە كۈتۈپ تۇرۇشقا سۆز بولغان، «ئۆلگەننىڭ ئۈستىگە تەپكەن» دەپ ئۇنىڭ مەجنۇن بولۇپ قالغىنى يامان بولدى.
 تۇرسۇن: (ھودۇقۇش بىلەن) قېنى مودەن، ئۇنىڭ ئەھۋالى زادى قانداق؟
 بارات: (ئۆزىنى توختىتىۋالالمىغان ھالدا) ئۇنىڭ ھالىغا قاراپ بولمايدۇ، بىر قىزىلگۈل ئىدى، سارغىيىپ سولاشتى، نېمە دەيسەن بۇ شۇم پەلەككە!
 تۇرسۇن: ئاھ خۇدا، بىزگىلا بەردىڭمۇ بۇ خاپا ئالەمنى!
 بارات: (بارات ئاكاغا تەسەللىي بېرىدۇ) ئۇ قانخورمۇ ئۆز جايىنى تاپتى (بارات ئاكا ئەجەپلىنىدۇ).
 بارات: كىمنى دەيسەن ئوغلۇم؟
 تۇرسۇن: غالجىر ئىت سۇلتان بەگنى!
 بارات: ھە، ھە، نېمە بولدى؟
 تۇرسۇن: (قونجىدىن پىچاقنى چىقىرىپ) مۇشۇ پىچاق بىلەن قارىنى يېرىپ تاشلىدىم.
 بارات: ھە، ھە، نېمە دېدىڭ، راستمۇ؟
 تۇرسۇن: گۇناسىز جالامنىڭ ئىنتىقامى! جالام ئاق يوللۇق بولۇپ ئۆلدى، ئۇ بېھىش يۈزى كۆرىدۇ. سۇلتان توڭگۇز ئەلگە قىلغان يامانلىقى بىلەن چوقۇم دوزاققا كىرىدۇ.
 بارات: قانداق قىلىپ جايلىدىڭ؟
 تۇرسۇن: باياندايدىن يېزىغا كەلگىنىمگە بىر ھەپتە توشتى. شۇڭغىچە بىلال ئاكىنىڭ ئۆيىدە يوشۇرۇنۇپ يۈرۈپ، ھەممە ئىشنى ئۇقتۇم، چىدالمىدىم، ئىنتىقام، ئۆچ ئېلىشقا قەسەم ئىچتىم. ئاخىرى ئەپلىك پۇرسەت تېپىپ، مۇرادىمغا يەتتىم. ئەمدى مەيلى، رازىمەن جېنىمدىن، دوستۇمغا ۋاپا قىلدىم، ۋاپادارلىقنى ئۆزۈمگە ئادەت قىلدىم.
 بارات: (ئاجايىپ رازىلىق قىياپەتتە تۇرسۇنغا يېقىنلىشىپ) ئۆلمە، ھەققە ۋاپا،

ئاپەتكە جاپا _ ئوغۇل بالىنىڭ ئىشى، ئۇنىڭ روھى يوقلسۇن سېنى (سۆزىنى تۈگەتمەيلا ئارقىغا بۇرۇلۇپ قارايدۇ. يىراقتىن مودەنگۈلنىڭ ناھايىتى مۇڭلۇق، ماتەملىك ناخشىسى ئاڭلىنىدۇ. بۇلار ھەيرانلىقى بىلەن بۇ قايغۇ، مۇڭ ناخشىسىنى ئاڭلاپ تۇرۇشىغا ئاۋاز يېقىنلىشىدۇ. بۇلارنىڭ قىياپەتلىرى جىدىللىشىدۇ).

(ناخشا «كۆرمۈگۈم» ئاھاڭدا):

قېنى سەن زار بۇلبۇلۇم،
نەگە كەتتىڭ سۇمبۇلۇم؟
سەن ئىدىڭ مېنىڭ قىزىڭگۈلۈم،
سولاشتىڭ، بولدۇڭ غازاڭ!

ئەتراپىم قاپ _ قاراڭغۇ تۈن،
سۆڭەكلىرىم بولدى كۈكۈن.
سەنسىز ماڭا يوق يورۇق كۈن،
قايدا سەن، مېنىڭ جالام.

(مودەن ناخشىسىنى ئېيتا _ ئېيتا سەھنىگە كىرىدۇ. چاچلىرى چۇڭۇلغان، كۆينەكلىرى يىرتىلغان، كۆزلىرى پۈرۈلگەن _ يۈزلىرى سارغايغان، كۆزى ئوتلۇق ۋە غەزەپلىك، ئاتىسىنى كۆرمەي، ئۆيىگىمۇ كىرمەي، توپ _ توغرا گۈللەر يېنىغا بارىدۇ _ دە، سولاشقان بىر گۈلنى ئېلىپ سۆزلەشكە باشلايدۇ.

ئەي بىچارە بەختسىز گۈل، بۇلبۇلۇڭ قېنى، زىلۋا چېغىڭ، خوش باھارىڭ قېنى؟ مودەن:

ئاه پەلەك، زالىم جاھان، سېنىمۇ قىلىپتۇ خازان، مەنمۇ سەرسان، ئاه، قېنى سەن جالام؟ كەل بېرى، تۇت قولۇمنى، توختا، مەنمۇ سېنىڭ بىلەن بىللە (ئۆزىچە سۆزلەپ، ئۇيان _ بۇيان قارايدۇ، لېكىن دادىسىغا قارىمايدۇ).

بارات: مودەن، مېنىڭ جان _ جىگەر قىزىم (بۇ سۆز ئېيتىلا - ئېيتىلمايلا).

ئاه، قېنى سەن (ئاتىسىغا قاراپ يۈگۈرەيدۇ، لېكىن تۇيۇقسىز توختاپ، مودەن:

ئاتىسىنى سىنچىلاپ، كۆزدىن كەچۈرگەندىن كېيىن) ئەمەس، ئەمەس، ئۇ نەگە كەتتى؟ (يەنە ئۇيان _ بۇيان قارايدۇ).

بارات: (مىسكىن ھالدا) قىزىم، مەن ئاتاڭ . . . مەن سېنىڭ داداڭ تونۇمىدىڭمۇ؟

ئاه دادا! مېنىڭ مېھرىبان دادام! ئۇ يوق، نەگە كەتتى؟ مودەن:

(ئۆزىنى ئاران بېسىپ) سىڭلىم مودەن، ماڭا قاراڭ، جالام بار، ھىلى يېتىپ تۇرسۇن:

كېلىدۇ.

مودەن: (ئالدىراش بۇرۇلۇپ) قېنى، قېنى جالام؟ قاچان كېلىدۇ؟ ئاھ، ئالدايسلەر، مەن

بىر مەجنۇن، ئۇنىڭ دەردىدە بولدۇم زەبۇن، ئاھ . . .

بارات: (يىغلامسىراپ، ئىچىنىشلىق ھالدا تۇرسۇنغا قارايدۇ) قارا ئۇكا، مودەننىڭ

ئەھۋالى مانا مۇشۇ، تاماق يىمەيدۇ، يە ئۇيغۇ يوق، يە سۆز قىلىش، قانداق

قىلارمەن؟ ئاھ، زالىملارنىڭ دەردى، سۆڭەكتىن ئۆتۈپ، جانغا يەتتى جانغا!

ئاھ زالىم جاھان!

تۇرسۇن: (تەسەللى بېرىدۇ) سەۋىر قىلىڭ، بارات ئاكا، ئۇنتۇلۇپ كېتەر بۇ كۈنلەر،

دەرت ئۈستىگە دەرت، غەم ئۈستىگە غەم! (يەنە مودەنگە قاراپ) سىڭلىم،

خوش خەۋەر، سۇلتان بەگ دېگەن توڭگۇز ئۆلدى!

مودەن: (مەجنۇنلۇق ھاياجان بىلەن) سۇلتان بەگ، زالىم بەگ ئۆلدى (مەجنۇنلارچە

قاقاقلاپ كۈلىدۇ) تۇرسۇن ئاكا، ئەمىسە يۈرۈڭ بىز جالامغا خەۋەر قىلايلى!

بارات: بولدى قىزىم، يۈر، ئۆيگە كىرەيلى، ھازىر ئۇ ئۆزى كېلىپ قالار.

مودەن: كېلىپ قالار، قېنى مەن كۆرەي جالامنى.

بارات: (يىغلامسىراپ) يۈر قىزىم ئۆيگە، دەم ئالغىن بىردەم. (يېقىن كېلىدۇ)

مودەن: ئاھ، گۈللەر، بۇلبۇللار قېنى، گۈلسۈم قېنى سەن؟ پوتا ئوينايىمىز، قېنى

سورۇن تۈزۈڭلار.

تۇرسۇن: (غەزەپ بىلەن) ئاھ ۋاپاسىز شۇم پەلەك، زالىمغا پۇرسەت بەردىڭغۇ، مۇشۇ

ئاھ _ پەرياد، نالىلارغا كىم جاۋاب بېرىدۇ، ئۇلارنىڭ ۋابالىغا كىم قالىدۇ،

ئاھ، قارا تۈنلەر . . .

مودەن: بۇ ماڭا قاراپ سۆزلىگەن كىم؟ باغ باغلاشتا شۇنچە ئۇسساپ كەتتىڭىزما؟

سىزگە سۆيۈنچە دېگەن كىم؟ راستىنى ئېيتىڭ، نېمىشقا ئۇسسىدىڭىز

شۇنچە!

بارات: قىزىم، سەن بىئارام بولما، جالام ھازىر كېلىدۇ.

مودەن: دادا، سۆزىڭىز راستما؟ قېنى مەن يولغا قاراپ باقاي، ئۇ قايسى تەرەپتىن

كېلىدىكىن؟ ئۇ كەلگىچە مەن ساقلاپ تۇرىمەن. (شۇ سۆزلەر بىلەن تەڭ

سەھنە قاراڭغۇلىشىدۇ. يىراقتىن گويا بوران چىقىپ، چاقماق چاققاندىك

دەھشەتلىك تۈس ئالىدۇ.)

بارات: (تۇرسۇنغا) پۈتۈن زالىم جاھان، ئاھ، پەلەك!

پەردە چۈشىدۇ

ئىككىنچى كۆرۈنۈش

ۋاقىت يېرىم كېچە، كۈز پەسلىنىڭ ئاخىرىسىدىكى ئون نەچچە كۈنلۈك كۆتىرىلگەن، ئاندا _ ساندا يۇلتۇزلار كۆرۈنىدۇ. ئەتراپ جىمجىت، بارات ئاكىنىڭ ئۆيىنىڭ نېرىسىدىكى زەراتكالىق، سەھنىنىڭ بىر بۇرجىكىدە بارات ئاكىنىڭ سوقما تاملىق يېزا ھويلىسىنىڭ دەرۋازىسى كۆرۈنۈپ تۇرىدۇ. قەۋرە چەتلىرىدە ياش قارىياغاچ دەرەخلىرى كۈزنىڭ كېچىسىدىكى شامالدا لىڭشىغاندەك ھالەتتە تۇرىدۇ، پەردە ئېچىلىدۇ.

مودەن مەجنۇن قىياپەتتە، چاچلىرى چوڭۇلغان، كۆينەكلىرىنىڭ يەڭلىرى يۇقىرى _ تۆرەن تۈرۈلگەن، بويىغا ئاق رومالنى قىڭغىر ياپقان ھالدا دەرۋازىدىن ئاستا چىقىپ كېلىدۇ، ئارىلاپ توختاپ، ئۇيان _ بۇيان قارايدۇ، ئۆزىچە سۆزلەيدۇ.

مودەن: ھەي ئاي، سەنمۇ ماڭا ئوخشاش ھەمراھسىز ئىكەنسەن، ئەي بىچارە، ھالىمىز تەڭ، قېنى سېنىڭ جوراڭنى كىم ئېلىپ قاچتى، ھەي، جالام بولسىدى، ئايدىڭدا پوتا تاشلىشىپ ئوينىمايتتۇقمۇ؟ ياق، قىزلار كەلسۇن. (قەۋرىستانغا قاراپ ماڭىدۇ)

ناخشا:

قەيەردىن زار بۇلبۇلۇم،
سۇلدى مېنىڭ قىزىل گۈلۈم.
بولدى مەجنۇن مېنىڭ كۆڭلۈم،
سېنى ئويلاپ ھەر زامان.

پەرياد چېكىپ، ئاھ ئېتەرمەن،
چۈشۈمدى سېنى كۆرەرمەن.
كېلەرسەن، يەنە كېتەرسەن،
كويۇڭدا بولدۇم سەرسان.

(ئاڭغىچە جالامنىڭ قەبرىسىگە كېلىپ قالىدۇ ۋە قەبرىگە ئۆزىنى تاشلاپ قۇچاقلاپ) ئاھ مېنىڭ سۆيگەن يارىم، چىققىن، مەن بىلەن بول، تۇتشايلى بىز مۇبارەك قول، ئېچىلسۇن مۇرادىمىزغا ئاق يول! سەن بىلەن بولاي ھەر قاچان (ئورنىدىن تۇرۇپ يەنە قەبرىگە قارايدۇ ۋە كېيىن ئۇيان _ بۇيانغا قاراپ) ئاھ جالام، نېمىشقا چىقمايسەن، يە نېمىشقا مېنى قويۇڭغا

ئالمايسايسەن، مەن شۇنداق يۈرەيمۇ؟ ئاھ، تاغلار، تاشلار، ھەممىڭلار ئېيتىڭلار، يارىم چىقسۇن، يە مېنى بىللە ئېلىپ كەتسۇن، خۇدا، كۆرگىن ئۆزەڭ، ھە، مەن ساق، قېنى، جالام.

(مودەن ھۇشىغا كەلگەندەك ئەتراپقا قاراپ، ئاستا يەرگە ئولتۇرىدۇ، قەۋرگە باش قويدۇ. بىردىنلا ئۇنىڭ كۆزىگە ئاق كىپەنگە ئورالغان ھالدا جالام كۆرۈنىدۇ — دە، مېڭىپ مودەننىڭ بېشىغا كېلىپ توختايدۇ، ھەرىكەتسىز بىرەر منۇت تۇرغاندىن كېيىن قەبىرە كەينىگە ئۆتۈشى بىلەنلا مودەن سەسكىنىپ، چاچراپ ئورنىدىن قويدۇ، شۇ منۇتتلا ئەرۋاھمۇ كۆزدىن غايىپ بولىدۇ).

قېنى، قېنى سەن جالام! توختا مەن بۇ يەردە، توختا، بىز بىللە كېتەيلى، نېمىشقا قاچىسەن؟ يېنىپ كەل، نەگە كەتتىڭ، ھە، بىللە بولىمىز، ئەنە ئاۋۇ يەردە كەپە، يۈر — يۈر، قېنى سەن، توختا (ئۇيان — بۇيان ماڭىدۇ، ئاھ، دەپ يەرگە يىقىلىدۇ. بىر — ئىككى منۇت جىم بولۇپ قالىدۇ. مۇزىكا مۇڭلۇق ئوينىلىدۇ. يەنە ئاستىدىن ئورنىدىن قوپۇپ تۇرۇپ، ئولتۇرغان بويىچە ناخشا ئېيتىدۇ).

مودەن:

ناخشا:

بىر كۆرۈنۈپ غايىپ بولىدۇڭ،
مېنى يەنە يالغۇز قويدۇڭ.
ھىجران ئوتۇڭدا كۆيدۈم،
قېنى سەن ئاھ، جېنىم يارىم!

بۇلبۇلى يوق سۇلغان گۈلمەن،
تارىم جاھاندا يېتىم تۇلمەن.
ھەمرايم يوق مسكىن قۇلمەن،
قېنى سەن ئاھ، جېنىم يارىم.

سەنسىز ئالەم ماڭا تار بولدى،
يۈرەك — باغرىم قانغا تولدى.
گۈلۈم سۇلۇپ غازاڭ بولدى،
ئال قوينۇڭغا مېنى، يارىم!

(ئورنىدىن تۇرۇپ ئۇيان – بۇيان قاراپ) خوش ئاتا . . . خوش گۈلسۈم، خوش ئاكا، ھەممىگە خوش، خوش ئەي ۋاپاسز ئالەم، خوش، ئەي زالىم زامان، ئاھ قېنى سەن، توختا، مەن باراي، خوش ئاي، خوش يۇلتۇزلار (ئۇيان – بۇيان يۈگۈرۈپ قەۋرىنى قۇچاقلاپ، يەنە ئورنىدىن تۇرۇپ، بىر نەرسە ئاڭلىغاندەك بولۇپ، ئاخىرى بويىدىن يەرگە چۈشۈپ كەتكەن رومالنى كۆرۈپ قالدۇ – دە، رومالنى ئېلىپ دەررۇ قارىياغاچقا باغلايدۇ). خوش ئەمسە، خوش ئاتا، نەدە سەن، مەن كەتتىم يارىم قېشىغا، مۇرادىمغا يەتتىم!

(ناخشا «چىن مودەن» ئاھاڭدا):

يارىم بىلەن ئىككىمىز،
بىر مەلىدە چوڭ بولغان.
باشتا ۋەدىمىز شۇنداق،
ھەرگىز ئايرىلماس بولغان.

سېنىڭ جوراڭ، (بويىغا سىرتماق سالىدۇ) خوش، خوش ئېتىزلىقلار، خوش مەن ئۆسكەن يېزا، خوش ئاتا! (ئېسىلىدۇ، سەھنە قاراڭغۇلىشىدۇ، دەھشەتلىك بوران كۆتىرىلىدۇ).

پەردە چۈشىدۇ

ئىزاھات:

لوتپۇلا مۇتەللىپنىڭ بۇ دراممىسى ئىككى قېتىم يېزىلغان، دەسلەپكى نۇسخىسىدا چىن مودەن قۇمۇل ۋاڭىنىڭ قىزى قىلىپ ئېلىنغان. بىز توپلامغا كېيىنكى نۇسخىنى ئالدۇق. بۇ نۇسخىسىنىڭ ئەسلى قوليازمىسى تېپىلمىدى، شۇڭا توختاخۇن ناسىر كۆچۈرۈۋالغان نۇسخا ئاساس قىلىندى. – تەھرىردىن.
زەڭگاڭ – پوست، قاراۋۇل.

نەسرلەر

ئۇنىڭ كەلگۈسى زور ھەم پارلاق (نەسر)

ئۇ ئەزەلدىنلا زور شر ئىدى . . .

ئۇنىڭ شەرققە جايلاشقان ماكانى ئاجايىپ كەڭ بولۇپ، دۇنيانىڭ ئوتتۇرىسىدا خۇددى قىزىل گۈلنىڭ يېڭى غولىدىكى يوپۇرماققا ئوخشاپ تۇراتتى. ئۇنىڭ ئۆچپۈرسى خىلمۇ _ خىل ماكان ۋە ئۆزىگە ئوخشاش گۈلىستانلىقلاردىن ئىبارەت. ئۇنىڭ جەنۇپ تەرىپىدە كۈننىڭ ئىسسىقلىغىدا يېتىشىدىغان ھېسابسىز كۆپ مېۋىلەر ئۆسسە، شىمال تەرىپىدە كەڭ كەتكەن يايلاقلار، زور دەريالار، مەڭگۈلۈك ئاقۋاش تاغلار، ياز بەك ئاز بولىدىغان جايلار بار. ئۇنىڭ كۈن چىقىش تەرىپىدە ئۇچى _ چېكى يوق تۈزلۈك سۇلار يىراقلاردىن بىر خىل ئالاھىدە سۈرئەت بىلەن دولقۇنلىنىپ كېلىپ، ئۇنىڭ ئىگىز ئالتۇن قىرغاق _ يارلىرىنى سۆيەتتى.

شر ئۆز ماكانىنىڭ كەڭلىكىگە بىر سۆيۈنسە، ئۇنىڭ ئىچىدىكى خىلمۇ _ خىل تەبىئەت بايلىقلىرىنى كۆرۈپ مىڭ سۆيۈنەتتى، ئىگىز ئالماس تاغلىرىغا قاراپ لەززەتلىنەتتى؛ ماكانىنىڭ يۈرەك باغرىنى سۇغا قاندۇرۇپ، سالماق ئاققان دەريالىرىغا قاراپ پەخىرلىنەتتى، بۇلبۇللار قاينىمى، نازاكەت گۈلىستانى . . . لەتىپ چېچەكلەر بىلەن لىق تولغان باغرىغا قاراپ ئۆزىنى ئاللىقانداق يۈكسەك ھېس قىلار ۋە كۈرمىڭ خۇشاللىقلار خۇشاللىقلار بىلەن قىن _ قېنىغا پاتماس ئىدى.

ئۇنىڭ يۈرىكى كەڭ ھاۋادىن ھوزۇرلىناتتى، ئۇ ئەتراپقا _ يىراقلاردىن ئۈمىد كۆزىنى چوڭ ئېچىپ قارايتتى.

زور شر كەڭ ماكانىدىن ئادىشىپ قالماي دەپ بىرىنچى قېتىن كومپاسنى، ۋەتىنىگە يالماۋۇز ئەجدىھاللارنى كەلتۈرمەسلىك ئۈچۈن مىلتىق دورىسىنى، ۋەتەن ئەۋلادلىرىمنى كۆيۈمچانلىق، ۋاپادارلىققا باقاي دەپ يىپەك كىيىم _ كېچەكلەرنى، ماكانىمنىڭ شان _ شەرىپىنى تا ئەبەتكە ئۇنتۇلدۇرماي، ئەۋلادلىرىمغا ئەڭ بۈيۈك تارىخىي تۆھپە قالدۇراي دەپ مىخ مەتبەنى، قەغەزنى كەشىپ قىلدى. بۇ مۇقەددەس كەشپىياتلار ئۇنىڭ ئۆز ئەۋلادلىرىغا ئەمەس، بەلكى دۇنيا خەلقىگە تەقدىم قىلىنغان باھاسىز كەشپىياتلار ئىدى. بۇ شەرقنىڭ كەشپىيات دەرياسى بەلكى ئۆز ۋاقتىدا بابىل _ ئاسۇرىيە، يۇنان، رىمنىڭ مەدەنىيەت، سەنئەت كەشپىيات مەنبەسى بىلەن بەسلىشەتتى. بىزنىڭ بۇ شىرنىڭ كەشپىيات دەرياسى غەربنىڭ دەريالىرىغا قوشۇلدى، جاھان مەدەنىيىتى، سەنئىتى ۋە ئەدەبىياتىغا تۆھپە قوشتى. ئۇنىڭ ئىنسانىيەت تارىخىدا نەمى مەغرۇر جاراڭلايدۇ.

ئۇ ئۇلۇغ ھېكمەتلەرنى جارى قىلىشتىن زادى قايتىمىدى. قۇمۇشتىن توقۇلغان كەڭ،

دۈگىلەك قالپىغىنى كىيىپ، ئۇزۇن بامبۇك قۇمۇچىغا قاماق ئېسىپ، كېمىگە چۈشۈپ، دېڭىز بويلىرىدا ئۆزى ياكى خۇاڭخې، ياڭزىجىياڭ (چاڭجىياڭ) نىڭ بويلىرىدا بېلىق تۇتۇپ يۈرۈپ، تەبىئەتنىڭ باھار توپلىرىغا بېغىشلاپ، ئۇنىڭدىن ئىلھاملنىپ، غىجەك تارىنىڭ مۇڭلۇق، ھەسرەتلىك ۋە جاسارەتلىك ئاھاڭى بىلەن تەبىئەتنى ھاڭ _ تاڭ قالدۇرۇپ، سوزۇپ چېلىۋەرسە، سەن ئۆزەڭنىڭ نەدە تۇرغانلىغىنى ئۇنتۇپسەن. بەش مىڭ يىللىق تارىخ سەھىپىسى ساڭا ۋارق ئاچىدۇ. ئالدىڭدا رىيال ئۆتمۈشنىڭ سەھنىسى ئېچىلىدۇ، كۆز نۇرۇڭ يىراقلارغا _ تارىخنىڭ بۇلۇڭ _ پۇشقاقلارغا چېچىلىدۇ. ئۇنىڭ دەسلەپكى سۈرەتلىرىنى، ئىجادىيەت ۋە كەشپىياتلىرىنى تاماشا قىلسەن. ياۋروپا مۇزىيلىرىنى لىق تولدۇرغان باي، تارىخىي بايلىقلىرىنى كۆرگىنىڭدە، سەندە پەخىرلىنىش پەيدا قىلىدۇ، چەكسىز خۇشاللىنىسەن. ئىجاتكار، سەنئەتكار ئاتا _ بوۋاڭغا تۈگىمەس مىننەتدارلىق بىلدۈرسەن _ دە، قۇچىغىڭنى كېرسەن. كۆزۈڭ يىراققا ئەمەس، ئۆز ۋەتىنىڭگە چۈشىدۇ. بۈيۈك شەنخەيگۈەن، سەددىچىنلەرگە كۆز تاشلايسەن، تەسىرلىنىسەن. سېنىڭ خىيال _ پىكىرىڭدە ئۇزاقتىن _ ئۇزاق سوزۇلغان ئاجايىپ پۇختا تاش تام ئاددى بولۇپ كۆرۈنمەيدۇ، ئۇ سېنىڭ ئۆتمۈشتىكى ئەۋلادلىرىڭنىڭ قان _ گۆشلىرى بىلەن تۇرغۇزۇلغان ھەيكەل . . . ئۇ سېنىڭ ئاتا _ بوۋاڭنىڭ جاسارىتى، ئۇنىڭ تاشلىرى _ گۆش، ئۇنى بىر _ بىرىگە تۇتاشتۇرغان ھاكىملىرى _ قان. ئۇ قان ۋە گۆش بىلەن مەھكەم ئىستىھكام قۇرۇش يولىدا بىزگە ئۆتمۈشتىن سىلۋاق، كەلگۈسىگە مەسلىھەت، بەلكى ئۇنىڭدىن نەچچە ھەسسە ئارتۇق قورغان قۇرۇش، ئۇنىڭغا دۈشمەن سوقۇلسا مېجىغىنى چىقىرىش، تارمار قىلىپ، كۈلىنى نەدىن كەلگەن بولسا شۇ يەرگە سورۇش دېگەن تارىخىي كۆرسەتمىدەك سېزىلىدۇ.

يات «مېھمان» لار زور شىرنىڭ ماكانىغا كۆز تاشلايدۇ، جەننەت ئۇلارنىڭ كۆزلىرىنى ئۆزىنىڭ ئاجايىپ مۆجىزىلىرى بىلەن قاماشتۇرىدۇ.

دەرۋازىنى بىرى ئۇرىدۇ.

_ كىم ئۇ؟ - شىر قاتتىق ئاۋازى بىلەن ۋاقىرايدۇ.

_ ئاچ، تولا سۆزلىمە، بىز «مېھمان»!

قىرغاققا كېمىلەر - «مېھمان» كېمىلىرى توختىدى، تۇپراقنى «مېھمان» لار دەسسەدى. شىر غەزەپلىنىپ، خۇاڭخېنىڭ بىر ساھىلىگە كېلىپ ئولتۇردى. ئۇنىڭ كۆزى زور ئېچىلغان، تومۇرلىرى كۆپكەن، چىشلىرى غۇچۇرلىغان، چاچلىرى تىك تۇرغان، يۈرەك تېپىشى ئۆرلىگەن، مۇشتۇملىرى ئىختىيارسىز تۈگۈلگەن ئىدى. قارا بۇلۇتلار بارغانسېرى كۆپەيدى، قار _ يامغۇرلار ياغدى، ھاۋا دەھشەتلىك گۈلدۈرلىدى، ئۆپچۆرنى زۇلمەت باستى. قار _ شىۋىرغانلار كۆزىنى ئاچقۇزمايدۇ، بوران تاشلارنى دۈگىلىتىدۇ . . . خۇاڭخې، ياڭزىجىياڭغا سەل كەلدى، غەزەپلىنىپ يارلارغا ئۇرۇلدى. شىر ھاۋاغا باقتى، ئۈمىد يۇلتۇزى بىر يوقلار، بىر كۆرۈنەر، بىر ھىجرىيار ۋە بىر كۈلەر ئىدى. ئۇ ھاردى، ئاخىر دەم ئېلىش ئۈچۈن يانپاشلاپ ياتتى. دۇنيانىڭ ئون ئىككىدىن بىرىگە چوڭ پۇتلىرىنى ئۇزاتتى. كىملىرىدۇر ئويغاق، كىملىرىدۇر

ئۇيۇدا . . . شۇنداق قارا يىللار ئۆتتى، قارا بۇلۇتلار قويندا كۆرۈنگەن شام چىراغلار بىر خىل يانار، ئۈمىد يۇلتۇزى بورانلار ھۇۋلىشىغا قارىماي نۇر چاچار ئىدى . . .

يېڭى بويۇنتۇرۇقلار تارقلايتتى، زەنجىرلەر شاراقلايتتى. تاغ _ جاڭگاللارنىڭ، تاغ _ بوستانلارنىڭ، شۇنچە گۈزەل ئانا ماكانىڭنىڭ ھوزۇرنى كۆرەلمىسەڭ، يات «مېھمان» ئەلچىلىرى ساڭا خالىغانچە ھۆكۈم قىلسا، جەۋرى _ زۇلۇم قىلسا، ئەسكەر نۆكەرلىرىنى تۇرغۇزۇپ ھەر ئىشقا نازارەتچىلىك قىلىپ غادىيىپ تۇرسا، ئىچكى دەريا _ دېڭىزلىرىڭدا ئۆز كېمە _ پاراخوتلىرىڭ ئەركىن يۈرەلمىسە، چاقىرىلمىغان «مېھمان» لار سېنىڭ سۈيۈڭدە كېزىپ يۈرسە، ئاتا _ بوۋاڭ ئەسىرلەردىن بېرى ساڭا قالدۇرۇپ كەلگەن تۇپرىغىڭنىڭ ھوقوقىغا ئىگە بولالمىساڭ، بۇ قانداق ئىش؟ دەپ زور شىر بارلىق كۈچى بىلەن سىلكىدى . . . ئۇنىڭ كۆز ئوڭىدا قاراڭغۇلۇقنىڭ دائىرىسى كېڭەيدى. بۇ دائىرىنى سۇلالىلار ئۇرۇغى، كونا خانىلار (چىڭ خاندانلىقى) تېخىمۇ چوڭايتتى . . .

ۋاقىت يەتتى، قارغۇلۇقنىڭ خوراپات تۈگمىگە ئوت قويۇلدى چىڭ خاندانلىقىنىڭ تەختىگە يانار تاغلارنىڭ ئۇچقۇنلىرى تۇتىشىپ، ئۇچقۇنلار يانقۇنلارغا ئايلاندى. خانىنىڭ تەختى _ بەختى كىيۈپ كۈل بولدى . . . ئىنقىلاب داھىسى بۈيۈك ئادەم قاراڭغۇلۇقنى يورۇتتى. شىر سۇنماس، خورماس كۈچكە ئىگە بولدى. ئۇنىڭ ئۈمىد يۇلتۇزى يۈزىنى ئېچىپ، تەنەزۇللىنىش مەنزىلىدىن قۇتۇلۇشقا ئۇمتۇلدى، كەلگۈسىگە ئۈمىدلىك قاراشقا باشلىدى، ئىنقىلاب داھىيسى ئۇنىڭغا دۇنيادا ئۇنى ئۆزى بىلەن تەڭ كۆرىدىغان مىللەتلەر بىلەن بىرلىكتە كۈرىشىشكە ئۈگەتتى.

يىللار ئۆتتى. بوۋاي پۈتۈن خىيال _ پىكىرنى قالدۇرۇپ، ئويغانماس ئۇيغۇغا كەتتى. خائىنلار باش كۆتەردى، يات «مېھمان» لار ئالدىدا تىز چۆكۈشكە باشلىدى. چوڭ شىر شۇندىمۇ دەرمان يىغىپ، ئۆزىدە كۈچ _ قۇۋۋەت سېزىپ تۇرغان بىر مەزگىلدە ئۇنىڭ كۈن چىقىش تەرىپىدىكى قاقشال ئارالغا ئۇمتۇلدى. ئوتتۇز مىليون شىر ئەۋلادلىرى ئۇنىڭ تىكەنىك پۇتى ئاستىدا قالدى. بۇ، خورلۇق ۋە نۇمۇس ئىدى، بۇ، ئەزىز تەندىن بىر پارچە گۆشنىڭ كېسىلىشى ئىدى. پاكار قانخور بۇنىڭ بىلەن توختىمىدى، چوڭ كۆۋرۈك لۇگۇچىياۋدا يەنە بىردىنلا ئوت ئاچتى، زەھەر _ ئۆلۈم چاچتى. شىر ئورنىدىن دەس تۇردى، ئۆزىدە تاغدەك كۈچ سېزىپ، پولاتتەك مۇشتۇمنى تۈگۈپ، كۈرەش ئۈچۈن تومۇر قەسەم بەرگەندە، پاكار ئەجدىھا ئۇنىڭغا چىۋىندەك كۆرۈندى.

دۈشمەن ئۆزىنىڭ چىۋىن جېنى بىلەن تاغ كۆتەرمەكچى بولدى، دۈشمەن ئىلان گەۋدىسى بىلەن پىل يۇتماقچى بولدى. ئاخىرنى ئويلىمىدى. زور شىر كۈرەشكە قوزغالدى. دۈشمەننىڭ پىلانلىرى كەينى _ كەينىدىن تارمار قىلىدى. ئۇنىڭ كۆزلىرى دۈشمەنگە نەپرەت، سۆزلىرى قانخورلارغا لەنەت چاچتى. ئۇنىڭ ھەر بىر ھەركىتى ئادەمگەرچىلىكنى ياقلاش، ئاتا _ بوۋىسىنىڭ پارلاق تارىخىنى، ۋەتەنپەرۋەرلىك شان _ شۆھرىتىنى يۈكسەلدۈرۈپ داۋام قىلدۇرۇش ئىدى.

ئۇ بورانلارغا توزدى، يامغۇردەك ياققان ئوقلارغا كۆكرەك كەردى. مىليونلىغان ئېغىر زەمبىرەكلەرنىڭ دەھشەتلىك گۈلدۈرلەشلىرىگە چىداشلىق بەردى. ھىلە _ مىكىرلەرنى يەر بىلەن يەكسان قىلدى. ئۇنىڭ قۇدرەتلىك كۈچى خەلقى ئالەمنى قايىل قىلدى . . . زور شىرنىڭ كۆزى يىراقلارغا تىكىلدى. كۆرەش قوينىدا مۇشەققەت ۋە قان _ جان بىلەن ئېيتىشىپ، ئۇ داڭ چىقاردى. ئۇنىڭ كىيىمى گاڭ _ چۆيۈندىن ئىدى.

ئۇ دۇنياغا مەشھۇر پايتەخت مۇنبىرىدە ۋارقىرايتتى:

_ ئازادلىق ئۈچۈن مالال يەتكۈزگەن يۈز يىللىق ئاسارەت يوقالسۇن! چېتىقلار بىكار قىلىنسۇن! كىشەنلەر ئۈزۈلسۇن! ھەي بۈيۈك شىر! سەن كۆرەش بىلەن ئۆزەڭنى تونۇتتۇڭ، دۇنيا ئالدىدا ئورنۇڭنى كۆتەردىڭ. ئازادلىق، بەخت _ سائادەت ئۈچۈن چېلىشىشنىڭ ئاۋانگارتى ۋە دۇنيادا ئۇلۇغ ئەلنىڭ بىرى بولدۇڭ. ساڭا شان _ شەرەپ بولسۇن! يەنىمۇ زور غەيرەت، سۈرئەت بىلەن نۇمۇسۇڭنى ئاقلا! . . .

بۇ ئاۋازلار يىراقلارغا جاراڭلاپ كەتتى. دۇنيانى بەخت _ سائادەت، نازاكەت گۈلىستانى قىلىشنى ئويلىغان ھەر بىر ئادەم بۇ ئاۋازنى جان _ جىگىرى بىلەن كۈتۈۋالدى. شىر ئۈچۈن كۆرەش تېخى تۈگىمىدى.

1943 _ يىل ئۈرۈمچى.

«پادشا سامورايلىرى» ئېغىر ھالسىرايدۇ (فېلىيەتون)

ياپۇن «پادشائەسكەرلىرى» نى باسقان زور سوقۇش پاراخودى ئۇلۇغ ئوكيان فرونتىنىڭ ئالدىنقى لىنىيىلىرىگە قاراپ كېتىپ بارىدۇ. تۇن قاراڭغۇ، دېڭىز دولقۇنلۇق . . . پاراخوتتىكى 15 ياشلىق ئەسكەر يىنىدىكى 70 ياشلىق قېرى دې بوۋايدىن سوراپ قالدى:

— ئاكا، نېمىشقا بىزنىڭ بايرىغىمىزنىڭ بەلگىسى قىزىل ھەم دۈڭلەك؟

— سەنمۇ ماڭا ئوخشاش بىلمەيدىغان ئوخشاشمەن؟

— مەن كىتاب ئوقۇشنىمۇ بىلمەيمەن، — دېدى بىر پەس ئويلىنىۋالغاندىن كېيىن قېرى،

— شۇنداق بولسىمۇ پەرەز قىلمەنكى، ئۇنىڭ قىپ — قىزىل بولۇشى قان بولۇپ، دۈڭلەك بولۇشى داغ، يەنى قىزىل داغ دېگەن سۆزمىكىن دەيمەن.

— ئەمىسە، بىزنىڭ لىيەننىڭ سىياسى رەھبىرى بىزگە «ئۇنۇرنى چېچىپ تۇرغان قىزىل

كۈن» دەپ چۈشەندۈرىدىغۇ؟

— بەكى قىزىل قان چاچىدىغان دۈڭلەك كۈندۈر. مەن تۇغۇلۇپ بۇ يېشىغا كەپتىمەن،

بۇ بايراقنىڭ ئۇرۇش ھەم قان چاچقىنىنى كۆردۈم، نۇر چاچقىنى يادىمدا يوق، — دېدى قېرى ئۇنىڭ سىزنى كېسىپ.

— مۇنداق دەڭ!

— مېنىڭچە، شۇنداق . . . يەنە قانداق نېمىلىرىڭ بار، سورا!

قېرى ماختانغاندەك ئۇنىڭغا قارىدى. خىيالى باشقا نەرسىلەرگە بېرىلىپ كەتكەن ياش

ئەسكەرنىڭ قىياپىتى ئۇنىڭغا ئايانچ كۆرۈندى.

— ئۇ، قىزىل داغ بولسا، بىر بالا — قازا دېگىن ئەمىسە؟ — يەنە بىر جۈملە سۆزنى قوشۇپ

قويدى ياش ئەسكەر.

— بۇ، توغرا ئەمەس، بالا بىلەن قازا بۇنىڭ ئىچىگە كىرمەيدۇ.

— بىزنىڭ ئۇلۇغ ئوكيانغا سوقۇشقا كېتىپ بېرىشىمىز بالا بولۇپ ھېسابلىنىدۇ.

— ھە، قازاچۇ؟

— ئەگەردە جۇڭگۇ فرونتىغا سوقۇشقا ماڭساق، بۇ قازا بولىدۇ.

— ھە، ھەر ئىككىسى بىر قوشۇلسىچۇ؟

— بالا بىلەن قازا قوشۇلسا نېمە بولاتتى، ئىشنىڭ كارى تامام، ۋەسسالا.

كىچىك ئەسكەرنىڭ كۆزلىرى يوغان ئىچىلدى. ئۇنىڭ ئالدىنى قاراڭغۇلۇق قاپلىغاندەك

بولدى. تەرنىنى تۇرۇپ يەنە سورىدى:

— ئىككىسى قوشۇلسا گۈم بولسىن دېگىن؟

— گۈم بولۇش بۇياقتا تۇرسۇن، مىجىغىڭ چىقىپ قۇم بولسىن.

لۇتپۇللا ئەسەرلىرى : نەسىرلەر

بۇلارنىڭ يىنىدا ئولتۇرغان ھەممە پادىشا ئەسكەرلىرى بۇ گەپنى ئاڭلاپ، بىر – بىرىگە مەيەۋسلۈك بىلەن قاراشتى. دېڭىزنىڭ تۇزلۇق سۈيى يىراقلاردىن دولقۇنلىنىپ كېلىپ، قەھرى بىلەن پاراخوتنى ئۇزاتتى.

1942 – يىل، ئۈرۈمچى.

ئەجەل ھودۇقۇشىدا (فېلىيەتۇن)

«مۇسسۇلنى گىتلىرگە زېنت توپ، زەمبىرەك، ئايروپىلان ئەۋەتىپ، ئىتالىيىنى مۇھاپىزەت قىلىش توغرىلىق قەتئى تەلەپ قويغان. مۇسسۇلنىڭ بۇ تەلۋى گىتلىرنىڭ ئومومى بۆلۈمىنى ھەيران قالدۇرغان.»
(گېزىت خەۋىرى)

نېئاپولىدىن بېنتو موسسۇلنى ئۆلە _ تىرىلىشىگە باقماستىن «رىم، نەدە سەن؟» دەپ سېمىز قوسغىدا توختىمىغان ئىشتىنىنى كۆتەرگەن پېتى ۋاقىراپ چاپتى.
_ ۋاي خالايق، ئوتتۇرا دېڭىز كۆيۈۋاتىدۇ!
_ ھە، نېمە بولدى؟
_ ئوتتۇرا دېڭىزغا ئوت كەتتى! . . .

مۇسسۇلنى ئارقىسىغا قاراپ _ قاراپ قوياتتى. ئۇ، بونا ئارىلىدا، بىزىرتا چوققىلىرىدا توپلارنىڭ ئاسماننى تىترىتىپ، قارا ئىس _ تۈتەكلەرنى ئەرش _ ئەلارغا كۆتىرىپ ھەيۋەت بىلەن ئېتىشلىرىنى كۆرۈپ تېخىمۇ ئالدىراپ چاپتى، ھېرىپ بارغان بويىچە گىتلىرنىڭ قوينىغا ئېتىلدى. مۇسسۇلنى ئەركىلەپ ئۆكسۈپ يىغلىۋەتتى، گىتلىر ئۇنى پەپىلەپ بەزلەشكە باشلىدى:

_ مەن يىغلىماي كىم يىغلىسۇن، ئىتالىيە تىرىن دېڭىزى ۋە ئادرياتىك دېڭىزىدا خۇددى بىر ئۆتۈكنى سۇغا چىلاپ قويغاندەك يەر تۇرسا، ئۇنىڭغا ئوت تۇتىشىپ كەتسە قانداق قىلىمەن؟
_ ئەخمەق ئىكەنسىن، _ دېدى گىتلىر، _ ئۆتۈككە ئوخشىغان ئارالدىنمۇ غەم قىلامسەن؟

_ ئەمىسە قانداق قىلىمەن؟

_ مەن كىيىۋالسىمەن، تامام!

_ ئۇنى كىيىشكە بولمايدۇ!

_ نېمىشقا؟

_ ئۇنىڭ سىجىلىيە دېگەن چەمى ئاجراپ كەتكەن.

_ كىيسەم نېمە بولىدۇ؟

_ پۈتۈڭغا ئوت تۇتىشىدۇ، پۈتى كۆيگەن توخۇ ماڭالمايدۇ.

بۇلار كۆپ تالاشتىن كېيىن ئايرىلدى. گىتلىر يولغا راۋان بولدى. مۇسسۇلنى ئۆز ئوردىسىغا گالاجىئانى، كافىلو، دافنو، كاۋىكالىئا ناملىق مارشاللارنى يىغىپ، ئىتالىيىنى «قۇتقۇزىدىغان» باش ھەربىي ئىشلار ئۆمىگى تەشكىل قىلىپ، ئۇلارنىڭ ۋەزىپىلىرىگە ئائىت

نەرسىلەر ئۈستىدە سۆزلىشىپ كەتتى.

— سەن، كافىلو، يۇگوسلاۋىيىنىڭ جۇغراپىيە ئەھۋالى بىلەن تونۇشامسەن؟

— نېمىشقا تونۇشمايمەن! يۇگوسلاۋىيە — تاغلىق رايون، يۇگوسلاۋىيە پارتىزانلىرى بىر تاغنىڭ ئىچىگە سولۇۋىلىپ، مېنىڭ ئاكىمنىڭ پۈتۈن بىر دېۋىزىيىسىنى قىرىپ تاشلىغان.

— يامان ئەمەس، مېنىڭ دادامنى گىرېكلەر ئافىنا غارىدىن دېڭىزغا تاشلىۋەتكەن!

— سەن كاۋكالىئا، جەنۇپ تەرەپتە خېلى بولغانمۇ؟ قانداق، ئۇ تەرەپلەر بىلەن

چىقىشالامسەن؟

— 5 — كۈندىكىدەك، ئىتتىپاقچىلارنىڭ ئەسكەرلىرى قوغلىمىسا، نىگرلارنى قاخشىتىپ

ئويناش كۆڭۈللۈك ئىدى.

— گاۋجىئانى، سەن رۇمىنىيىدە، روسىيە جەڭ مەيدانلىرىدا بولدۇڭ، روسلاردىن ئەسىر

ئېلىپ باقتىڭمۇ؟

— ھە، ئەلۋەتتە، سەن رۇسلارنى تۇتۇۋالغىنىڭ بىلەن ئۇلار سېنى قويۇپ بەرمەيدىكەن.

مارشال كاۋكالىئا سۆزگە ئارىلىشىپ قالدى.

— بىز ئافرىقىدىن قاچقاندا، قورققانغا قوش كۆرۈنۈپ، ئافرىقا چۆللىرىدە ئۆسىدىغان

ئادەمگە ئوخشايدىغان كاكىتوس ئۆسۈملۈكىگە چاس بەرگىنىم ھىلىمۇ ئېسىمدە.

— ئەمىسە، ئىتالىيىدىن تېچ يەر يوق دېگىنە؟ — دەپ سورىدى بىرى.

— گىتلىپ كىيىۋالسىمەن دەيدىغۇ؟

— مانا بۇ مۇتلەق قاملاشمايدۇ!

— نىمىسى قاملاشمايدۇ!

— ئۆتۈكنى قۇرۇق كىيسە پۇتنى غاجايدۇ، ئۇنىڭغا بىر نېمە ئوراش كېرەك.

— بىزنى ئورايدىكەن — دە! . . .

— ئۇلۇغ رىمغا شۈكۈر! . . .

— مۇسۇلىنىگە شۈكۈر دە، ئەخمەق! . . .

— ئۇ ئۆلۈپ كەتسىچۇ؟

— ئاندىن ئىمپېرىيىگە شۈكۈر دېسەڭ بولىدۇ . . .

— ئۇقماپتۇق . . .

مۇسۇلىنى ئۇخلىيالمىدى. ئۇ چۈش كۆردى، چۈشىدە مانا مۇنداق ئىش كۆردى: مانا،

نېئاپول ئۈستىدە نەچچە مىڭلىغان ئىتتىپاقچىلار ئايروپىلانلىرى ئۇچۇپ يۈرىدۇ. مانا، بومبىلار

ياغدۇردى، مانا، كۈچلۈك پارتىلاشلار ئاسمانغا كۆتۈرۈلدى. مانا، ئوتتۇرا دېڭىزغا پاراخوت

توشقان . . . ئەنە، ئەسكەرلەر قىرغاققا دەسىدى، مانا، ئوردىنىڭ زور بىناسى ئۆرۈلۈپ

كەتتى . . .

مۇسۇلىنى قورقۇپ:

— ۋاي ھېتەك (گىتلىپ)! — دەپ ۋارقىرىۋەتتى.

لۇتپۇللا ئەسەرلىرى : نەسرلەر

— ۋاقلىماي جىم يات! — دېدى گىتلېر بوغۇق، سەت ئاۋازى بىلەن.
ئىككىسى بىر — بىرىگە سوغۇق يات ئادەملەردەك مائىتارتىشىپ قارىشىپ، خورازلاردەك
بازغىشىپ، ئوتتۇرا دېڭىز تەرەپتىكى دەرىزىدىن كىرىۋاتقان شامالدا، مۇزلىغاندەك غوللىرىنى
چىقىرىپ، ھودۇقۇپ گاڭگىراشتى. گىتلېر ئاستاغىنا دېدى:
— ھۆكۈمرانلىق ھارۋىمىز پاتقاققا پاتتى، بىر چاقى شەرقتە، يەنە بىر چاقى غەربتە . . .
— پېتىش بۇياقتا تۇرسۇن، ئوقىمۇ سۇندى . . .
— «ئوق سۇندى»!
ئىككىسىنىڭ كۆزى ئالاق — جالاق بولۇپ كەتتى.

1942 - يىل 28 - ماي ، ئۈرۈمچى

ماقالىلەر

① ئەدەبىيات نەزەرىيىسى

ئەدەبىيات توغرىسىدا ماركس ۋە ئېنگېلس

جەمئىيەت تەرەققىياتىنىڭ تارىخى قانۇنىيەتلىرىنى دۇرۇس چۈشىنىش يوللىرىنى ئاچقان ماركسىزىم كلاسسىكلرى ئەدەبىياتنى توغرا ئۆگىنىش ۋە بىلىش يوللىرىنىمۇ بىزگە ئۆگەتتى. ماركس ۋە ئېنگېلس ئۆزلىرىنىڭ ئەسەر ۋە ماقالىلىرىدا، ئۆز ئارا يېزىشقان خەتلەردە ئەدەبىياتنىڭ ئۆسۈش تارىخىنى كۆرسەتكەندەك، ئەدەبىياتنىڭ نېمە ئىكەنلىكىنى، ئۇنى قانداق چۈشىنىش، قانداق ئۆگىنىش ۋە ئۇنىڭدىن قانداق پايدىلىنىش يوللىرىنىمۇ بىزگە كۆرسىتىپ بەردى. ماركس ۋە ئېنگېلسنىڭ ئەدەبىيات ھەققىدىكى قاراشلىرى مېھنەتكەشلەر ئالدىدا تۇرغان بۈيۈك مەسىلىلەر بىلەن، مېھنەتكەشلەرنىڭ ئىنقىلابىي ھەرىكىتى بىلەن مەھكەم باغلانغاندۇر.

ئۇلار بۇرژۇئا جەمئىيىتىدە ئەدەبىيات _ سەنئەتنىڭ ئۆسۈشى ئۈچۈن كېرەك بولىدىغان شارائىتنىڭ چەكلەنگەنلىكىنى، بۇرژۇئا سىنىپى ئۈستۈنلۈك ئورۇندا تۇرغان بۇ جەمئىيەتتە ئۇنىڭ مەدەنىيىتىمۇ، ئەدەبىياتىمۇ شۇ سىنىپقا خىزمەت قىلىدىغانلىقىنى، بۇرژۇئازىيە يازغۇچىلارغا، ئۇلارنىڭ ئىجادىيىتى ۋە ئەسەرلىرىگە جازانخورلۇق پوزىتسىيە بىلەن مۇئامىلە قىلىدىغانلىقىنى، ئەدەبىيات بىلەن كاپىتالىستىك جەمئىيەت ئوتتۇرىسىدىكى قارىمۇ _ قارشىلىقنىڭ بارغانسېرى ئۆتكۈرلىشىدىغانلىقىنى؛ يالغۇز سوتسىيالىزىم جەمئىيىتىدىلا ئەدەبىياتنىڭ گۈللىنىشى ئۈچۈن پۈتۈن ئىمكانىيەتلەر تۇغۇلىدىغانلىقىنى، ئەدەبىياتنىڭ قىممىتى ئۇنىڭ مەزمۇن بايلىقى بىلەن ئۆلچىنىدىغانلىقىنى رۇشەنلەشتۈرۈپ بەردى.

ماركس ۋە ئېنگېلس مېھنەتكەشلەرنىڭ ئومومىي ۋەزىپىسى سوتسىيالىستىك ئىنقىلاب قىلىش ئىكەنلىكىنى كۆرسىتىپ، مېھنەتكەشلەر مەدەنىيىتىنى تۇغدۇرۇش ئۈچۈن كۆرەشكۈچى يازغۇچى سوتسىيالىستىك ئىدىيىنى ئىشەندۈرەرلىك قىلىپ ھەم ئىنقىلابىي چوڭقۇرلۇق بىلەن تەشۋىرلەش كېرەك، دەپ تەكىتلىدى.

ماركس ۋە ئېنگېلس ئەدەبىياتنى ئىقتىسادقا، سىنىپىي كۆرەشكە، ئىنسانىيەتنىڭ ماددى تۇرمۇش ۋە ئىشلەپچىقىرىش پائالىيىتىگە باغلاپ ھەم تەدبىقلاپ ئىشلىتىشنى ئۆگىتىدۇ، ھەر بىر ئەسەرنىڭ بەلگىلىك بىر سىنىپنىڭ كۆز قارىشىغا ئىگە ئىكەنلىكىنى كۆرسىتىپ

بېرىدۇ. شۇنىڭ بىلەن ماركس ھەم ئېنگېلس جەمئىيەتتىكى ھادىسىلەرنى، مۇناسىۋەتلەرنى ئەدەبىياتتا توغرا، رېئال رەۋىشتە كۆرسىتىشنى مەركىزىي مەسىلە قىلىپ قويدۇ. ماركس XIX ئەسىرنىڭ باشلىرىدىكى فرانسوز يازغۇچىسى بالزاڭ ئىجادىيىتىنىڭ قىممىتىنى ئاپتونىڭ رېئال تۇرمۇش مۇناسىۋەتلىرىنى چوڭقۇر چۈشەنگەنلىكىدىن دەپ باھالايدۇ. ئېنگېلس رېئالىست يازغۇچىلار ئالدىدا تۇرغان ۋەزىپىلەرنى كۆرسىتىپ، رېئالىست يازغۇچى دىئالارنى دۇرۇس كۆرسىتىشتىن باشقا تىپىك خاراكتېرنى تىپىك ھاللاردا كۆرسىتىش ئۈچۈن ئۆتمۈلۈشى كېرەك، دەيدۇ. شۇڭلاشقا بىز ئەدەبىي ئەسەرلەردە ھەقىقەتنى توغرا ئەكس ئەتتۈرىشىمىز، كىشىلەر ئوتتۇرىسىدىكى مۇناسىۋەتلەرنى تىپىك دىئاللار بىلەن توغرا كۆرسىتىپ بېرىشىمىز ھەم تىپىك ھاللارغا باغلاپ تەسۋىرلىشىمىز كېرەك.

ئەدەبىيات توغرىسىدا لېنىن ۋە ستالىن

لېنىن ۋە ستالىن مەدەنىيەت ۋە ئەدەبىيات مەسىلىلىرىنى ھەر ۋاقىت مېھنەتكەشلەر سىنىپىنىڭ ئىنقىلابىي كۆرىشىگە، جەمئىيەتنىڭ سىياسىي، ئىجتىمائىي، ئىقتىسادىي شارائىتىغا، كىشىلەرنىڭ ماددىي تۇرمۇشىغا ۋە ئىشلەپچىقىرىش مۇناسىۋەتلىرىگە باغلاپ ئۆگىنىش كېرەكلىكىنى ئېيتىدۇ. لېنىن بىلەن ستالىن ماركس نەزەرىيىسى ئاساسىدا يېڭى شارائىتتا، سىنىپىي كۆرەشنىڭ يېڭى شارائىتى . . . (گېزىت يىرتىلىپ كەتكەن)

ئەدەبىيات دېگەن نېمە؟

(گېزىت يىرتىلىپ كەتكەن ماقالىنىڭ باش قىسمى يوق)

. . . بەدىئىي ئەسەرلەردە ئوبيېكتىپ ئەھۋالدىن ئېلىنغان تۇرمۇش كارتىنىلىرى، خاراكتېرلار، يازغۇچىنىڭ تۇرمۇشتىن ئالغان تەجربىسى، تەسراتى، ئوي - خىيالى كۆز ئالدىغا كەلتۈرۈلۈپ كۆرسىتىلىدۇ. يازغۇچىنىڭ بەدىئىي ئەسەر تۇغدۇرۇشتىكى ئاساسىي ماتېرىيالى كارتىنىلىق تىلدۇر، بەدىئىي ئەسەرنىڭ خۇسۇسىيىتىمۇ ئەنە شۇ يەردە، مۇشۇنداق خۇسۇسىيەتلىرى بىلەن بەدىئىي ئەدەبىيات ئوقۇغۇچىلارغا بىرەر تۈرلۈك بىلىم بېرىش ئۈچۈن يېزىلغان پەننى ئەسەرلەردىن ئايرىلىدۇ.

پەن بىلەن سەنئەتنىڭ ئايرىمىسى توغرىسىدا مەشھۇر روس تەنقىدچىسى ۋ. گ. بىلنىسكىي مۇنداق دەيدۇ: «سىياسىي ئىقتىساد جەمئىيەتتە پالانى سىنىپىنىڭ ئەھۋالى ئۇنداق ياكى مۇنداق سەۋەبلەر تۈپەيلىدىن كۆپ دەرىجىدە ياخشىلاندى ياكى يامانلاشتى دېگەننى ستاتىستىكىلىق سانلار ۋاسىتىسى بىلەن ئىسپات قىلىپ، ئوقۇغۇچىلىرى ۋە ئاڭلىغۇچىلىرىنىڭ ئەقلىگە تەسىر كۆرسىتىدۇ، شائىر بولسا، جەمئىيەتتە پالانى سىنىپىنىڭ ئەھۋالى ئۇنداق ياكى

مۇنداق سەۋەبلەر تۈپەيلىدىن كۆپ دەرىجىدە ياخشىلاندى يامانلاشتى دېگەننى، رېئاللىقنىڭ جانلىق، رۇشەن تەسۋىرى ئارقىلىق ئىشەنچلىك كارتىنلاردا كۆرسىتىپ بېرىپ، ئوقۇغۇچىلارنىڭ فانتازىيىسىگە تەسىر قىلىدۇ. بىرسى ئىسپات قىلىدۇ، ئىككىنچىسى كۆرسىتىدۇ، شۇنداق قىلىپ، ئىككىلىسىمۇ ئىشەندۈرىدۇ.»

دېمەك، پەننى ئەسەر تۇرمۇشنىڭ مەلۇم بىر تەرىپى توغرىسىدا سۆزلەپ، ئوقۇغۇچىغا چۈشەنچە بەرسە، ئەدەبىي ئەسەر تۇرمۇشنىڭ مەلۇم بىر تەرىپىنى جانلىق تەسۋىرلەيدۇ ھەم كۆرسىتىدۇ شۇڭلاشقا بەدىئىي ئەدەبىيات تۇرمۇش توغرىسىدا نەزەرىيەلىك چۈشەنچە بېرىش ۋە ئىسپات قىلىشنىلا مەقسەت قىلىپ قالماستىن، بەلكى ئايرىم دەۋردىكى كىشىلەر ھەم تۇرمۇش بىلەن تونۇشتۇرىدۇ. بىز ئەدەبىي ئەسەرنى ئوقۇپ تۇرمۇشنىڭ ئۇ ياكى بۇ تەرىپىنىلا بىلىپ قالمايمىز، بەلكى قەھرىمانلار بىلەن بىللە ئۇلارنىڭ تۇرمۇشىدىكى ۋەقەلەرنىمۇ، ئۇلارنىڭ ھېسسىياتلىرىنىمۇ بايقايمىز، شادلىنىمىز، قايغۇرىمىز، ئاچچىقلىنىمىز ياكى يېقىملىق، مېھرىبانلىق كۆرسىتىمىز.

بەدىئىي ئەسەرلەردىكى خۇسۇسىيەتلەرنى ئوچۇق كۆرۈش ئۈچۈن بىر مىسال ئېلىپ تەكشۈرۈپ باقايلى: دۇنيا مېھنەتكەشلىرىنىڭ بۈيۈك يازغۇچىسى ماكسىم گوركى ئۆزىنىڭ «ئانا» رومانىدا 1905 _ يىلى ئىنقىلابىي ئالدىدىكى ئىشچىلار مەھەللىسىنى ۋە شۇ يەردىكى ئىنقىلابىي ۋەقەلەرنى ھەمدە بۇنىڭغا قاتناشقان كىشىلەرنى كۆرسىتىشنى ئاساسىي مەقسەت قىلىپ قويدۇ. ياش ئىشچى پائۇل ۋىلاسوۋ ئىنقىلابچىلار بىلەن ئالاقە قىلدۇ، ئىنقىلابىي ئەدەبىي ئەسەرلەر بىلەن تونۇشىدۇ، ئۇ كىتابنى ئۆيىدە يوشۇرۇپ ساقلايدۇ، ئۆز ئۆيىدە مەجلىسلەر ئۆتكۈزىدۇ، پائۇلنىڭ ئانىسى دەسلەپ ئۆيىگە كېلىپ يۈرگەن ئوغلىنىڭ يولداشلىرىغا، شۇ جۈملىدىن ئوغلىنىڭ ئىنقىلابىي قاراشلىرىغا قورقۇپ، چەتلەپ قارايدۇ. كېيىن ئانا ئۇلار بىلەن مۇناسىۋەتكە كۆچىدۇ. ئۇلارنىڭ قىلىپ يۈرگەن ئىشلىرىنى، نېمە ئۈچۈن، قانداق مەقسەتلەر بىلەن يۈرگەنلىكىنى بارغانسېرى چۈشىنىشكە باشلايدۇ ھەم ئۆزىمۇ شۇلار تەرەپكە ئۆتۈپ كېتىدۇ.

گوركى بۇ روماندا ئىشچىلارنىڭ ئىنقىلابىي ھەرىكەتلىرىگە باغلانغان خېلى نۇرغۇن كارتىنلارنى بېرىدۇ. بىر چاغدا زاۋۇتنى ئىدارە قىلغۇچىلار ساسلىقنى قۇرۇتۇش ئۈچۈن ئىشچىلارنىڭ مېھنەت ھەققىدىن تۇتۇپ قېلىشنى قارار قىلىدۇ، ئىشچىلار بۇنىڭغا نارازىلىق بىلدۈرىدۇ. پائۇل ئىشچىلارغا بۇ ئىشنى قىلغۇچىلارغا قارشى كۆرەش قىلىش كېرەكلىكىنى چۈشەندۈرىدۇ ھەم بۇ ئىشتا ئۆزى باشلىغۇچى ۋە يېتەكچىلىك قىلغۇچى بولىدۇ، بۇنىڭ بىلەن پائۇل قاماققا ئېلىنىدۇ، ئۇنىڭ ئانىسى پىلاگىيە نىلۇۋنا ئوغلى قولغا ئېلىنغاندىن كېيىن، ئىنقىلابىي ھەرىكەتكە تېخىمۇ قىزغىن قاتنىشىدۇ، ئىنقىلابىي ۋەقەلەرنى زاۋۇتقا ئاپىرىپ ئىشچىلارغا ئۆزى تارقىتىدۇ. پائۇل تۇرمىدىن چىقىرىلىدۇ، بىرىنچى ماي كۈنىدە . . . (گېزىت بۇ يەردىن يېرىم ستون يىرتىلىپ كەتكەن).

— ياشسۇن ئىشچى خەلق! — دەپ ۋارقىرايدۇ پائۇل. يۈزلەرچە ئاۋاز ئۇنىڭغا گۈلدۈرلەپ

جاۋاب بېرىدۇ.

تارىخچى ئۇ دەۋردە بولغان نامايىشلار ھەم ئۇنىڭغا قاتناشقان ئادەملەر توغرىسىدا ئومومىي چۈشەنچە ھەم باھا بەرگەن ھالدا، پالانى يىلى كۈزدە نامايىش بولدى. پالانى كىشى قاتناشتى ۋەھاكازا دەپلا قويار ئىدى. بىز «ئانا» رومانىنى ئوقۇغاندا، ئىشچىلارنىڭ پۈتۈن ھەركەتلىرىنى، ئۇلارنىڭ تىلەك، مەقسەتلىرىنى جانلىق رەۋىشتە كۆز ئالدىمىزغا كەلتۈرىمىز. بىز روماندا كىشىلەرنىڭ تاشقى كۆرۈنۈشلەرنى، خۇي _ قىلىقلىرىنى، ئادەتلىرىنى، ئوي _ پىكىرلىرىنى، ئىچكى مۇڭلىرىنى ھەم ئۇلارنىڭ قانداق تەرىزدە سۆزلەشلىرىنى كۆز ئالدىمىزغا كەلتۈرىمىز، بىزنىڭ كۆز ئالدىمىزدا ئىشچىلارنىڭ پاجىئەلىك تۇرمۇشى، كۈن كەچۈرۈشلىرى كەڭ كۆلەمدە ئېچىلىدۇ. خېلى نۇرغۇن كىشىلەرنىڭ جۈملىدىن ئۇلارنىڭ ئىچىدە نىلۇۋاننىڭمۇ جانلىق، چىرايلىق ئورازى گەۋدىلىنىدۇ. ئاۋۋال ئوي خوجۇلۇق ئىشلىرىنىڭ غېمىدە ئېغىر تۇرمۇش يۈكى ئاستىدا ئېزىلگەن ئانىنىڭ ئىنقىلابىي ئېڭىنىڭ قانداق قىلىپ ئۆسكەنلىكى، ئۇنىڭ قانداق قىلىپ ئاڭلىق ئىنقىلابچى بولۇپ يېتىشىشى چوڭقۇر، ئىشەندۈرەرلىك ھالدا تەسۋىرلىنىدۇ، روماندىكى ۋەقە، كۆرۈنۈشلەر، كىشىلەر ھەم ئۇلارنىڭ ئۆز ئارا مۇناسىۋەتلىرى تولۇق ھەم جانلىق گەۋدىلىنىدۇ، بەدىئىي ئەسەرنىڭ خۇسۇسىيەتلىرى ئەنە شۇ يەردىدۇر.

بەدىئىي ئەسەردە تىپىكلىك

يازغۇچى تۇرمۇشنى ۋە كىشىلەرنى تەسۋىرلىگەندە، ئۆزىگە مەلۇم بولغان ۋەقە، پاكىتلارنى فوتوگىراپىك رەۋىشتە ئۆز ئەينى كۆچۈرۈپ يېزىپ قويمايدۇ؛ ئوبېيكتىپ ئەھۋالنى ئۆز دەۋرى مەنپەئىتىنىڭ دۇنيا قارشى مەيدانىدا، مەلۇم بىر ئىدىئولوگىيە پىرىنسىپلىرى ئاساسىدا سۈرەتلەيدۇ. يازغۇچى تۇرمۇشتا ئايرىم بىر ۋەقەنى، ھادىسىنى، كىشىنى تەسۋىرلەش بىلەنلا چەكلىنىپ قالماستىن، شۇ ۋەقە، شۇ ھادىسە ۋە پىرسۇناژلارنىڭ ئۆز ئارا مۇناسىۋەتلىرىدە ئايرىم بىر قاتلامغا، بىر گورۇھ كىشىلەرگە ھەم ئۇلارنىڭ ئېڭىغا تەڭ ئورتاق بولغان تەرەپلەرنى ئېلىشقا ئۇمۇتۇلىدۇ. ئوقۇغۇچى ئەدەبىي ئەسەرنى ئوقۇش بىلەن كىشىلەر ھەم ئۇلارنى ئوراپ تۇرغان موھىت ھەققىدە يازغۇچى ئۆز كۆز قارىشىنى مەلۇم بىر قاتلامغا سىڭدۈرۈلگەنلىكىنى بايقىۋالالايدۇ. جەمئىيەتنىڭ كونكىرېت ئەھمىيەتكە ئىگە بولغان بىر تەرىپى، كىشىلەر ئوتتۇرىسىدىكى مۇناسىۋەت، ئۇلارنىڭ تۇرمۇشى، ئىشى، ئوي _ تۇيغۇسىنى ئىشەندۈرەرلىك ھالدا توغرا ۋە خاسلىققا ئىگە قىلىپ تەسۋىرلەشنى ماقۇللايدۇ.

يازغۇچىنىڭ ئەدەبىي ئەسەردە تۇرمۇش ۋەقەلىرىنى ھەم كىشىلەرنى، ئۇلارنىڭ ئۆز ئارا مۇناسىۋەتلىرىنى مۇشۇ كۆرسىتىلگەن فورمىدا سايلاپ تەسۋىرلىشىنى تىپىكلىك ياكى تىپىكلەش دەپ ئاتايمىز. ئەدەبىي ئەسەرنىڭ قەھرىمانلىرى تىپ بولىدۇ، بۇ توغرىدا ماكسىم گوركى مۇنداق دەيدۇ: «بىر دانە خىشتىن بىر پۈتۈن ئوي سالغىلى بولمىغاندەك، بىرلا پاكىتنى

تەسۋىرلەش بىلەن ئوقۇغۇچىلارغا تىپىك ياكى بەدىئىي ھادىسىنىڭ خاراكتېرىنى توغرا كۆرسەتكىلى بولمايدۇ» ، «سۆز سەنئىتى، خاراكتېرلار ۋە تىپ يارىتىش سەنئىتى تەسەۋۋۇر قىلىشنى، تەخمىن قىلىشنى، ئويلاپ چىقىرىشنى تەلەپ قىلىدۇ. يازغۇچى ئۆزىگە تونۇش بولغان دۇكاندارنى، ئەمەلدارنى، ئىشچىنى تەسۋىرلەش بىلەن بىر ئادەمنىڭ ياخشىمۇ، يامانمۇ، ئىشقىلىپ بىر سۈرىتىنى يارىتىدۇ. لېكىن ئىجتىمائىي تەربىيىۋى ئەھمىيەتكە ئىگە بولمىغان بۇ بىرلا سۈرەت بىزنىڭ ئادەم، ھايات ھەققىدىكى بىلىملىرىمىزنى چوڭقۇرلاشتۇرۇش ئۈچۈن ھېچنەرسە بېرەلمەيدۇ. ئەگەر يازغۇچى ھەر 20، 50، 100 دۇكانداردىن، ئەمەلداردىن، ئىشچىدىن ئەڭ خاراكتېرلىك سىنىپى خۇسۇسىيەتلەرنى، ئادەتلەرنى، دىتلارنى، ھەرىكەتنى، ئىنقىادىنى، سۆزلەش خۇسۇسىيەتلىرىنى ۋە باشقا تەرەپلىرىنى تاللىۋالسا ۋە بۇ خۇسۇسىيەتلەرنى بىر دۇكاندارغا، بىر ئەمەلدارغا، بىر ئىشچىغا بىرلەشتۈرسە ھەم شۇ ئۇسۇل بىلەن تىپ ياراتسا، بۇ، سەنئەت بولىدۇ» (م. گوركى: «مەن يېزىشنى قانداق ئۆگەندىم»)

بىز ئادەملەردە سۆزلىشىش، خۇلۇقلىنىش، ئادەت، ئىشەنچ، ئىشچانلىق تەرەپلەردە ئۆزىگە خاس خۇسۇسىيەتلەرنىڭ بارلىقىنى بىلىمىز. «شۇڭا يازغۇچىنىڭ، - دەيدۇ گوركى، - شۇ سۈپەتلەردىن خالىغانلىرىنى ئېلىپ چوڭقۇرلىتىشقا، كېڭەيتىشكە، ئۇنىڭغا ئۆتكۈرلۈك، ئوچۇقلۇق بېرىشكە، بۇ ياكى ئۇ پىكىرنىڭ ئاساسىي بەلگىلىگۈچى رولى قىلىپ ئىشلەشكە ھەققى بار.»

دېمەك، تىپ ئوبيېكتىپ ئەھۋالنى ئوموملاشتۇرۇش، پۈتۈن بىر توپ كىشىلەر ئۈچۈن ئورتاق بولغان خۇسۇسىيەتلەرنى بىر ئىندىۋىدئال ئوبرازغا بىرلەشتۈرۈشتۇر. يازغۇچى بىر كىشىدە تېپىلغان سۈپەتلەرنى ئىككىنچى، ئۈچىنچى ۋە باشقا كىشىلەردە بولغان سۈپەتلەر بىلەن قوشىدۇ. شۇنداق بىر توپ كىشىلەر ئۈچۈن ئورتاق بولغان سۈپەتلەرنى بىرلەشتۈرۈپ بەدىئىي ئادەم ئوبرازىنى يارىتىدۇ يەنى تىپىك ھادىسىلەرنى، ئوبرازلارنى، خۇسۇسىيەتلەرنى ئىندىۋىدئال خۇسۇسىيەتلەر بىلەن تەسۋىرلەيدۇ.

پوشكىننىڭ يېۋىگىنى ئۈنىگىن، گوركىنىڭ پاۋىل ۋىلاسوۋى، لۇشۋىنىڭ ئاكيوسى، ماۋدۇننىڭ سۇڭ فۇسى («تۈن يانغاندا» رومانىنىڭ باش قەھرىمانى)، شوخولوۋنىڭ داۋىدوۋى - مانا بۇلار تىپىك ئوبرازلاردۇر. يازغۇچى مۇنداق تىپلارنى ياراتقانداق، رېئال تۇرمۇش ماتېرىياللىرىدىن تولۇق، كەڭ پايدىلىنىدۇ. ئۆزى ئويلىغان ئوبرازنى بەدىئىي قىلىپ سۈرەتلەيدۇ. مەلۇم دەۋر ۋە شۇ دەۋردىكى كىشىلەر ھەققىدە توغرا بىلىم بېرىدۇ. ھەر بىر يازغۇچى ئىجتىمائىي مۇناسىۋەتلەر ھەم كىشىلەر پىسخولوگىيەسىدىكى خاراكتېرلىق خۇسۇسىيەتلەرنى ئۆز سىنىپى كۆز قارىشىدا تۇرۇپ، ئۆزىچە چۈشىنىدۇ، ئۇنى تەسۋىرلىگەندە ئەنە شۇ نوقتىئىيەزەردە ئىش قىلىدۇ، تىپىك سۈپەتلەرنى، خۇسۇسىيەتلەرنى خىللىۋالىدۇ، كېڭەيتىدۇ ھەم ئۆزىنىڭ دەۋر قارىشى ئۈچۈن كېرەك بولغانلىرىنى سايلىۋالىدۇ، ئۇنىڭ ئىچىدە تېخىمۇ پايدىلىقلىرىنى ئۇ ياكى بۇ تەرەپلىرىنى تۈزۈپ گەۋدىلەندۈرۈپ كۆرسىتىدۇ.

تۇرمۇشتىكى ئىجتىمائىي مۇناسىۋەتلەرنى، ھادىسە ھەم ئوبرازلارنى ئايرىم قاتلام كۆز

قارىشىدا تۇرۇپ تەسۋىرلەش ئەسەرنىڭ ئىدىيەۋىلىكىنى تەشكىل قىلىدۇ. بەدىئىي ئەسەردە رېئاللىق ئەكس ئەتتۈرۈلۈشى، ئوبرازلارنىڭ تىپىك بولۇشى ئەمەس، بەلكى جانلىق بولۇشى، بەدىئىي قىلىپ ئىشلىنىشى لازىم. مانا بۇ جەھەتتىن بەدىئىي ئەسەر پەننى ئەسەردىن ئايرىلىدۇ.

بەدىئىي ئەسەرنىڭ ئەھمىيىتى

ستالىن يازغۇچىلارنى «ئادەم روھىنىڭ ئىنژىنېرى» دەپ ئاتىغان ئىدى. بۇ سۆز يازغۇچىنىڭ، شۇنىڭدەك ئەدەبىياتنىڭ جەمئىيەتتە تۇتقان ئورنىنى كۆرسىتىپ بېرىدۇ. بەدىئىي ئەسەر ئايرىم قاتلامنىڭ مەنپەئەتتىگە خىزمەت قىلىدىغان قورال بولغاندەك، ئىنقىلابىي ئەدەبىيات دۇنيا يىرتقۇچىلىرىغا قارشى ئالغا باسار خەلقلەرنى تەربىيەلەش قورالىدۇر. بىز خوشنىمىز سوۋېت ئىتتىپاقىنىڭ بەدىئىي ئەسەرلىرىدە كۆپلىگەن ئىجابىي، سەلبىي ئوبراز ۋە تىپلارنى ئۇچىرىتىمىز. ئىجابىي تىپلاردا كىشىلىك دۇنياسى ئۈچۈن دۇنيا مېھنەتكەشلىرى ئۈچۈن خىزمەت قىلىۋاتقان كىشىلەرنىڭ ئىدىيە، ھېس – تۇيغۇلىرى، دولقۇنلىنىشلىرى، خاراكتېرى گەۋدىلەنگەن. سەلبىي تىپلاردا بولسا، بۇنىڭ تەتۈرسى، ئەكس سۈپەتلەر ئېچىپ بېرىلگەن. بۇ ئەسەرلەردە يازغۇچىنىڭ ئۆز دەۋرى قاتلىمى كۆز قارىشىدا تۇرۇپ يارىتىلغان ئىجابىي ئوبرازلار ئوقۇغۇچىلاردا چوڭقۇر مۇھەببەت ئويغاتسا، سەلبىي ئوبرازلار كۈچلۈك نەپرەت تۇغدۇرىدۇ. بۇ ئەسەرلەر ئەنە شۇنداق تەرىپى بىلەن ئوقۇغۇچىلارنىڭ ئىجتىمائىي ئېڭىنى ئۆستۈرىدۇ، ئۇلارنى تەربىيەلەيدۇ ۋە ئۇلارنىڭ كۆز قارىشىنى مۇستەھكەملەيدۇ.

مەسىلەن: گوركىنىڭ «ئانا» رومانى بېسىلىپ چىققاندىن كېيىن، روسىيە ئىشچىلىرى ئۇنى چوڭ شادلىق بىلەن قارىدى. چۈنكى روماندىكى پائۇل ۋىلاسوۋ ھەم ئۇنىڭ يولداشلىرىنىڭ ئىنقىلابىي كۆرەشلىرىدىن ئىنقىلابىي ئىشچىلار ئۆزلىرىنىڭ كۆرەش يوللىرىنى كۆرۈۋالدى . . . (ئاخىرى تېپىلمىدى)

ئىزاھات:

① لۇتپۇللا مۇتەللىپ تۈزۈپ چىققان «ئەدەبىيات نەزەرىيىسى» 1942 – يىلى 9 – ئاينىڭ 17 – كۈنىدىن باشلاپ، «شىنجاڭ گېزىتى» دە «قاينام ئۆركىشى» دېگەن ئىمزا بىلەن ئۇدا بىر قانچە سانغا بېسىلغان، ئەپسۇسكى شۇ ئايلىق ۋە ئۇنىڭدىن كېيىنكى ئايلاردىكى گېزىت توپلىمى تولۇق بولمىغاچقا، بۇ ئەسەرنىڭ تولۇق تېكىستىنى تاپالمىدۇق. 9 – ئاينىڭ 17 – كۈنى ۋە 24 – كۈنلىرىدىكى ئىككى سان گېزىتنى تاپقان بولساقمۇ، ئۇنىڭمۇ بەزى يەرلىرى يىرتىلىپ كەتكەن، شۇڭا بۇ ئەسەر قولمىزدا بار گېزىتلەر بويىچە ئېلىندى.

لۇتپۇللا مۇتەللىپ تۈزگەن «ئەدەبىيات نەزەرىيىسى» نىڭ ئالاھىدىلىكى ۋە قىممىتى شۇ

يەردىكى، ئۇ بىزگە تۇنجى قېتىم پىرۇلتارىياتنىڭ ئۇلۇغ داھىلىرى _ ماركس، ئېنگېلس، لېنىن، ستالىنلارنىڭ ئەدەبىيات مەسىلىلىرى توغرىسىدىكى تەلىماتلىرىنى يەتكۈزدى، ئەدەبىيات _ سەنئەتنى ماركسىزىملىق نوقتىئىنەزەر بويىچە چۈشەندۈردى. ئۇنىڭ بۇ ئەسىرى شۇ چاغدىكى شىنجاڭ دارىلفونۇنى، ئۆلكىلىك دارىلمۇئەللىمىن، ئۆلكىلىك گېمنازىيە قاتارلىق يۇقىرى بىلىم يۇرتلىرىدىكى مىللى ئوقۇغۇچىلارنىڭ ۋە ئەدەبىيات ھەۋەسكارلىرىنىڭ ئەدەبىيات نەزەرىيىسىنى ئۆگىنىشىدە مۇھىم دەستۇر بولۇپ قالغان ئىدى. _ تەھرىردىن.

سەنئەتكە مۇھەببەت*

ئاپرېل ئۆزگىرىشى^① دىن كېيىن «كۆرۈنۈشى مىللىي، مەزمۇنى ئالتە سىياسەتكە ئاساسلانغان مىللىي مەدەنىيەتنى يۇقىرى كۆتىرىش»^② دېگەن شۇئار ئاستىدا، شىنجاڭ مىللەتلىرى تارىخىدا بۈيۈك بۇرۇلۇش بولدى، جۈملىدىن مەدەنىيەتنىڭ زور بىر تۈرى بولغان سەنئەتمىز يېڭى راۋاجلىنىش ئىمكانىيىتىگە ئىگە بولدى.

سەنئەتكە مۇھەببەت — ئالغا باسار مىللەتنىڭ، پەن، مەدەنىيەت سۆيگۈچى دۆلەتنىڭ كۆڭۈل بۆلۈشىگە تېگىشلىك بىر ئىش، پەقەت سەنئەتكە مۇھەببەت بولغاندىلا، ئۇنى راۋاجلاندۇرۇپ ۋە ئۆستۈرۈپ، ئۇنىڭ بۈيۈك نەتىجىلىرىگە نائىل بولغىلى بولىدۇ. بىز تېخى ئالتە سىياسەتلىك كۆرەشچان يېڭى سەنئەت ئىجاد قىلىشنىڭ بوسوغىسىدا تۇرۇۋاتىمىز، تۆۋەندىن يۇقىرىغا سىلجىپ، كەم — كۈسىلىرىمىزنى تۈزەپ، ئالغا قەدەم بېسىپ كېتىۋاتىمىز. بىزنى نۇرغۇن ۋەزىلەر ساقلاپ تۇرىدۇ. بىزنىڭ ئالدىمىزدا يېپ — يېڭى، جاراڭلىق سەنئەت يارىتىش مەسىلىسى، ئۇنى كەڭ خەلق ئاممىسى ئارىسىغا يېيىش ۋەزىپىسى تۇرماقتا. بۇ مەسىلنى تولۇق ھەل قىلىش ئۈچۈن تۆۋەندىكىلەرنى كۆزدە تۇتۇش كېرەك، دەپ ئويلايمىز.

بىز ئىجاد قىلغان يېڭى سەنئەت ئالتە سىياسەتكە تولۇق ئاساسلانغان بولۇشى شەرت. بىزنىڭ سەنئەتمىزنىڭ ئاساسىي مېتودى ئالتە بۈيۈك سىياسەتلىك ئىنقىلابىي رېئالنىم بولغىنى ھالدا، چىن بارلىقنى، تورمۇشنى توغرا ئەكس ئەتتۈرۈشى، ئۇنى تۈرلۈك بويىچىلار بىلەن بويىماسلىقى، پاسسىپ روماننىم يۆنۈلۈشىگە كىرىپ كەتمەسلىكى زۆرۈر. بىزنىڭ سەنئەتمىز خەلقنى قەھرىمانلىق روھىدا تەربىيلىشى، خەلقىمىزنىڭ كۆرەشچانلىق، مەرتلىك جاسارىتىنى، ۋەتەنپەرۋەرلىك روھىنى يۇقىرى كۆتىرىشى كېرەك. بىزنىڭ سەنئەتمىز خەلق ئاممىسى بىلەن يېقىن مۇناسىۋەتتە بولۇپ، ئۇلارنىڭ ئارزۇ — تىلەكلىرىنى ئىپادىلىشى، خەلققە يات ئەمەس، بەلكى خەلقنىڭ ئۆز سەنئىتىگە ئايلىنىپ، خەلق ئىچىدىكى ئەنئەنىۋى سەنئەت بىلەن بىر قەدەم ئالغا باسقان ھالدا يۆگۈلۈپ، چىرىمىشپ كېتىشى زۆرۈر. بىز يەنە خەلقنىڭ ئەسلىدىكى سەنئەت مىراسلىرى ئاساسىدا يېڭى ئىجاد قىلىشىمىز كېرەك.

مانا بۇلارنى ئىشقا ئاشۇرۇش بىزنىڭ يېڭىدىن بىخ چىقىرىپ، شاخلاپ، كۆكلەپ، راۋاجلىنىۋاتقان يېڭى سەنئەتمىزنىڭ شەكىل ۋە مەزمۇن جەھەتتىن تولۇقلىنىشىغا ياردەم بېرىدۇ.

ئەمدى بىز بۇ مۇناسىۋەت بىلەن ئۈرۈمچى شەھىرىدىكى ھەر مىللەت ئۇيۇشمىلىرى^③ تەشكىل قىلغان سانائى نەپىسە بۆلۈملىرىگە، جۈملىدىن كېيىنكى ۋاقىتلاردا سەنئەت بايىدا

خېلىلا جانلىنىۋاتقان ئۇيغۇر سانائى نەپىسە بۆلۈمىگە بىر قۇر مۇزاكىرە ئورنىدا نەزەر سېلىپ ئۆتىمىز.

دەرۋەقە، ئۇيغۇر سانائى نەپىسە بۆلۈمى كېيىنكى مەگىللەردە سەنئەت – تىياتىر مەيدانىدا خېلىلا زور بۇرۇلۇش ياسىدى. خەلقىمىزنى قىزىقتۇرغۇدەك ئىشلارنى قىلىپ، تاماشىچىلارنى ئۆزىگە جەلىپ قىلدى ۋە ئۇلارنىڭ تەشەككۈرلىرىگە مۇيەسسەر بولدى. ھەممىدىن بۇرۇن شۇنى ئېيتماي مۇمكىن ئەمەسكى، ئۇيغۇر سانائى نەپىسە بۆلۈمى ئۆز ئەتراپىغا كۆزگە كۆرۈنەرلىك، قابىلىيەتلىك سەنئەتكارلارنى – ئارتىست ۋە ئارتىستىكلارنى، سازەندىلەرنى، غەزەلچىلەرنى، رەسساملارنى ۋە باشقىلارنى توپلىدى، بۇ تەقدىرلەشكە لايىق ئىشتۇر. بۇ ئۇنۇقلارغا تېخى مىللىي سازلارنىڭ تولۇقلىنىشى سەل – پەل كۆلەڭگە كەلتۈرسىمۇ، ئەلۋەتتە، بۇمۇ ئاستىلاپ تۈزۈلۈپ كېتىدۇ، دەپ ئىشىنىمىز. ئۇتۇقلار ئارىسىدا بەزى جىددىي يېتىشىشلىكلەرنى تۇمانلاپ قالدۇرۇش يارىمايدۇ، شۇڭا سانائى نەپىسە بۆلۈمىنىڭ مۇندىن كېيىن تېخىمۇ راۋاجلىنىشى، تېخىمۇ گۈللەپ، خۇشپۇراق چېچىشى ئۈچۈن تۆۋەندىكى پىكىرلەرنى تەقدىم قىلىمىز.

1942 – يىلى شىنجاڭدا خوتۇن – قىزلار ھەركىتى كەڭ راۋاجلاندى. ئۇلار ئالدىنقى سەپكە ئىئانە توپلاش، خوتۇن – قىزلار كارخانىسىغا پاي توپلاش ھەرىكىتىنى باشلىۋەتتى، ساۋاتسىزلىقنى يۇيۇش ھەرىكىتى، بېسىمدارلىق، مەككەر سودىگەرلەرگە قارشى تۇرۇش دولقۇنىمۇ قوزغالدى، لېكىن بىزنىڭ سەھنە نۇمۇرلىرىمىز ئىچىدە مۇشۇنداق يېڭى ئىشلارغا بېغىشلانغان نۇمۇرلار بارمۇ؟ بار دېيىش مۇمكىن، لېكىن ياخشى ئىشلەنمىگەن، ئاز بولۇشنىڭ ئۈستىگە سۈپەت جەھەتتىن ئارقىدا، بۇ ھەقتە نۇرغۇن نەرسىلەرنى ئىجاد قىلىشىمىز مۇمكىن ئىدى.

سانائى نەپىسىمىز كۆرسىتىۋاتقان ئۇيغۇر تۇرمۇشىدىن ئېلىنغان بىر قانچە غەزەل، «توي»، «نازىركوم»، «مەددا» قاتارلىق نۇمۇرلارنى ھېسابقا ئالمىغاندا، قالغان ناخشىلار ۋە ئۇسسۇل مەرغۇللىرى پاتېفۇن تەخسىلىرىدىكى، كىنو خرونىكىلىرىدىكى تامارا خانىم، ھەلىمە ناسىرىۋا، سارىمىساقبۇلارغا ئوخشاش مەشھۇر ئۆزبېك ناخشا – ئۇسسۇلچىلىرىنىڭ نۇمۇرلىرىنى تەكرارلاش بولۇۋاتىدۇ، سەنئىتىمىزنىڭ راۋاجلىنىشى جەريانىدا، ئۆزىمىزنىڭ مىللىي ناخشا – ئۇسسۇللىرى ئازراق بولۇۋاتىدۇ. ئۆزىمىزنىڭ مىللىي ناخشا – ئۇسسۇللىرىمىزنى توپلاپ، رەتلەپ، رەندە سالساق ئۇنى تېخىمۇ سەنئەتلەشتۈرسەك، قانداق ياخشى ۋە نەپىس تۈس ئالار ئىدى – ھە؟! بۇ باشقا مىللەتلەرنىڭ گۈللەنگەن سەنئەت – ئەدەبىياتىدىن مۇتلەق پايدىلانمايمىز دېگەنلىك ئەمەس، باشقا مىللەتلەرنىڭكىدىن ئۆز يولدا پايدىلىنىش لازىم، لېكىن ئۇنى ئۆگىنىش نىگىزىدە يېڭىنى يارىتىش، ئۇلاردىن ئۆگىنىپ ئۆز مىللىي سەنئىتىمىزنى راۋاجلاندۇرۇش، كەم – كۈسىلىرىمىزنى تولۇقلىشىمىز لازىم. خەلق ناخشىلىرىنى ئېيتىش بەزىلەرگە قوپالراق كۆرۈنۈشى مۇمكىن، لېكىن خەلق ناخشا – ئۇسسۇللىرىغا يېڭى تۈس بېرىش بىلەن ئۇلارنى قاتارغا قوشقىلى بولماسمىدى؟

سەنئەتتە كىيىم ۋە گىرىم مەسىلىسىمۇ چوڭ ئورۇن تۇتىدۇ، سانائى نەپىسىلىرىمىز

بۇنىڭغا ئىتبار قىلمايۋاتىدۇ، مىللىي تۇرمۇشىمىزدىن ئېلىنغان نۇمۇرلار ۋە يېزا خەلق ئۇسۇللىرى سەھنىدە ئىجرا قىلىنغاندا، تولراق ئېسىل شايى، قىممەت باھالىق بەقەسەم تونلار، ئالا چاپانلار كىيىلىدۇ، ئەمما بىزنىڭ ئاددى خەلقىمىزنىڭ تۇرمۇشىدا بۇنداق تونلار بەك ئاز. ئېھتىمال، كونا دەۋرلەردە ئۇيغۇر بەگزاڭلىرى كىيگەن بولۇشى مۇمكىن. بىزدە مىللىي كىيىم تۈرلۈك رەڭدىكى ئاددى چەكمەن، ئاق خامدىن كۆپىنەك، پوتا (بەلباغ)، دوپپا، تۇماق ۋە باشقىلار، بۇ كىيىملەر بىلەن مىللىي ئۇسۇللارنى ئىجرا قىلىش سەت ئەمەس، بەلكى ئىرىشىپ، چىرىشىپ كېتەر ئىدى. لېكىن ھەر خىل ئۇسۇللاردا ئارتىسلارنىڭ كىيىملىرى بىر خىل بولۇۋەرمەي قانچە تۈرلەشسە، خىللىرى كۆپەيسە شۇنچە ئوبداندۇر.

بىزنىڭ سەنئىتىمىز خەلقىمىزنى كۆرەش روھى بىلەن ۋەتەنپەرۋەر، جەسۇر قىلىپ تەربىيلىشى لازىم. بۇنىڭ ئۈچۈن بىزنىڭ ناخشىلىرىمىز شوخ، كۆتەرەڭگۈ، روھلۇق بولۇشى كېرەك. بىزنىڭ سەھنىمىزدە دات _ پەريات، ئاھۇ _ پىغانلار بولماسلىقى كېرەك، مۇزىكىمىز خەلقىمىزنى كۆرەشكە، قۇرۇلۇشقا ئىلھاملاندۇرۇش، خەلقنى مىشجانلىق، ئۈمىدسىزلىك كۈچلىرىغا باشلايدىغان پىغانلار ئورنىغا شوخ، جانلىق، ناخشا _ غەزەللەر ئىجاد قىلىنىشى، بۇنىڭدا خەلق ئاھاڭلىرىدىن پايدىلىنىشىمىز لازىم.

بىز سەنئەتنىڭ مەزمۇنىغا يېڭى، جەڭگىۋار روھ بېرىشىمىز كېرەك. بولۇپمۇ ياپۇن باسقۇنچىلىرىغا قارشى ئازادلىق ئۇرۇش قىلىۋاتقان، يېڭى شىنجاڭ قۇرۇۋاتقان بۈگۈنكى كۈندە، بىزنىڭ سەنئىتىمىز خەلقنى ياپۇنغا قارشى كۆرەش روھى بىلەن تاۋلىشى، ئارقا سەپنى مۇستەھكەملەش ئۈچۈن خىزمەت قىلىشى زۆرۈر.

روس شائىرى پوشكىن: «سەنئەتكە مۇھەببەت بار يەردە تەنقىدىمۇ بار» دەيدۇ. سەنئەتنىڭ راۋاجلىنىشى ئۈچۈن توغرا تەنقىد، پىكىر ئېلىش ۋە مۇزاكىرىلەرنىڭ رولى چوڭدۇر. يېڭى سەنئەت يارىتىش ئۈچۈن كۆرۈشەيلى! ياپۇن تاجاۋۇزچىلىرىغا قارشى ئازادلىق ئۇرۇش، يېڭى شىنجاڭ قۇرۇش تەنتەنلىرىگە بېغىشلانغان ناخشا سادالىرى ھەممە يەردە جاراڭلىسۇن!

خەلقىمىزنى كۆرەشكە، ۋەتەنپەرۋەرلىككە ئىلھاملاندۇرۇپ، فرونت، ئوق _ دورا پۇراقلىرى ئارىسىدا كۆرەشچان مۇزىكا سادالىرىنى ياڭرىتايلى!

ئىزاھات:

* لۇتپۇللا مۇتەللىپنىڭ بۇ ماقالىسى «شىنجاڭ گېزىتى» نىڭ 1942 _ يىلى 12 _ دىكابىر سانىغا «سەنئەت خۇمارى» ئىمزاىسى بىلەن بېسىلغان. ماقالە قىسقارتىپ بېرىلدى. _ تەھرىردىن.

① ئاپرېل ئۆزگىرىشى _ 1933 _ يىلى جىڭ شۇرىن ھاكىمىيىتىگە قارشى قوزغالغان دېھقانلار قوزغىلىڭى.

② «ئالتە سىياسەتكە ئاساسلانغان مىللىي مەدەنىيەتنى يۇقىرى كۆتىرىش» - شۇ

مەزگىلدە جۇڭگو كوممۇنىستىك پارتىيىسىنىڭ شىنجاڭدا خىزمەت قىلىشىغا ئەۋەتكەن ئەزەللىرى چىن تىيەنچۇ، ماۋزېمىن قاتارلىق يولداشلارنىڭ تىرىشچانلىق كۆرسىتىشى ئارقىسىدا، شىڭ شىسەي ھاكىمىيىتى «ئالتە چوڭ سىياسەت» تەدبىرىنى يولغا قويغان ئىدى. بۇ سىياسەتلەر شۇ چاغدىكى شىنجاڭ ۋەزىيىتىدە شىنجاڭنى تېنچلاندۇرۇش، شىنجاڭنىڭ ئىقتىسادى ۋە مەدەنىيەت ئىشلىرىنى راۋاجلاندۇرۇشتا بەلگىلىك رول ئوينىغان، جۈملىدىن مۇشۇ باش سىياسەتكە ئاساسەن ئوتتۇرىغا قويۇلغان. «كۆرۈنۈشى مىللىي، مەزمۇنى ئالتە سىياسەتكە ئاساسلانغان مىللىي مەدەنىيەتنى يۇقۇرى كۆتىرىش» شۇئارىمۇ شىنجاڭنىڭ مەدەنىيەت، سەنئەت ئىشلىرىنى راۋاجلاندۇرۇشتا مەلۇم رول ئوينىغان. شۇ چاغدا شىنجاڭنىڭ مەدەنىيەت – سەنئەت ئىشلىرىغا يولداش شىڭ يەنېڭ (ماۋدۇن) بىۋاسىتە يېتەكچىلىك قىلغان ئىدى، 1942 – يىلىدىن باشلاپ، شىڭ شىسەي ئۆزىنىڭ ئەكسىيەتچى قىياپىتىنى ئاشكارىلاپ، جۇڭگو كوممۇنىستىك پارتىيىسىنىڭ شىنجاڭدا خىزمەت قىلىۋاتقان ئەزالىرىنى كەڭ – كۆلەمدە قولغا ئالدى ۋە ئۇلارغا زىيانكەشلىك قىلدى، «ئالتە سىياسەت» نى ئەمەلدىن قالدۇرۇپ، گومىنداڭنىڭ ئەكسىيەتچى سىياسىتىنى يۈرگۈزدى. شائىر ل. مۇتەللىپ ئوتتۇرىغا قويغان «كۆرۈنۈشى مىللىي، مەزمۇنى ئالتە سىياسەتكە ئاساسلانغان مىللىي مەدەنىيەتنى يۇقۇرى كۆتىرىش» ھەققىدىكى مۇلاھىزىلەر ئەينى ۋاقىتتا ئىلغارلىق رولىغا ئىگە ئىدى.

③ ھەرىمىلەت ئۇيۇشمىلىرى – شۇ يىللىرى شىنجاڭنىڭ مەدەنىي – مائارىپ ئىشلىرىنى خەلققە تايىنىپ راۋاجلاندۇرۇش ئۈچۈن قۇرۇلغان ھەر قايسى مىللەتلەرنىڭ مەدەنىي ئاقارتىش ئۇيۇشمىلىرىنى كۆرسىتىدۇ. بۇ ئۇيۇشمىلەر شۇ مەزگىلدىكى چوڭ مازايى – ماشايىقلارغا قاراشلىق ۋەخپى يەرلەرنى باشقۇرۇپ، دىنىي ئادەت بويىچە تۈلىنىدىغان ئۆشەر – زاكاتلارنى ئۆتكۈزۈۋېلىپ ۋە ئاممىدىن ياردەم توپلاپ، شىنجاڭنىڭ باشلانغۇچ مەكتەپ مائارىپىنىڭ مۇتلەق كۆپ قىسمىنى باشقۇرغان، ئۇيۇشمىلەر قارىمىقىدا ئىشتىن سىرتقى سەنئەت ئۆمىكى، كىنو ئەتىرىدى، قىرائەتخانا قاتارلىقلار تەشكىل قىلىنىپ، بىر قاتار مەدەنىي ئاقارتىش خىزمەتلىرى ئىشلەنگەن ئىدى، جۈملىدىن شۇ مەزگىلدىكى ئۆلكىلىك ئۇيغۇر ئۇيۇشما باشقۇرغان سانائى نەپىسە بۆلۈمى «غېرىب – سەنەم»، «پەرھاد – شېرىن»، «ئارشىن مال ئالان» قاتارلىق چوڭ تىپتىكى دراما ۋە ئوپېرالارنى، لوتپۇللا مۇتەللىپ يازغان «چىمەنگۈل»، «كۆرەش قىزى»، «سامساق ئاكاڭ قاينايدۇ» قاتارلىق سەھنە ئەسەرلىرىنى ئويناپ، ئاممىنىڭ ئالقىشىغا ئېرىشكەن.

تییاترنىڭ كېلىپ چىقىشى ۋە راۋاجلىنىشى تارىخى*

بىزنىڭ تۇرمۇشىمىز كۈنسېرى يېڭىلىقلار، يېڭى ئىسلاھاتلار، يېڭى چۈشەنچە، يېڭى گەپلەر بىلەن بېيىپ گۈللىنىپ بارماقتا. بۇنىڭغا ئەگىشىپ كىشىلەر ئوتتۇرىسىدا بۇ يېڭىلىقلارنىڭ كېلىپ چىقىشى تارىخى ۋە تەرەققىياتىنى بىلىشكە بولغان قىزىقىشىمۇ ئاشماقتا. مەدەنىيەت شەكىللىرىنىڭ بىرسى بولغان تىياتىر بىلەن بىز تونۇشقىلى ئون نەچچە يىل بولدى، ھازىر ئۇنى ئۆزىمىزمۇ ئويناشقا باشلىدۇق. شۇڭا بۇ ماقالىنىڭ مەقسىدى _ ھازىر بىزگە ئۆزلىشىپ كېتىۋاتقان تىياتىرنىڭ تۇغۇلۇپ ئۆسۈش ۋە ھازىرقى ئەھۋالغا كېلىشىنى قىسقىچە بايان قىلىپ بېرىشتۇر.

تییاترنىڭ كېلىپ چىقىشى ئۈچۈن ھازىرلانغان زېمىن

ھەر بىر يېڭىلىقنىڭ تۇغۇلۇشى ۋە ئۆسۈشى ئۈچۈن مۇۋاپىق شەرت _ شارائىت كېرەك بولغاندەك، تىياتىرنىڭ ئۆسۈشى كەڭ تۈس ئېلىشى ئۈچۈنمۇ ئۆزىگە خاس زېمىن بولۇشى لازىم. بۇ زېمىن نېمىدىن ئىبارەت؟

بۇ زېمىن شۇ مەزگىلدە يۇنان خەلقىدە يۇنان خەلقىدە كۈچلۈك ھۆكۈم سۈرگەن ئەپسانىلەردىن سۈرگەن ئەپسانىلەردىن ئىبارەت بولدى. يۇنان خەلقى ئۆز زامانىسىدا تۈرلۈك تەنتەنبىلىك خىيالىي قەھرىمانلار ۋە ئۇلارنىڭ ئاجايىپ، «ھېكمەتلىك» ئىشلىرى ھەققىدىكى ئەپسانىلەرنى تولىمۇ ئوبدان كۆرەر ئىدى. بۇ ئەپسانىلەر پەقەت يۇنانلىقلار ئىچىدە مەشھۇر بولۇپلا قالماي، بەلكى ھازىرمۇ پۈتۈن دۇنياغا داڭداردۇر. يۇنان خەلقىنىڭ بۇ ئەپسانىلىرى ئادەتتە دىنىي ئېتىقاد بىلەن چىكىلگەن بولۇپ، گويا ئۇلارنىڭ مۇنداق مەشھۇر ۋەقەلەرنى قىلىشى پەقەت ئىلاھلارنىڭ ئەڭ ئۇلۇغ بولغان زىۋىنىنىڭ پەرىمى بىلەن بولارمىش. بولۇپمۇ تىمى شەھىرگە دەھشەت سالغان ئارسلاننى ۋە توققۇز ياشلىق ئەجدىھانى يەڭگەن، كاپكازدىن ئىسپانىيىگە بېرىپ، ئوتتۇرا دېڭىز بىلەن ئاتلانتىك ئوكيان ئوتتۇرىسىدا ياتقان تاشنى يېرىپ، ئۇنىڭ بىر پارچىسىنى ئىسپانىيىگە، يەنە بىر پارچىسىنى ئافرىقىغا ئاتقان پالۋان گىراكىل توغرىسىدىكى ئەپسانە؛ دېڭىز ئىلاھىسى يۇسۇدۇن بىلەن يەر ئىلاھىسى گىرىيانىڭ ئوغلى ئانتىنىڭ گىراكىل بىلەن ئۇرۇشۇشى، ئانتى ئۆز ئانىسى _ يەردىن ئايرىلسىلا ئۆلىدىغانلىقى، ئەگەر ئۇ، يەرگە يېپىشىۋالدىكەن، ئۇنى ھېچكىم قوزغىتالمايدىغانلىقى، لېكىن گىراكىل ئۇنى يەردىن دەس يۇلۇۋېلىپ، ئاسمانغا كۆتۈرۈپ تۇرۇپ، بوغۇپ ئۆلتۈرگەنلىكى توغرىسىدىكى ئەپسانە ۋە باشقا ئەپسانىلەر بەكمۇ كۆپ ئىدى. يەنە بىر ئەپسانىدە ئارفاي

دېگەن بىر قوشاقچى بولۇپ، ئۇ بەك خوش ئاۋاز ئىكەن. ئۇ سازنى شۇنداق قاملاشتۇرۇپ چالدىكىنكى، ئۇنىڭ مۇڭلۇق ساداسىدىن ئادەملا ئەمەس، ھەتتا تاغۇ _ تاشلار، ۋەھشى ھايۋانلار، چۆل _ جەزىرلەر، دەل _ دەرەخلەرمۇ ھۇشىدىن كېتىدىكەن. مانا مۇشۇ ئەپسانىلەرنىڭ يىغىندىلىرى تەبىئىي يوسۇندا خەلق ئەدەبىياتىغا ئورنىشىپ، خەلق ئەدەبىياتىنىڭ سالمىغىنى تەشكىل قىلغان ئىدى. ئۇ چاغلاردا يۇنان خەلقى ۋە ياش بەگزاڭلار ئۆز سارايلىرىدا سەنئەتكارلارنى، بولۇپمۇ شائىر ۋە قوشاقچىلارنى ساقلىشاتتى. ئۇلار شۇ چاغدا بولۇپ ئۆتكەن سوقۇشلارنى ئاساس قىلىپ، ئۇنىڭغا خىيالى چاپانلارنى كىيگۈزۈپ، تۈرلۈك «مۆجىزىلىك» قوشاقلارنى توقۇشاتتى ھەمدە داستانلارنى يازاتتى. دۇنيا ئەدەبىياتىدا ھازىرغا قەدەر ئۆز قىممىتىنى يوقاتمىغان يۇنان داستانلىرى «ئىلىئادا» بىلەن «ئودېسسا» ئەنە شۇ يول بىلەن پەيدا بولغان نادر ئەسەرلەر ئىدى. بۇنىڭدىن ئىلھاملانغان يۇنانلىقلار ئۆزىنىڭ ئادىتى بويىچە ئۆتكۈزۈلىدىغان دىنىي بايراملىرىنى تۈرلۈك تەنتەنىلىك بايرام ئويۇنلىرى بىلەن قارشى ئالار ئىدى. دەل شۇنداق دىيانىسقا بېغىشلانغان، دىنىي ئېتىقاد تۈسىنى ئالغان ئويۇندىن تىياتىر ئۈچۈن ئەڭ دەسلەپكى ئورۇن ھازىرلاندى. يۇقىرىدا زىكرى قىلىنغان قەھرىمانلاردىن ئىلھاملانىپ، تىياتىر ئۈچۈن سەھنە كىتابى يېزىپ چىققۇچىلارمۇ پەيدا بولدى.

تىياتىرنىڭ كېلىپ چىقىشى

يۇنانىستاننىڭ ماركىزى ئافىنادا يېڭى ئىرادىن (مىلادىدىن) ئالتە ئەسىر بۇرۇن پىرىكىل دەۋرىدە تىياتىر راۋاجلاندى. قۇلدارلار دېموكراتىيىسىنىڭ باشلىقى بولغان پىرىكىل ئاجايىپ ئىسلاھاتچى ۋە ئەدەبىياتقا ھەۋەسكار ئادەم ئىدى. ئۇ ئۆز دەۋرىدە ئافىنانى ئىلىم _ مەدەنىيەت مەركىزىگە ۋە مەنبەسىگە ۋە مەنبەسىگە ئايلاندۇرۇشنى ئۆز ئالدىغا مەقسەت قىلىپ قويدى. يۇنانىستاننىڭ ھەر قايسى جايلىرىدىن شائىرلارنى، رەسساملارنى، ھەيكەلتاراش، پەيلاسوپلارنى يىغدى. پەيلاسوپ ئاناكساگاز، ھەيكەلتاراش فىدىلەر مانا شۇ چاغدا داڭ چىقارغان ئىدى.

تىياتىرنىڭ كېلىپ چىقىشى مانا مۇنداق: «دىيانىس» يۇنانلىقلارنىڭ شۇ چاغدىكى ئېتىقادى بويىچە شاراپ ۋە خۇشاللىق ئىلاھى ئىدى. يۇنان خەلقى ئىلاھنىڭ شەرىپىگە بېغىشلاپ ناخشىلار، ئومومخورلار، لەپەرلەر، تاخماقلار، بېيتلار ئېيتار ئىدى، جۈملىدىن دىيانىس ئۆسۈملۈكلەرنى تولدۇرغۇچى ئىلاھ بولۇپ، ياز كېلىپ ئۇيقۇسىدىن ئويغانغاندا، تەبىئەتتە ئەتىيازلىق كۆكلەمنىڭ چىرايلىق كۈنلىرى ھۆلۈم سۈرگەندە، كىشىلەر «دىيانىس كەلدى»، «كۆكلەم بىلەن بىللە كەلدى» دېيىشەر ئىدى. بۇ چاغدىكى ئويۇنلارنىڭ ھەممىسى خۇشاللىق ساداسى بىلەن قاپلىنار ئىدى. تەتۈرسىچە، كۈز بولۇپ تەبىئەت چىرايلىقلىقى تۈگەپ، ئۆسۈملۈكلەر قۇرۇشقا، گۈللەر خوراشقا، يېشىللىقلار سارغىيىشقا باشلىغاندا، «دىيانىس يېڭىلدى»، «ئۇ ئەمدى كېتىدۇ» دېيىشەر ئىدى، بۇ چاغدىكى ئېيتقان ناخشىلىرىمۇ ماتەم

تۈسنى ئالاتتى، قايغۇ، پاجىئە بىلەن تولار ئىدى. بولۇپمۇ دىيانىسقا بېغىشلانغان مۇنداق ئويۇنلار كۆكلەمدە تازا قىزار ئىدى. ئاۋۋال بۇ ئويۇنلارنىڭ تولىسى خەلق بايراملىرى ۋە دىنىي مۇراسىملاردا ئوينىلاتتى، ئادەملەر، ھاپىزىلار يىغىلىپ، كوچىمۇ – كوچا يۈرۈپ مەدھىيە ناخشىلىرىنى ئېيتىش ئىدى. بۇلار ئادەتتە ئۆشكە تېرىسىنى كىيىپ، يانلىرىغا ئۆشكە مۇڭگۈلىرىنى ئېسىپ، دەرەخلەرنىڭ ئىنچىكە سۈمبۈل شاخلىرىدىن ساقال ياساپ، باش – چىكە ۋە قۇلاقلىرىغا گۈللەرنى قىسىپ، ئۆزلىرىنى دىيانىسقا ھەمرا بولۇپ كەلگەن ئورمان ئىلاھىغا ئوخشاش قىياپەتتە ياسىش ئىدى. ناخشىنى باش ھاپىز باشلىغاندىن كېيىن، ھەممىسى بىرلىكتە ئەگىشەر ئىدى. ئۇلار كوچىمۇ – كوچا يۈرۈپ، كەڭ ئوچۇقچىلىق مەيدانلارغا مەرىكە قىلىش ئىدى. ئۇلار خۇددى بىزنىڭ مەدداھلىرىمىزغا ئوخشاش سۆزلەپ، ئەتراپتىكىلەرنى جەلپ قىلار ئىدى. بۇلار توختىسا ھاپىزىلارنىڭ باشلىقى كورخەي ناخشا باشلايتتى. ئۇنىڭ ناخشىسى «تراگىدىيە» دەپ ئاتىلاتتى (يۇنانچە trags – ئۆشكە، ode – ناخشا دېگەن مەنىدە بولۇپ «ئۆچكە ناخشىسى» دېگەن ئۇقۇمنى ئاڭلىتىدۇ). ئۇلار دىيانىسقا ئاتاپ سويۇلغان قۇربانلىق ئۆچكىنىڭ گۆشىنى ئوتقا تاشلاپ، گۈلخان چۆرىسىدە تەنتەنە قىلىپ ئايلىناتتى. ناخشىلار ئەنەشۇ ئۆچكىگە بېغىشلاپ ئېيتىلغاچقا، ئۇنىڭغا «ئۆشكە ناخشىسى» دەپ نام بېرىلگەن ئىدى. بۇ ئويۇن بارا – بارا ئاۋالقى شەكىلنى يوقىتىپ، ھەممە ئادەم باراۋەر ئوچۇق كۆرسۈن ئۈچۈن مەخسۇس ھازىرلايدىغان بولدى. مانا شۇنداق قىلىپ ھازىرقى تىياتىرنىڭ ئەڭ قەدىمىي خېمىرتۇرۇچى بارلىققا كەلدى. كېيىنچە مەدداھلار مەرىكىسى تۈسنى ئالغان بۇ ئويۇن تېخىمۇ راۋاجلاندى. دىيانىسنىڭ سەرگۈزەشتىلىرىنى ھېكايە قىلىش بارغانسېرى نۇرغۇن ئادەملەر ۋاستىسى بىلەن بولىدىغان شەكىلگە ئۆزگىرىپ، دىئالوگ شەكىلدە قارمۇ – قارشى تۇرۇپ سۆزلەش، ئېغىزدا سۆزلەپ تەسۋىرلەنگەن ھېكايىنى قىياپەت، ئىش – ھەرىكەت ۋە تۈرلۈك بويىچىلار بىلەن ئىپادىلەشكە ئۆزگەردى، پەدەز (گىرىم) قىلىش شەكىللىرىمۇ تۇغۇلۇپ رەسىملەشتى. مانا شۇنداق قىلىپ، دىيانىسقا بېغىشلانغان ئىككى بايرامدا ھازىرقى تىياتىرغا ئاساس سېلىندى ۋە دراممىنىڭ ئىككى خېلى تۇغۇلدى: دىيانىسنىڭ يېڭىلىشى، ئازاب – ئوقۇبەت ۋە مۇڭلىرىنى كۆرسىتىش مۇناسىۋىتى بىلەن ئۇيۇشتۇرۇلغان كۈزلۈك بايرامدىن «تراگىدىيە» (ھازىرقى زامان دراما تۈرىدە تراگىدىيە تولاراق پاجىئەلىك، قايغۇلۇق، دەھشەتلىك مەنىلىرىدە يورۇتۇلىدۇ) تۇغۇلدى؛ دىيانىسنىڭ يېڭىشىنى، غالبىيىتىنى، خۇشاللىقنى تەسۋىرلەيدىغان ئەتىيازلىق بايرامدىن «كومىدىيە» (خۇشاللىق) تۇغۇلدى.

قەدىمى تىياتىر ئورنىنىڭ تۈزۈلۈشى

كېيىنكى تىياتىرلار دىيانىسقا بېغىشلانغان «تراگىدىيە» ۋە «كومىدىيە» لەر بىلەن چەكلەنمەستىن، تىياتىر مەيدانلىرىدا زور قەھرىمانلارنىڭ كۆرەشلىرى، ئۇلارنىڭ

سەرگۈزەشتىلىرىمۇ ئوينىلىدىغان بولدى. بۇمۇ راۋاجلىنىپ، قەھرىمانلارلا ئەمەس، بەلكى ئادەملەر ئارىسىدىكى تۇرمۇش ھادىسىلىرىمۇ ئوينىلىدىغان بولدى. مانا مۇنداق ئېھتىياج زۆرۈرىيىتى رەسمى كەڭ ۋە ئازادە تىياتىر ئورنىغا بولغان تەلەپنى تۇغدۇرماي قالمىدى. ئۇلارنىڭ تىياتىرخانىلىرى مۇنداق تۈزىلەتتى: تىياتىر بىنالىرى ئادەتتە دۆڭگە سېلىنىپ، ئۈچ بۆلۈمدىن ئىبارەت ئىدى: دۆڭنىڭ ئوتتۇرىسى سەھنە بولۇپ، ئۇ باشقا جايلارغا نىسبەتەن چىرايلىق ياسىلاتتى؛ ئۇنىڭدىن پەسرەگى ناخشا _ غەزەل ئېيتقۇچىلارنىڭ ئورنى ئىدى. بۇ جاي يۇنانچە «ئوركىستىر» دەپ ئاتىلاتتى (ھازىرقى «ئوركىستىر» دېگەن سۆز شۇنىڭدىن ئېلىنغان). دۆڭنىڭ ياقىسىدا يېرىم دائىرە شەكلىدە، تاماشىچىلار ئورنى _ زال بار ئىدى. تاماشىچىلار ئورنىنىڭ يۇقىرى قەۋىتى تاشتىن، ئاستىنقى قەۋىتى مەرمەر ۋە ياغاچتىن ياسىلاتتى. سەھنىنىڭ ئۈستى ئوچۇق بولۇپ، ئۈچ تەرىپى تام بىلەن ئورالغان، سەھنىنىڭ ئالدىدا زىننەتلىك ياسىلىپ، ھازىرقى تىياتىرلاردىكى دىكراتسىيە خىزمىتىنى ئۆتەر ئىدى. دىكراتسىيە جايلاشقان ئورۇننى يۇنانچە «سېكىنى» دەپ ئاتار ئىدى (ھازىرقى ياۋروپا تىلىدىكى «سىنا» شۇنىڭدىن ئېلىنغان). سەھنە دىكراتسىيىلىرىنى ئالماشتۇرۇش، ۋەقەگە ئەگىشىپ تۈرلەندۈرۈپ تۇرۇش يوق ئىدى. ئويۇن كۈندۈزى، كۈن يورۇغدا قۇيۇلاتتى. پەردە تاختاي ئاستىغا بىر چۈشۈپ، تاكى ئويۇن تۈگىمىگىچە كۆتىرىلمەيتتى. ئويۇن قانداق _ يوسۇنلارنى تامام ئادا قىلىپ بولغاندىن كېيىن باشلىناتتى. دەسلەپ ئىلاھى _ دىيانىسقا بېغىشلاپ قۇربانلىق قىلىناتتى، بۇنىڭغا بىر تىكە سويۇلۇپ، تېرىسى سەھنە بىلەن زال ئوتتۇرىسىدىكى مەخسۇس جايدا ئوتقا يېقىپ كۆيدۈرۈلەتتى، ئاندىن كېيىن پەردە كۆتىرىلەتتى. ئۇ مەزگىلدە يۇناندا 40 _ 50 مىڭ، ھەتتا 80 مىڭ كىشى سىغىدىغان بىنالار سېلىنغان ئىدى. مانا بۇ ئورۇننى لىق ئىگەللىگەن تاماشىچىلارغا ئۆزلىرىنىڭ پۈتۈن سۆز _ ھەرىكەتلىرىنى ئوچۇق ئىپادىلەش ئۈچۈن، ئوينىغۇچىلار ئادەم ئاۋازىنى كۈچەيتىدىغان قوراللارنى، يۈزلەرنى ئاجايىپ كۆرسىتىدىغان نىقاپ (ماسكا) لارنى ۋە بويىنى ھەممىگە تەڭ كۆرسىتىش ئۈچۈن ياغاچ پۇتلارنى ئىشلىتەر ئىدى. ئۇلارنىڭ بۇ خۇسۇسىيەتلىرى خەنزۇلارنىڭ چاڭچىلە ئويۇنلىرىنى ئەسلىتەتتى. چۈنكى بۇ ئويۇنلاردىمۇ سەھنىدىكى دىكراتسىيىلەرنىڭ يۆتكەلمەسلىكى، بىر ئورۇندا نۇرغۇن ۋەقەلەرنىڭ تۈگەپ كېتىشى ھەممىگە مەلۇمدۇر.

تىياتىرنىڭ راۋاجلىنىشىدا يازغۇچىلارنىڭ تۇتقان ئورنى

يۇنانىستاندا سەنئەتنىڭ گۈللەنگەن چېغى سۇپرىكىل دەۋرى بولدى. بۇ دەۋردىكى تىياتىرلاردا يالغۇز خەلق ئەپسانىلىرى ئاساسىدىكى ھېكايىلەر ئوينىلىپلا قالماستىن، بەلكى تىياتىرغا باب مەخسۇس سەھنە كىتائى يازغۇچىلارمۇ پەيدا بولدى. ئەسكىل، سافۇكىل، ئەۋرىپىت، ئارىستۇپانلار ئەنە شۇ چاغدا ئۆزىنىڭ يازغۇچىلىق قابىلىيىتى بىلەن ئەڭ زور كامالەتكە ئېرىشكەن ئىدى. ئۇلار ئادەتتە ئۆزلىرىدىن بۈيۈك ئىدىيىسىگە ئىگە بولغان

قەھرىمانلار ۋە سادىسلىرىنى يازار ئىدى، بۇلار ھەر قاچان خىيالىي بولار ئىدى. ئۇلار تەبىئەت قانۇنىنىڭ سىرلىرىنى بىلگەچكە، ھەر قاچان ئەپسانىلىقتىن مۆجىزىلەرنى گەۋدىلەندۈرەتتى. ئەسكىلىنىڭ ئەڭ ئوبدان تىراگىيىسى «زەنجىر بەند پىرومىتى» بولۇپ، بىر – بىرىگە داۋاملىشىپ تۇتاشقان ئۇرۇشنى ئۆز ئىچىگە ئالاتتى. ئۇنىڭ قەھرىمانلىرى بىلەن پەرىقلىنىدىغان ئالجاناپ زاتلار ئىدى. پىرومىتى ئادەملەرگە ئوت تېپىپ بەرگەن ۋە مېھنەتكە ئۈگەتكەن، باشقا نۇرغۇن ئىشلارنى قىلغان ئادەم ئىدى. بۇ قەھرىمانلارنى تاماشىچىلار بەكمۇ ياخشى كۆرەتتى.

ئەسكىلىدىن كېيىن 5 – ئەسىردە ئۇنىڭ ئورنىنى سافۇكىل دەسسدى. ئۇ ئۆزىنىڭ «ئەدىب شاھ»، «ئەدىب قالدۇدا»، «ئانتىگونا» دېگەن ئەسەرلىرى بىلەن مەشھۇر ئىدى. سافۇكىلنىڭ ئەسەرلىرى ئەسكىل ئەسەرلىرىگە قارىغاندا، تۇرمۇشقا بىر قەدەر يېقىن بولۇپ، خەلق ئېڭىدىن ئۈستۈن بولغان ئاجايىپ سەرگۈزەشتىلىك ھادىسىلەرنى تولمۇ قاملاشتۇرۇپ، ماھىرلىق بىلەن تەسۋىر قىلاتتى. ئۈچىنچىسى ئەۋرىپىت بولۇپ، ئۇ ئۆزىنىڭ «ئىسپولت»، «ئۇنۇگىنە»، «ئاۋرىدا» دېگەن تىراگىيىلىرى بىلەن مەشھۇر ئىدى. گەرچە ئۇ، باشقىلارغا ئوخشاش ئۆز قەھرىمانلىرىنى تۈرلۈك ئەپسانىلاردىن ئالسىمۇ، ئۇلارنى شۇ زامان ئادەملىرى ۋە ئۇلارنىڭ تۇرمۇشى بىلەن جىپىسلاشتۇراتتى. ئەۋرىپىت ئادەملەر ئارىسىدىكى مۇئامىلىلەرنى، ئۇلارنىڭ كۆڭلىنى، ئۆزگۈچىلىكىنى ئوبدان بىلەتتى.

يۇناننىڭ ئەڭ مەشھۇر كومىدىيە يازغۇچىسى ئارىستوپاندىر. ئۇ تولمۇ قىزغىن كومىدىيىلەرنى يازغان. ئۇلارنىڭ ئەڭ مەشھۇرلىرى «ئاتلىقلار»، «قورچاقلار»، «بۇلۇتلار»، «خەلق مەجلىسىدىكى خوتۇنلار» ۋە باشقىلار ئىدى. ئارىستوپان ئۆزىنىڭ ئەسەرلىرىدە شۇ دەۋردىكى دۆلەت تۈزۈلۈشىنى، ئافىنا دېموكراتىيىسىنى ۋە باشقا «بېشى ئايلىنىپ قالغان» پەيلاسوپلارنى زاڭلىق قىلاتتى. ئۇنىڭ ئەسەرلىرىنى خەلق تولمۇ ياخشى كۆرەتتى، چۈنكى بۇ ئەسەرلەر خەلقنى ئارمانسىز كۈلدۈرەتتى. بۇ ئەسەرلەر ئۆز يولىدا شۇنداقلا كېتەۋەرەيتتى، بۇلارغا شۇ زاماننىڭ مەشھۇر پەيلاسوپلىرى ئۆزلىرىنىڭ مۇھاكىمە نەزەرىيىسىدىن قاراپ باھا بېرەتتى، ئۇلار يۇنان سەنئىتىدىكى تۈرلۈك كەمچىللىكلەرنى تالاش – تارتىش يولى بىلەن ھەل قىلاتتى. مەسىلەن: ئارىستوتىل سەنئەتنىڭ خۇسۇسىيەتلىرى ۋە پوئىزىيە توغرىلىق ئۆزىنىڭ قىممەتلىك پەلسەپىۋى پىكىرلىرىنى قالدۇرۇپ كەتكەن. بۇ زور ئەدەبىي راۋاجلىنىشنى كۆرگەن تىراگىدىيە، كومىدىيەنى ئۆز ئىچىگە ئالغان تىياتىر سەنئىتى تېخىمۇ ئۈستى، راۋاجلاندى، ئۇ باشقا پەنلەرگە ئوخشاش شۆھرەتكە ئىگە بولۇپ، چەتئەللەرگە تارقالدى ۋە ئۆز يولىدا بۇزۇلۇپ، تۈزۈلۈپ مۇكەممەللەشتى.

تىياتىرنىڭ بۈگۈنكى كامالەتكە يېتىشى

تىياتىر روما ئىمپىراتورلىقى سەلتەننىتى دەۋرىدە يۇناندىن رىمغا كۆچتى، ئەمما

يۇنانىستاندىكىدەك راۋاجلىنىش ئىمكانىيىتىنى قولغا كەلتۈرەلمىدى، ئۇ چاغدا تىياتىرغا قارىغاندا شۇ زاماننىڭ سىرىك ئويۇنى كۆپرەك راۋاجلاندى. ئوتتۇرا ئەسىرگە كەلگەندە، يۇنان ۋە روما تىياتىرلىرىنىڭ ئالغا بېسىش يولى تېخىمۇ تارايىدى. چۈنكى ئۇ چاغلاردا خىرىستىئان كاھىنلىرى تىياتىرنى ئۆزىنىڭ روھانى تەشۋىقات قورالىغا ئايلاندۇرغان ئىدى، ئۇلار سەھنە ئەسەرلىرىنى دىنىي روھتا سۇغۇرۇشقا باشلىدى. بۇ دۇنيا مىقياسىدا ئۆسۈپ كېلىۋاتقان تىياتىرنىڭ ئۆز يولىدىن باشقا يولغا بۇرۇلۇش دەۋرى ئىدى. بۇ دەۋردە تىياتىرنىڭ تۈزۈلۈشى، ئورۇن سەھنىلەشتۈرۈلۈشى جەھەتتىمۇ نۇرغۇن ئۆزگىرىشلەر بولدى.

17 _ ئەسىرگە كەلگەندە يۇنانىستان تراگىدىيىلىرىنى ئۆزلەشتۈرۈش ۋە ئۇنىڭغا تەقلىد قىلىش ئەۋج ئالدى. بۇ دەۋر تىياتىر سەنئىتى تەرەققىياتىدا «ساختا كلاسسىكلار دەۋرى» دەپ ئاتىلىدۇ. بۇ دەۋرنىڭ مەشھۇر ئىجادكارلىرى فرانسوز مۇھەررىرلىرىدىن كورنىل ۋە راسنېلار ئىدى. ئۇلار ئۆز ئەسەرلىرىنى ئەسكىل، سافۇكىل، ئەۋرېپىتلەرگە تەقلىد قىلىپ يازاتتى، ئۇلار خۇددى يۇناندىكىدەك ئۆز ئەسەرلىرىنى بەش پەردىدە تۈگىتىشنى شەرت قىلاتتى. قەھرىمانلىرىنىمۇ يۇنانلىقلاردەك خىيالىي ئەپسانىلەردىن سايلاپ ئېلىپ، سۆزىنى شېئىر شەكىلدە يازاتتى. شۇنداق قىلىپ سەھنە ئەسەرلىرىنى شېئىر بىلەن يېزىش بىر خىل شەكىلگە ئايلىنىپ قالغان ئىدى. لېكىن بۇلارنىڭ ئەسەرلىرى يۇنان يازغۇچىلىرىنىڭ ئەسەرلىرىدىن پەرقلىنەتتى؛ بۇ ئاز بولۇشتا، فرانسىيە شەھەر تۇرمۇشىنى، ئارىستوكرات بەگزادىلەرنىڭ سەلتەنەتلىرىنى ئىپادىلەشتە كۆرۈلەتتى. نېمە ئۈچۈن بۇلارنى «ساختا كلاسسىك» دەپ ئاتىغان؟ كلاسسىك ئەسلىدە لاتىنچە سۆز بولۇپ، مەنىسى باشقىلارغا نەمۇنە بولغۇچى يازغۇچى دېمەكتۇر. مىلادىدىن ئىككى يۈز يىل ئىلگىرى يۇناننىڭ مەشھۇر كىشىلىرىدىن بولغان ئارىستارىخ يۇنان ئەدىبى، شائىرلىرىنى تەكشۈرۈپ، ئۇلارنىڭ ئەسەرلىرىنى قىممىتىگە قاراپ دەرىجىلەرگە بۆلگەن. شۇلارنى «كلاسسىك» دەپ ئاتىغان. فرانسوز ساختا كلاسسىكلىرى ئارىستارىخ بەلگىلىمىسىگە ئەگىشىپ، ھەر بىر نەرسىنى شۇلارغا ئوخشاش قىلىشقا ئۇرۇنغان ئىدى. ۋاھالەنكى، قەدىمكى يۇنان تۇرمۇشى بىلەن 17 _ ئەسىردىكى فرانسىيە تۇرمۇشى ئارىسىدا ئاسمان _ زېمىن پەرقى بار ئىدى. لېكىن ئۇلار تەقلىدچىلىك ھەۋىسىگە بېرىلىپ، فرانسوز تۇرمۇشىدا يوق نەرسىلەرنى ئارىلاشتۇرۇۋالغان ئىدى. 17 _ ئەسىر ياۋروپاسى ئۈچۈن بۇ ھال بەھۇدە ئىكەنلىگىنى ئۇلار چەشەنمەيتتى. شۇڭا ئۇلار «ساختا كلاسسىكلار» دەپ نام ئالغان ئىدى.

ئويغىنىش دەۋرىدە مەدەنىيەت باشقىدىن مەيدانغا دەسسدى، كلاسسىكلار روھى تىرىلدى، تىياتىرغا نىسبەتەن ناتوغرا قاراشلارغا خاتىمە بېرىلدى. كونا شەكىللەر، قۇرۇق تەقلىدچىلىك، تارىخقا بولغان تەتۈر قاراش، زامانغا سىڭمەي قېتىۋالغان سەنئەت نەزىرىيىلىرى يىمىرىلمىدى. مەشھۇر ئەنگىلىيە يازغۇچىسى ۋىليام شكسپىر دۇنيا مىقياسىدا، تىياتىر _ تراگىدىيە ساھەسىدە يېڭى، قۇدرەتلىك ئېقىمنى باشلىۋەتتى. شكسپىر ئاۋۋالقى نەزەرىيەلەرنى بىتچىت قىلدى. ئۇنىڭ ئەسەرلىرى قەدىمقىلاردىن پەردە _ كۆرۈنۈشلەرنىڭ

مۇرەككەپلىكى، سەھنە تۈزۈلۈشى، ۋەقە ۋە ھادىسىلەرنىڭ خىلمۇ _ خىللىقى بىلەن ئايرىلىدۇ. ئۇنىڭ ئەسەرلىرى ئۆز زامانىسىنى ئىنكاس قىلىدۇ، ئەنگىلىيىدە ھۆكۈم سۈرگەن ۋاڭلار، كاروللار سۇلالىسىنى تەنقىد قىلىدۇ. ئۇنىڭ ئەسەرلىرىدە ھۆكۈمەت، خۇسۇسىي مۈلۈكچىلىك، شەخسنىڭ جەمئىيەتتىكى ئورنى ۋە ئۆز ئارا ھەمكارلىقى، ئىجتىمائىي تەڭسىزلىك، ھوقوق، ئادەملەرنىڭ ھايات _ ماماتلىرى ئۆز ئىپادىسىنى تاپىدۇ. شۇڭا ئۇ ئۆز تەسىرىنى دۇنيا بويىچە يايىدۇ. شىكسپىرنىڭ «ئوتىللو»، «رومئو ھەم ژولتتا»، «كارول لېر»، «ماگىبت»، «گاملت» دېگەن مەشھۇر ئەسەرلىرى بار. بۇلار تىياتىرنىڭ گۈللىنىشىدە ۋە راۋاجلىنىشىدا ئاجايىپ زور ئەھمىيەتكە ئىگە بولدى. شىكسپىر ساختا كلاسسىكىزمنى ۋەيران قىلدى. قەدىمكى سەنئەتگە ئوخشىمايدىغان، ھەممە ئۈچۈن ئەپلىك بولغان يېڭىنى ئىجاد قىلدى. شىكسپىر ئۆلگەندىن كېيىن، 18 _ ئەسىردىن باشلاپ، ئۇنىڭ ئەسەرلىرى پۈتۈن دۇنيا مىقياسىدا ئوموملاشتى؛ ھەر بىر دۆلەتنىڭ ئۆز سەنئىتى، تىياتىرى مەيدانىغا كەلدى. تىياتىرنىڭ يۈكسەك ۋە ئاجايىپ زور بىناسى بەرپا ئېتىلدى.

شىكسپىر ئاچقان يول بىلەن كېتىۋاتقان سەھنە ئەسەرلىرى ۋە شۇ ئاساستا يېڭى شەكىللەرنى ئۆز ئىچىگە ئالغان ھازىرقى زامان تىياتىرى خەلقنى مەدەنىيەتكە جەلىپ قىلىشقا زور رول ئويناپ، ئۆز يولىدا سالماق راۋاجلىنىپ بارماقتا.

ئىزاھات:

* شائىرنىڭ بۇ ماقالىسى ئۆز ۋاقتىدىكى «شىنجاڭ گېزىتى» دە ئېلان قىلىنغان بولسىمۇ، لېكىن بۇ گېزىتلەرنى تاپالمىدۇق. «ئىلى گېزىتى» تەھرىر بۆلۈمىدىكى يولداش تۇرسۇن زېرىدىن ساقلاپ كەلگەن قولىيازمنى ئازراق قىسقارتىپ باستۇق. _ تەھرىردىن.